



THE KUPPUSWAMI SASTRA  
RESEARCH INSTITUTE  
MADRAS-4

सोङ्गुलविरचिता  
उदयसुन्दरी कथा

UDAYASUNDARI^KATHÂ  
OF  
SODDHALA

WITH INTRODUCTION ETC.

UNDERTAKEN AND PARTLY EDITED BY

C. D. DALAL, M.A.,

AND

CONTINUED AND FINISHED BY

EMBAR KRISHNAMACHARYA,

Adhyaksha, Sanskrit Pâthaśâlâ, VADTA.

PUBLISHED UNDER THE AUTHORITY OF THE GOVERNMENT OF  
HIS HIGHNESS THE MAHARAJA GAEKWAD OF BARODA.

CENTRAL LIBRARY  
BARODA.  
1920.

Published by Janardan Sakharam Kudalkar, M. A., LL. B., Curator of State Libraries,  
Baroda, for the Baroda Government, and Printed by Manilal Itcharam Desai, at  
**The Gujarati Printing Press, No. 8, Sassoon Buildings,**  
**Circle, Fort, Bombay.**

*Price Rs. 2-4-0*

## भूमिका

—४३४—४३५—

अस्य गद्यपद्यभूयिष्ठस्य चम्पूप्रबन्धस्य प्रणेता कविस्तोडुलो नामा । जन्म वास्य कायस्थवंशे । कायस्थवंशशाश्वाधुनाऽयनेकवा तत्र तत्र प्ररुढः प्रवर्तते । कविरथमात्मनोऽन्वयस्य मूलपुरुषं, भातरं शिलादित्यस्य, नाम्ना कलादित्यं, श्रीकण्ठपार्श्वपरिचरस्य कायस्थसंज्ञस्य गणविशेषस्यावतारं निरूपय-आरम्भे स्तौति । विशेषयति च निजवंशं “वालभो नाम कायस्थवंश (पृ. ११, प. २८)” इति । यस्मात् वलभीनगर्यामासीदस्य वंशस्य कूटस्थः कलादित्यस्तस्माद्वालभ इति विशेषः । निबन्धारम्भे वंशमात्मनः प्रपञ्चायस्तथा शिलादित्यकलादित्ययोस्संबादे “देव क्षत्रियादुत्पन्न (पृ. ६, प. १२)” इत्यादि कला-दित्यवचनमनुवदेऽन्यनन्त्यात्मनसंभूतिं क्षत्रियान्वनाये ।

अयं च कविनोदाहृतस्वचान्वयकमः । कूठस्थः कलादित्यः । तस्यान्वये समुद्भूतं चण्डपतिः (१)-तस्य सूनुः सोङ्गपेयः (२) तस्य सूनुस्सूरः (३) तस्य सूनुः कविरसौ सोङ्गुः (४) ।

जन्मास्य कवेर्जुर्जस्य दक्षिणविभागे लाटदेशे । यदयं कविरारम्भ एवमाह, “तस्मिन्नशेषभुव-नविस्त्यातनामनि महावंशे दलितकलिकलङ्कसंहतिरम्भतमयाकारकमनीयो नर्मदाप्रवाह इव भूतिलो-कमधिष्ठितो लाटदेशमासीदुमेशवंशावर्तीर्णस्य महात्मनश्चण्डपतेरङ्गजन्मा सोङ्गपेयो नामे”- (पृ. १२. प. ६) ति । तत्रैवानुपदमिदमप्याह “प्रथमतः पुत्रेषु पम्पावतीसूनुस्तोडुलो नाम, स खलु स्वलोकशोभाविलुठिनं लाटदेशमध्यासित” (पृ. १२. प. ११) इति ।

अथ लाटदेशे कस्मिन्नारे ग्रामे वास्य जन्म ? इदं तु न निश्चेतुं शक्यते ।

परं जन्मदेश एवास्य नावासोऽभूत् । अपगते कौमारे परिसमाप्ते च विद्याभ्यासे केनापि कालयोगेनायं कोङ्कणदेशे स्थानकं नाम नगरमुपगम्यावस्थित इति विज्ञायते । इदं च कविरेव “कालपरिवर्तितावस्थितिकमेण च सृगमदप्रभक्किमयं कोङ्कणभुवो मण्डनमिवौद्यानवनविलीनपरिसरं स्थानकं नाम राजधानीनगरमागत्यावस्थित (पृ. १२. प. १४)” इति वर्णयति । इदं च स्थानकम-धुना ठाणेति ख्यायते । कविरथमात्मनो वृत्तं वर्णयन् कोङ्कणदेशाधिपतेशिष्ठतराजस्य नागार्जुनस्य मुम्पणिराजस्य तथा लाटदेशाधिपतेर्वत्सराजस्य च समकालिकतामात्मनो ज्ञापयति । तथा चास्य वचनम्—“संवर्गितशिष्ठतराजेन संभूषितो नागार्जुनेन संमानितो मुम्पणिनरेश्वरपेणि सोदरेण क्रमोपमुक्तराज्यसंपदा राजत्रयेण प्रतिपाद्यमानः कवीन्द्रसदसि प्रतिष्ठामाससाद्” (पृ. १२. प. १७) “अलङ्कारामाणिक्यं चौलुक्यवंशस्य कवीशमीश्वरं लाटदेशश्रियः, कोङ्कणेन्द्रसुहृदमुर्वीपतिं वत्सराज-मनुप्रणयपरिणतानन्तसङ्कृतिसुखोपभोगार्थमाहृय नीतो जगामे (पृ. १२. प. २६)” ति च । तत्रैते छित्त-राजनागार्जुनमुम्पणिनरेश्वराज्यस्तोदारः क्रमादवरजा: क्रमेण कोङ्कणदेशाधिपत्यमन्वभूवन् । एतेषु सर्वतो ज्यायांशिष्ठतराजः, अष्टचत्वारिंशदुत्तरनवशतमे (९४८) शकाब्दे (1026 A. D.) नोचर (नोर) ग्रामे भूदानमेकं विवाह दानशासनं तात्रपत्रे व्यलेखयत् । अयं च लेखः ईण्डियन् एष्टीकवेरी इत्यस्मिन् (Indian Antiquary, Vol. 5. Page 277) प्रकाशितः । यश्चास्यावरजाज्ञरमो मुम्पणिमहाराजः, ग्राशीत्युत्तरनवशतमे शकाब्दे (९८२ 1060 A. D.) अम्बनाथ (अस्य-रनाथ) मन्दिरं प्रतिष्ठात्य शिलायां व्यलेखयत् । अयं च लेखः जर्नल ओफ ब्राह्म रोयल

पश्चियाटिक्स सोसाईटी इत्यत्र (Journal of Bombay Branch, Royal Asiatic Society, Vol. XII, Page 329) प्रकाशितः। एवमनयोस्समयनिश्चयेनास्य कवेस्समयश्च  
कस्य दशमशतके, एकादशे कैस्तशतके (11th Century) छित्तराजमुमणिराजयोस्समयमभिसं  
बध्य भवतीति निश्चीयते ।

प्रबन्धस्यास्य प्रणयनसमयस्तु शकाय द्विसप्त्युत्तरनवशततमाब्दात् (१७२, 1050 A. D.)  
प्रायः प्रागेवेति संभाव्यते यद्यन् कविः “ शूर्पारकात् समागतेन ” ( पृ. १५६. प. २ ) इत्यादिना  
वचनसन्दर्भेण जीवत्येव वत्सराजे निबन्धस्यास्य समाप्तिं ज्ञापयति । तेन च वत्सराजेन द्विसप्त्युत्तरनवशततमे (१७२) कीर्तिशेषणैव भाव्यमित्यस्ति संभावनास्यदम्, यदस्य चौलुक्यकुलो-  
द्वारस्य लाटदेशाधीश्वरस्य वत्सराजस्य सुतुखिलोचनपालः प्राप्तराज्यभारो विधाय वार्धके ग्रामदानं  
द्विसप्त्युत्तरनवशततमे शकाब्दे (१७२, 1050 A. D.) दानशासनं व्यलेखयत् । अयच्च लेखः  
ईष्ठिण्यन् एष्टिकवेरी इत्यत्र ( Indian Antiquary, Vol. XII, Page 196 ) प्रकाशितः;  
तदस्मिन् दानलेखसमये पित्रा हि वत्सराजेन नामशेषणैव भाव्यम् ।

एवं शकस्याष्टचत्वारिंशदुत्तरनवशततमाब्दात् (१४८, 1026 A. D.) अनन्तरमेव च प्रबन्ध-  
स्यास्य समयेन भाव्यम्, यद्यन् कविरेतप्रबन्धनिर्माणसमनन्तरं कतिपैवैरेवाहोमिराहूय सम्मानितस्स-  
भायां मुमणिमहाराजेन राज्यप्रियमुद्दहेति विज्ञायते निबन्धान्ते, तथाहा ह “ मित्रैर्धमित्रामैश्च  
बन्धुभिक्षानवरतमापृच्छयमानवृत्तान्तो विलोक्यमानप्रबन्धः प्रशस्यमानगुणश्च विश्राम्यन् कियन्त्येव  
यावदास्ते दिनानि, तावदेकहेलैव × × × × मुमणिमहाराजस्यान्तिकादाजगाम ” ( पृ. १५५.  
प. १८ ) इत्यादि । अष्टचत्वारिंशदुत्तरनवशततमाब्दे तु (१४८, 1026 A. D.) छित्तराजो  
राज्यप्रियमवहृत्, ततः परमेव नागार्जुनस्ततस्तुयुमणिमहाराजः, आहृच कविरयमादो “ सोदरे-  
णक्रमोपभुक्तराज्यसंपदा राजत्रयेण प्रतिपद्यमानः ( पृ. १२-प. १८ ) इति, तस्मात् यद्यन् प्रबन्धः  
अष्टचत्वारिंशदुत्तरनवशततमाब्दे ततः पूर्वे वा विरचितस्यात् मुमणिमहाराजविरचितं प्रबन्धा-  
मुश्रवणं पारितोषिकवितरणं च कथं घेत, तथासति तदिदं प्रवन्धानुश्रवणं पारितोषिकवितरणं  
सर्वे छित्तराजे संभाव्येत ।

यत्पुनश्चीमता चिमनलाल दलाल महाशयेन काव्यमीमांसायां प्रस्तुतम्, उदयसुन्दरीकथा-  
निबन्धस्य समयः प्रायः संवत् १०३० इनि ततु न नो हृदयपदमधिरोहति ।

यदपि लाङ्गोरी मेसलेनि (Library Misscellany) इत्यत्र “अनन्तपालस्य सं० (१०१६)  
ताप्रपत्रे नागार्जुनमुमणिराजयोर्नामोत्कीर्तेनेन कवेस्समयो विक्रमस्यैकादशशतकस्य पूर्वार्थे इति  
विनिश्चीयते” इति तेनैव महाशयेनोर्कं तदपि शङ्कास्पदमिव, अनन्तपालो हयं नागार्जुनस्य सुनुः,  
तस्मिन्नेव ताप्त्रेषेव “ श्रीछित्तराजो नृपतिर्वभूव…………ततोऽनुजस्समभवश्चागार्जुनः क्षमापतिः  
…………तदनु तदनुजन्मा मुमणिक्षोणिपालः । तस्मिन् नृपे कीर्तिशरीरभाजि नागार्जुनस्य तनयो  
…………‘सोलारगीत्रनृपरत्नमनन्तपालः’ ” इति ह्याविज्ञतम्, शकनृपकालातीतसंवत्सरदशशतेषु  
षोडशाधिकेष्विति च ( श. १०१६ ) वत्सरगणनाऽपि प्रकाशिता, अयं च ताप्त्रेषेव ईष्ठिण्यन्  
एष्टिकेरि ( Indian Antiquary, Vol. 9, Page 33) इत्यत्र प्रकाशितः । तत् कवे: का-  
न्नाम्य वा नायं समयः ।

स चायं सोङ्गुलो बालभाव एव, प्रेयुषि पितरि परलोकं परिरक्षितो मातुलेन गङ्गावरेण च; न्द्रनामो गुरोर्विद्यामधिगत्य विद्याभ्याससमकालमेव समुन्मितया कविताशक्त्याऽन्वहमेषमानः कवीन्द्रसदसि प्रतिष्ठामाससाद् । अभूच्च सन्मानपात्रं सिलहरवंशसमुद्धवानां कोङ्कणनेरन्द्राणां छित्तराजप्रभृतीनां सोदराणाम्, अथ कदाचिदाहूतो लाटदेशाधीश्वरं चौलुक्यकुलाभरणं वत्सरा-जमुपजग्मौ । तत्र प्रणयपरिणामानन्तसङ्कुतिसुखमन्वभूत् । तस्य च सभायां काव्यगोष्टीषु विलास-मात्मनः कवितायाः प्रकाशयन्नासीत् । अथ कदाचित् प्रसङ्गात् वणिक्पुत्रोपदेशापदेशेनात्मानमु-पलश्चीकृत्य वत्सराजेन पठिताम्, “ एकैकशः प्रकीर्णः ..... कोऽपि प-रिभोगः । ” ( पृ. १३. प. ४ ) इतीमामार्यामुपशुत्य वत्सराजस्याशयमालक्ष्य प्रावर्तत कर्तुं काव्य-निष्पन्नमेकम् । कतिपैरेवाहोभिरविलसहदयहृदयाहादकं कविकुलावतंसोपलालनीयमाकलितापूर्व-कथासन्दर्भं चंपूप्रबन्धमिमं व्यरचयत् । अथ यान्यासन्नामात्मनो मित्राणि, चन्दनाचार्यश्वेतास्वर-स्सूरि:, श्रेतास्वरसूरिरपत्रश्च विजयसिंहाचार्य:, दिग्म्बराचार्यो महाकीर्तिः, इन्द्रनामा चापरः, तैरेतः विलोक्यमानप्रबन्धः प्रशस्यमानगुणश्च विश्राम्यन् कियन्त्येव दिनानि यावदास्ते तावदन्तराल एवा-हूतो मुम्मणिमहाराजेन कोङ्कणाधीश्वरेण आवितनिजप्रबन्धस्तेन सन्मानितः परां निर्वृत्तिमवाप ।

मन्ये कवीन्द्रोऽयं शोभते गजेन्द्र इव मदधारया । यदयं कविरात्मनो विभूतिं जन्मतो धनतो विद्यातश्च वर्णयन् सौराहूदेशाधीश्वरस्य शिलादित्यस्य भ्रातरं कलादित्यं अष्टमूर्तेः कायानुगतस्य कायस्थनामोऽनुचरणगणस्यावतारं वर्णयन् पूज्यपदमधिरोपयति कायस्थवंशम् । विशेषतः श्लाघते च कुलपुरुषान् । प्रकाशयति चान्यसामान्यां धनसंपत्तिमात्मनः “ विभूत्या च लाटदे-शान्तःपातिविषयाणा ( पृ. प. १५२ ) ” मित्यादिना । कलपयति चैतत्प्रबन्धश्रवणतो बाणस्यापि शापनिवृत्तिम्, बाणकृतमभिनन्दनं च । अथ चान्ते वाल्मीकिप्रभृतिकविरत्नहारे ग्रथयति चात्मानमतिमनोहरेण वाणीगुणेन ।

कविरयं बाणमनुसरति च्छायया । शब्दमाधुर्यमर्थमाधुर्यमर्यस्य सर्वतो गरीयः । अन्यैवास्यो-प्रेक्षणशैली । नूनमस्य कवेर्वाचि मधु क्षरति किञ्चन । अत्रोदाहियन्ते कतिचन पद्यानि निदर्श-नतया ।

“ अभ्यःकणास्तशतचर्चितपत्रहस्तसंसक्तपङ्कजमुखी कुमुदोत्सवेषु ।

मुद्रावरुद्धमधुर्यष्वनितैरिवार्कशोकातुरा सरसि नीरजिनी विरौति ॥ ॥ ”

“ कमलिनी भुवनान्तरिते रवौ व्यपगतालिकलापशिरोहहा ।

परिदधे विधेवेव सुधाकरशुतिवितानमिषेण सितांशुकम् ॥ ॥ ”

अन्धत्वमाहितं मन्ये तमसा दीपकेष्वपि ।

अतो हस्तधृतः खीभिः सञ्चार्यन्ते गृहेष्वमी ॥

चान्द्र महो मण्डलभाजनसं

दुर्घं यथा यामवतीमहिष्याः ।

वियोगिनां दृग्दहनोप्रतापै-

रुल्लासितं व्योमतले लुलोठ ॥

कथायास्यारांशतु—आसीत् प्रतिष्ठानिनगरे राजा मल्यवाहनः । तेन नागलोकाभिषेः

। शिखण्डतिलकस्य तनया कन्यारत्नमुदयसुन्दरी विष्णुनेव रत्नाकरदुहिता लक्ष्मीरूपलङ्घेति ।  
संभाव्यते कथेयमुदयसुन्दर्याः कविना समवलोक्य स्वमतिदर्पणे सङ्ग्रहीतेति ।

प्रयुक्ते चायं कविविरल्प्ययोगानि पदानि कचित्कचित्, यथा “ भानुमतेव पद्यः” (पृ. १५४)  
इति पुलिङ्गपद्यशब्दम् । सौन्दर्यर्थे लडहशब्दं च “ लडहलाटीकटाक्षैः” ( पृ. ८५ ) इति । अयं  
च लटभशब्दस्य विकृतं रूपं देशीयमिति केचित्, परे तु संकृत एव गणयन्ति । तथा छटकशब्दं च  
विमुषि, अस्य शब्दस्यास्मिन्नर्थे प्रयोगस्तु न दृष्टपूर्वोऽस्माभिः, देशे तु तत्र तत्र व्यवहृतिपदे छाट,  
छाष्ट, इत्यर्थित प्रयोगः । प्रायश्छटाशब्दस्य विकृतेनानेन भाव्यम्, शोभते नाम कवीनामेतत् ।  
निरक्षुशा हि कवयः ।

अयं च चम्पूप्रबन्धः परिशील्यमानः पुराऽयं गूर्जरदेशो मधुमयफणितीनां वश्यवचसां बाण-  
भासादिभिस्समरेखामनुविशतां महाकवीनामास्पदमभूदित्यवगमयति । कीर्तिशेषेण श्रीमता चिम-  
नलालदलाल ( Late Mr. C. D. Dalal, M. A. Librarian, Central Library, Baroda. ) महाशयेन पुस्तकमेकमेवास्य शेठवाढीलाल हीराचन्द्रद्वारेण पाटणनगरस्थपार्थनाथ-  
पुस्तकालयतः (loan) प्रत्यर्पणं प्रतिश्रुत्य संपादितम् । महाताऽपि प्रयत्नेन पुस्तकान्तरं नालभ्यत ।  
एकमेव पुस्तकमिदमादर्शतयाऽबलम्ब्य तेनैव महाशयेन चत्वारिंशत्पत्रपरिमितो निबन्धस्यैकांशो  
मुद्रणपदं प्राप्तिः । एतस्मिन्नन्तर एव विधिविपरिणामेन कालस्य वशमापद्यत । अनेन च पण्डित-  
प्रकाण्डेन काव्यमीमांसाप्रभृतयो बहवो निबन्धास्तम्यकृ परिशोध्य प्रकाशिताः । अस्य चालीयस्येव  
वर्यसि समुत्पन्नं निधनं विशेषतो वटपत्तनराजकीयपुस्तकालयस्य गैरीणांशे हानये, अथ काले  
प्रभवति किमनुशोकेन । अथ तत्राविकृतैरवशेषपरिशोधनेऽनुयुक्तेन मया यथामति परिशोधितोऽयं  
निबन्धः । परमेकमेव पुस्तकम्, प्रायस्संबलितमशुद्धेन, मतिश्च नरसावधिः, स्यान्नाम स्वालिंयम्,  
क्षन्तुर्महन्ति पण्डिताः । अथ चादर्शपुस्तके कचित्कचित्पदानि वाक्यानि च भूयो विगलितानि ।  
तेषां चानतिकठिनेऽपि पदे स्वमतितः पूरणं महाकवेर्भीरहृदयस्यास्य वाङ्मयनिष्ठन्दे दूषणमापादये-  
दिति तत्र यत्तो विशेषतो न व्यवधायि ।

यदि स्यादुण्लेशोऽत्र तुष्यन्त्येव तु पण्डिताः ।

तुष्याम्यहं तु दोषेण ज्ञापितेनेह बोधितः ॥

एं. कृष्णमार्यार्य.

प्रधानाभ्यापक,

संकृत पाठशाला वृत्तालय ( वडताल )

THE RUPESWAMY CHARITON  
RESEARCH INSTITUTE,  
MYLAPORE. MADRAS-4.

## INTRODUCTION

**Author's Ancestry**—Soddhala, the author of this composition which is called “Champoo” in Sanskrit, was, as can be seen from the evidence furnished by himself in his autobiographical statements, born in the country called Lāta, the southern part of Gujarat, described by him as the land watered by the river Narmadā. He belonged to the Kāyastha caste. He traces his descent from Śilāditya’s brother Kalāditya, whom he praises as an incarnation of the Gaṇa, called Kāyastha, a follower of God Śiva. By describing Kalāditya as being born in the Kshatriya caste he takes pride in his own descent as a Kshatriya. Thus his lineage in brief is this:—In the Vālabha branch of the Kāyastha caste, of which Kalāditya was the founder, he was born of Soora, who was the son of Sollapeya, who again was the son of Chandrapati.

**Author's Life and Time**—The internal evidence does not enable us to ascertain the exact place of his birth; still this much is pretty certain that he did not flourish in the place where he was born. He lost his father when he was a mere boy and was brought up by his maternal uncle Gangādhara. He got his education from a teacher by name Chandra and after finishing his studies, through some coincidence of circumstances, he went to Sthānaka (modern Thānā), then the capital-city of the kingdom of Konkaṇa. There he flourished at the court of the three royal brothers, Ćchittarāja, Nāgārjuna and Mummuṇirāja, who succeeded one another as kings of Konkaṇa. He describes himself as a contemporary of these three kings, as also of Vatsarāja, the Chālukya King of Lāta, who also honoured him by inviting him at his court.

Ćchittarāja, the eldest brother, who came to the throne of Konkaṇa first, engraved a metal-plate inscription dated 1026 A. D. (Vide *Indian Antiquary*, Part V. page 277). Mummuṇirāja, the youngest brother, who came to the throne last, also engraved a stone-tablet in 1060 A. D. (Vide *Journal of the Bombay Branch, Royal Asiatic Society*, Part XII page 329). As our author was a contemporary both of Ćchittarāja and Mummuṇirāja, we can infer with certainty that he must have flourished in the eleventh century of the Christian era.

**Date of Composition**—The present work seems very likely to have been composed between 1026 A. D. and 1050 A. D. The author by his words—‘**वत्सराजा द्वारा समाप्तेन**’ (p. 156. 1. 2)—suggests that the work was finished while Vatsarāja, the King of Lāta country, was alive. This Vatsarāja was very probably dead before 1050 A. D., because his son Trilochanapāla made a gift-deed in 1050 A. D. in which he (Trilochanapāla) designates himself as the king, which he can do only if Vatsarāja was dead. On the other hand it appears that the work was written after 1026 A. D., for he writes that within

a few days after the work was completed, it was read before Mummuñirâja, who, in appreciation thereof, rewarded him handsomely. This fact, therefore, of the work being read before Mummuñirâja and of its being appreciated by him enables us to infer that Mummuñirâja must have been on the throne then and the reward was given by him, not as a brother of the king but as the actual ruler which he became after 1026 A. D.

**Incidents in Author's Life**—Even as a student our author made his genius recognised by other poets. It appears that, while residing in great honour at the court of the kings of Konkâna, he was, on one occasion, invited at his court by Vatsarâja, king of Lâta. Our author was fortunate enough to win the admiration as well as the royal patronage of Vatsarâja. This Vatsarâja, once by way of a taunt to the poet, recited a verse professing apparently to give admonition to a merchant in the words 'एकैकरः प्रकीर्णः.....कोऽपि परिषेषः' (p. 13. 1. 4). Hearing this and fully grasping the intention of the king, the author at once set about to compose a work and within a few days brought out this charming and unique poetic production.

**Author's Special Merits**—The glowing terms in which he describes his position and powers, his great anxiety to trace his descent from an exalted ancestor of the Kshatriya race born of an immediate follower of God Šiva, the language in which he praises his forefathers, his reference to his own self as an equal to Bâna and Vâlmîki—all go to prove that the author is sublimely proud of his merits. And yet his pride is not unbecoming. He is indeed a charming writer and a worthy follower of Bâna. In sweetness and melody of language and beauty of ideas, he is uniquely happy and his creative fancy is peculiarly his own. In him Gujarat can well take the pride of having produced a literary gem of the standard of Bâna.

**Ms.—Materials**—The solitary manuscript on which the present edition of this work is based was secured by the late lamented Mr. Chimanlal D. Dalal, M. A., of the Baroda Central Library, through Sheth Vadilal Hirachand, from the Library of the Pârvanâtha Bhandar of Pâtan in the Baroda State. He tried his best to secure more manuscripts of the work, but could not succeed. At last he based his text on this only available Manuscript and while he was seeing through the press a part of this work, the cruel hand of death snatched him away prematurely. The rest of the task was consequently entrusted to me by the Curator of State Libraries, Baroda, under whose supervision the "Gaekwad's Oriental Series" is edited. I leave it therefore to appreciative readers to judge how far I have been successful in my task, requesting them at the same time to consider that the Manuscript of the text was only one and full of mistakes and several omissions, and that these latter have now been corrected by me from mere conjectures of my mind which is indeed far inferior to that of our great author.





सोडूलविरचिता

# उद्यसुन्दरी कथा ।

विश्वाभिधे महति धामनि मूलहेतुः  
 स्तम्भस्त्रिभूमिसुभगे जयति त्रिनेत्रः ।  
 देवी गिरीन्द्रदुहिता घटिता यदङ्ग-  
 भागे वरीयसि विराजति शालभञ्जी ॥  
 देवस्य पङ्कजभुवो वदनात्प्रसूता  
 वाचाम्पतिर्भगवती जगतीं पुनातु ।  
 या वाञ्छयं सपदि विश्वसुदीक्षयन्ती  
 तारेव तिष्ठति मनोनयने कवीनाम् ॥  
 दीपैः किमल्परुचिभिः शशिना जडेन  
 कि कि च तेन रविणाऽपि दिनोदितेन ।  
 यत्रैष सूक्तकरदर्शितविश्वसृष्टि-  
 रास्ते नवः कविरिति प्रवणो मणीन्द्रः ॥  
 अथैरसारमपरिस्फुटवर्णजातं  
 ये शब्दमात्र ..... विपञ्चयन्ति ।  
 स्वेनामुनैव जगति प्रथिता गुणेन  
 सत्यं निसर्गतरलाः कवयो वयस्ते ॥  
 ते यान्ति हन्त कवयः.....  
 .....रपरं द्विरसनैरनिरस्तदर्पणः ।  
 नीरन्द्रसंघिघटितैरचलैर्वचोभि-  
 र्ये विस्तृतं विरचयन्ति रसप्रबन्धम् ॥  
 राज्ञां सभासु परिष.....णां  
 गोष्ठीषु वाखिलसुभाषितभावकानाम् ।

सर्वाधिपत्यविषयी स खलु प्रबन्धः  
 स्याद्यस्य साधुजनचेतसि पद्मबन्धः ॥  
 दैवे………देहवतामशेषैः  
 सम्पिण्ड्य पुण्यपरमाणुभिरेष सृष्टः ।  
 तेनास्य नूनमनिशं सकलोऽपि काल-  
 स्तेषां हितानि परिचिन्तयतः प्रयाति ॥  
 यद्यप्यसौ विशति दुर्जनतनुरन्त-  
 सूत्रं सुतीक्ष्णवद्नोऽतिहृष्टस्तथापि ।  
 शुद्धादलब्धविवरो विनिवर्त्य वक्त्र-  
 मुत्प्रेरितोऽप्यपसरिष्यति काव्यरत्नात् ॥  
 लक्ष्मीभुजो भुवि सभापतयः क नाम  
 सन्तीह सम्प्रति गुणेष्वनुरागवन्तः ।  
 ये हि प्रलीनखलरोलभराः सुखेन  
 शृण्वन्ति संसदि कवीन्द्रसुभाषितानि ॥  
 श्रीविक्रमो नृपतिरत्र पतिः सभाना-  
 मासीत्स कोऽप्यसदृशः कविमित्रनामा ।  
 यो वार्थमात्रसुदितः कृतिनां गृहेषु  
 दत्वा चकार करटीन्दुघटान्धकारम् ॥  
 हाले गते गुणिनि शोकभराद्भूतु-  
 रुच्छन्नवाञ्चायजडाः कृतिनस्तथाऽमी ।  
 यत्तस्य नाम नृपतेरनिशं स्मरन्तो  
 हेत्यक्षरं प्रथममेव परं विदन्ति ॥  
 श्रीहर्ष इत्यवनिवर्तिषु पार्थिवेषु  
 नामैव केवलमजायत वस्तुतस्तु ।  
 गीर्हर्ष एष निजसंसदि येन राजा  
 सम्पूजितः कनककोटिशतेन बाणः ॥  
 सृष्टं तदन्न युवराजनरेश्वरेण  
 यहुष्करं किमपि येन गिरः श्रियश्च ।  
 प्रत्यायनं स्फुटमकारि निजे कवीन्द्र-

मेकासने समुपवेशयताऽभिनन्दम् ॥  
 देव्या……वलधामनि हंसण्डे  
 लीलाधितं चरणयोद्धितयेन यस्याः ।  
 सा किं रमामिषनिषणविलोचनेषु  
 चिल्लाविपेषु ……दं करोति ॥  
 योऽप्यस्ति लोकतिलकः क्षितिपेषु कश्चि-  
 देकः कृती स्वयमसावनुपासितोऽपि ।  
 निर्मथ्य पत्ररथनाथ इव द्विजिह्वान्  
 क्षिस्वामृतं न भसि नेष्यति काव्यकुम्भम् ॥  
 ये नाम केचिदमुना कवितारसेन  
 व्यासादयः कृतधियो भुवनेषु सिद्धाः ।  
 तेषामुपासितपदाः कवयः किमन्य-  
 दासादपन्ति परमत्र सुवर्णसिद्धिम् ॥  
 बाणस्य हर्षचरिते निशितामुदीक्ष्य  
 शक्तिं न केऽन्न कविताम्नमदं त्यजन्ति ।  
 मान्यं न कस्य च कवेरिह कालिदास-  
 वाचां रसेन रसितस्य भवत्यधृष्यम् ॥  
 मूढेन पश्यत मया नु यशःकृतेऽय  
 क्षोदेष्वनीश्वरमहो सृजता प्रबन्धम् ।  
 रत्नं निकामदृढरोहणशैलमग्र-  
 मुदूर्तुमेष स मृणालनलो गृहीतः ॥  
 तदिममताद्गगुणमपि यः किल भुवनैकबन्धुरमलात्मा ।  
 सुकृती स खलु कविस्तं संगृह्यतया साधुरादत्ताम् ॥  
 सा जयति भणितिरहो रसवका कुञ्चिकेव या सर्वम् ।  
 उद्घाटयति कवीनां रसनासारस्वतं कोशाम् ॥  
 पूर्वमिह मर्त्यलोके सकलभूवलयभूषणीभूतभवनमणिकिरणकुण्डलायां  
 वलभीतिप्रसिद्धनामरम्यायामसीमगुणभाजि राजधान्यामनन्तनमितसामन्तम-  
 स्तकाभरणमणिहंसकोपसेव्यमानचरणशतपत्रः प्रथितपृथुकीर्त्तिकल्लोलिनीकला-  
 पवलयोगृहृसपार्णवो मानविनयनशकरसम्पातमीनध्वजस्तेजसो राशिरा-  
 सीदवनीश्वरः शिलादित्यो नाम ।

यस्योद्यद्दीप्रवज्ञानलसरलशिखाभोगभासि प्रतापे  
 स्फूर्जत्युच्चनं केषां इग्निति विगलितो भूभृतां स्तव्यभावः ।  
 सा नु व्यक्तैव तस्मिन्नसमगुणवती कापि दिव्यौषधीनां  
 शक्तिर्यज्ञो विलोनस्तुहिन्दलमयोऽप्येष मन्ये हिमाद्रिः ॥

तस्य च सदैवाङ्गलग्नः पुरःसरः कार्येषु, परिमल इव पारिजातस्य, तर-  
 ज्ञाभोग इव सागरस्य, किरणकलाप इव दिवसराजस्य, शिखाभर इव कृशा-  
 नोरेक एवानुजन्मा तीव्रतरवारिधाराजलमार्जितारिनामाक्षरश्रेणिः, आसमु-  
 द्रमेदिनीकेलिदुर्लितविक्रमो, निधानमशेषविषयवर्तिनो ज्ञानस्य, सरस्वतीभ-  
 वनं, नाम्ना कलादित्य इति पुरुषभूषणं बभूव । यः समन्तादुपान्तनिहितनूत-  
 नेन्द्रनीलमणिमयूखवलयमालाभिरलघुलोहशृङ्खलाभिरिवोपसज्जितं निजाग्रज-  
 राज्यसिंहासनमनारतं हठादाकृष्णमाणनरेन्द्रसम्पदां बन्दिशालीचकार । स हि  
 महीभृतामुत्तमस्तेनानुजन्मना सह समस्तमनिशं संसारमुखमविडतविलास-  
 मासेवमानः कदाचिदसहमानोऽन्यतेजस्त्विषु प्रथममसमसंरभसश्वरदपारहरिक-  
 रिवस्थिनीरजोभिराक्ष्य दिवसराजस्य मण्डलमुच्चचाल दिशो वशीकर्तुम् ।

यस्मिन्नुच्चलिते विजेतुमभितो दिक्कक्षमुच्चक्रम-  
 ऋमकुञ्जरदण्डचण्डचरणन्यासैनमन्त्या भुवः ।  
 मन्ये निर्भरपातमुडुरमहाभारेण भग्रस्तदा  
 तेनैवं चलति प्रकामकुटिलीभृतो भुजङ्गाधिपः ॥

अथ तस्य सुदूरभारुदिमता विक्रमगुणेन विपक्षवंशमवनम्य कोदण्डवत्क-  
 रप्रणियनं कुर्वतः क्रमेण क्रमतलानीतनिखिलनरपालचक्रस्य कथश्चन बलीयसा-  
 ससाङ्गसमग्रेणोत्तरापथस्वामिना मान्धातृवंशप्रभवेण भूभृता धर्मपालेन सह वि-  
 ग्रहो दीर्घतामवाप । तां तथा विलोक्य विग्रहस्यायतिमेकस्मिन्नहनि ननु कथमसा-  
 ध्योऽयमरातिरस्मद्दलानामिति क्रोधतरलितेन चेतसा समरोपकरणसज्जितमा-  
 रुद्य कुञ्जरप्रवरमुर्वीश्वरः स्वयं गत्वा दुर्गरोधयुद्धान्तिके बभूव । तत्र च प्रचुर-  
 यन्त्रोपलाप्तिलैलरणमण्डपाद्युपकरणदारुणे प्रसरमागच्छति महारणे, रणरसा-  
 विष्टसुभटसङ्कृष्टितासिरणितवादित्रेषु प्रवर्त्तमानेषु कबन्धताण्डवेषु, तरत्करिक-  
 रङ्गनौकासु प्रसरन्तीषु शोणितनदीषु, दीप्यमानजिगीषुनरपालकोपानलेषु  
 विजृम्भमाणेषु च ब्रमद्धधपक्षप्रभञ्जनेषु, सहसैव दुर्गादागत्य सिन्धुर-  
 गतस्य राज्ञश्वरणयोरग्रे पपात परमेको विविधर्वणमणीयकायः सायकः ।  
 दृष्टा च निकटमधिरुदो भ्राता कलादित्यः स्वामिन्नाश्र्वमक्षरश्रेणीसनाथः

किमप्यसौ शर इति गृहीत्वा राज्ञोऽनुमत्या मनसि तान्यक्षराणि स्फुटी-  
कृत्य नन्वार्यायुगलमेतदिति प्रकाशं वाचयामास ।

कर्णे निवेशितपदः प्रहितो विद्वेषिणः प्रविश्याङ्गे ।  
कोऽपि पतन्त्रिप्रवरः कार्यं विदधाति विजिगीषोः ॥  
अपि च ।

पूर्वापर्योः शुद्धिं विमुच्य कुटिलकमेण विचरन्तः ।  
जयमिच्छन्ति नियुक्ताः सर्वे विशिखा रिपोरेव ॥

राजा त्वीदशमिदमार्यायुगलमाकर्ण्य मनस्येव भावितार्थे झगित्याकृत्य  
दुर्गमूलाद्वालानि संबृताखिलसमीक्षसंरम्भो निवर्त्य निजसेनानिवासमाज-  
गाम । तस्मिन्द्वचितकमेण करणीयमहो निवर्त्य रजन्यामाहृत्य रहस्यकालमुक्त-  
समरसम्भारोद्भूयमानामितवितकं भ्रातरमुवाच । ननु वत्सेन शरस्थमायातम-  
वधारितमिदमार्ययोर्युगलम् । अत्र हि शरप्रणुतिनिन्दाच्छलच्छन्नो नूनमन्यो-  
ऽयमर्थात्मा । तथा च जानाति वत्सो यत्किल ममाऽस्ति धन्विनामग्रणीरग्र-  
जन्मा गुणाहृ इत्यासः सेवकः । स खलु मयात्र द्विषदन्तिके पूर्वमेव प्रणिधि-  
रूपेण निरूपितो वर्तते । तेनाद्य श्वेषोक्तिचतुरैतदर्थया प्रथमया कर्णे निवे-  
शितपदः पतन्त्रिप्रवर इति पदद्वयेन कर्णे संसिद्धप्रहितिः प्रणिधिः पतन्त्रिभिः  
प्रवरो धन्वी किलाऽहमिति प्रत्यभिज्ञाप्य परिपन्थिनोऽङ्गे प्रविश्य कार्यकारि-  
त्वमात्मनो ज्ञापितम् । द्वितीयया च निवेद्य प्रहितं यत्खलु ये हि कर्मसु  
नियुक्ताः विशिखा इति विगतशिखाः मूढजातयस्ते सर्वेऽप्युज्ज्ञतपूर्वोपरक्रमा-  
वक्तभावेण विचरन्तः शब्दमेव जयन्तमिच्छन्तीति वाच्यार्थे निश्चितमनेन नी-  
तिनिपुणेन रिपुणा कथञ्चन प्रभेदिताः सर्वेऽप्यस्माकममी करितुरगकोशादिष्व-  
धिकारिणः । एवं च यद्यथैव किमप्युपक्रम्यते तत् तथैव तैरेवमर्कमभिराव्याय-  
मानमभितः प्रतिसमाधसे सावधानो रिपुः । इत्यमसावायाति विग्रहो वृद्धिं, त-  
दद्य रात्रावेव प्रतिगृहं सञ्चारितचरत्वेन जानीहि किनाम सत्यमेतदित्यमन्दमा-  
दिष्टेन तेन यथानिरूपितमशेषतश्चके । प्रातरागत्य च देव ! यथा गुणाहेनाऽस-  
ख्यातं व्याख्यातं च देवेन तथैव तत्सर्वमित्युक्ते निकामकुपितो नृपेन्द्रः  
सपदि सञ्चरत्कोपलक्ष्मीपदक्षेपलग्नेन यावकरसेनेव लाज्जितां लोहितां दृश-  
मादधानः क्रोधिन्यां दृशि स्थितेन च कृतान्तेन वलितोदश्चितामसमद्मशुद्द-  
श्रिकामिव श्रुकुटिमाभोगभीषणां घटयन्नुद्देन पथा वक्तुमारेभे । भवतु वत्स !

किमेभिरहितप्रभेदविविट्टैरसाधुभिः सहायैरेष चेज्जलैरभेदितोऽस्ति मदीयो  
वाहुरवद्यं मन्दरमहीघ इव लक्ष्मीं पयोधिमध्यमग्नामप्युच्छरिष्यति ।

तथाहि—

श्रीः स्वयं चापटङ्गारस्वनव्याहारधाविता ।

सेनेवागत्य धीराणां दोर्दण्डमधिरोहति ॥

अपि च—

लक्ष्मीपारावत्या वसतिकृते पाणिपञ्चरप्रवरः ।

विहितः स एव विधिना सुभटानामिह सुजस्तम्भः ॥

तदेष चिराद्वातु मे संप्रति कृपाणप्रणयी पाणिरित्यसिद्धण्डमादातु-  
कामं राजानमालोक्य कलादित्यः सादरमवादीत् । ननु जगत्रयाकमणकर्मठो-  
रुविक्रमः किमित्येवमेतावत्यणीयसि रिपावार्यः स्वयमेनं कृपाणमादत्ते । किं  
नाम विस्मृतः स्वामी ? । देव ! क्षत्रियादुत्पव्वः स्नेहेनोपलालितः पालितश्च कोशेन  
मध्यगतो मुष्टेरनिष्टनरनिग्रहोपकरणमहं ते मण्डलाग्रः । तदादिश क्षणाद-  
वद्यमध्यैव त्वदीयेन तेजसा दलितदर्पन्धतमसं धर्मपालमवनौ विनतिलुलि-  
तकायं त्वच्चरणतलवर्तिनो लक्ष्मरेखामयस्य चक्रस्याक्षदण्डं करोमीति सानुब-  
न्धमभिधाय बलादनिच्छतोऽप्यग्रजस्य गृहीतभण्डनारम्भपरिकरः स्वीकृत्य  
सकलमलिकुदम्बुदम्बुरितगण्डफलकमुड्हामरं मत्तकरिवस्त्रथिनीवृन्दमुद्ग्रवेगं  
स्वीयं सैन्यमनिन्द्यं च सामन्तचक्रमेकहेलयेव विश्वमास्फालिताजितूर्धनिर्घो-  
षनिर्भरं कुर्वन् प्रणम्याग्रजं निर्जगाम । इगिति चाग्रे स्वयमवष्टम्य सुभटस-  
न्दोहदुर्गमं दुर्गमकरोदनन्तनरहरिकरीन्द्रसंहारदारुणं महारणम् । तथाहि—

निर्दूनं सुभटस्य कङ्गणमणिश्रेणीशिखाडम्बरो—

हीप्रप्रान्तमुदस्य दस्युपतगत्रासेन गृष्मो भुजम् ।

यस्मिन्नस्तमुपागतैर्नृपतिभिस्तत्कालमूर्ध्वं जग-

द्रुच्छद्भिः सह दीपवर्तक इव व्योमान्धकारे ययौ ॥

किं बहुना ।

तामासाद्य सुदूरमस्त्रपतनप्रक्षुण्णवीरञ्चुट—

तूर्यद्वारकपालजङ्गलचयच्छन्नामनीकक्षितिम् ।

जातं गृष्मगणोज्जितं हुमकुलं भल्लदकशून्यं वनं

निष्कापालिकम्बिकागृहमपप्रेतं च लङ्गापुरम् ॥

तथाविधे च व्यतिकरे तत्तादृशमचिन्त्यमप्रतिविधेयमपूर्वमिव दुर्गग्रहोप-  
क्रमस्वरूपसुपलभ्य बलवता विशुद्धीतस्य तदनुप्रवेशकारित्वमपि नीतौ  
निर्णीतमस्तीति नयविचक्षणः क्षणेनैव सर्वार्पणपुरःसरो धर्मपालः प्रतिपद्य से-  
वासुपनतो बभूव । कलादित्यस्तु तं समर्पितोपचारसर्वस्वमेकाग्रमग्रे विधाय  
दुर्घरासिपत्रव्यापारणपरिश्रमार्णसा मिलितैः समरपांसुभिः कर्दमिलेन वपुषा  
पातालपङ्कादुत्थितो महावराह इव समुद्भूत्य मेदिनीमागतो द्वार एव भूषृष्टसङ्ख-  
टितकिरीटकोटिना मस्तकेन कृतप्रणामः सरभसमाहूय समालिङ्गितोऽग्रजेन  
सविनयसुपाविशत् । धर्मपालोऽपि देव ! स एष धर्मपालः प्रणमतीति वि-  
ज्ञाप्यमानः प्रतीहारेण चरणयोः पपात । प्रणामविनते च तस्मिन्नुपकण्ठवर्ती  
सुललितो नाम प्रधानो बन्दिनामुचितमवसरे पपाठ ।

देव ! तत्पदपीठमेचकमणिद्ययामांशुमालामर्यं

ये सञ्चाहमलङ्घयलोहघटितं गृह्णन्ति नत्वा नराः ।

तेषामत्र खलु क्षितीन्द्रितिलक ! वैलोक्यचूडामणे !

स्वामिन्न प्रभवत्यसौ विजयिनी कालस्य दण्डाहतिः ॥

अथ पार्थिवप्रवरस्तेन तस्य स्तुतिपदाविष्कृतकृपार्थनावाक्येन सुदूरमार्द्व-  
कृतस्वान्तः सपदि सन्दर्शितानल्पप्रसादसुत्सातप्रतिरोपणेन पुनस्तं तत्रैव  
स्वराज्ये निवेदय प्रसाधिताशेषदिक्चक्रवालोपार्जितां जयश्रियमादाय निजा-  
माजगाम राजधानीम् । आगतश्च तत्र क्रमेण निवर्त्तितासु सर्वतः सर्व-  
दिग्बिजयसिद्धिसंवर्धिताडम्बरवतीषु महोत्सवप्रक्रियासु, प्रकामशुक्लैः पलितै-  
रिच यशोभिः शोभितयाऽतिवृद्धया राज्यश्रियाऽधिष्ठिते प्रतिष्ठिते साम्राज्य-  
शालिनि सिंहासने, समन्तादुच्छव्यच्छत्रतया प्रकटीभवन्तमेकस्वामिनि जगति  
युगण्डलस्वामिनं तिरोधातुमिव प्रसारिते सकलसुवनावरणविस्तारवत्येकात-  
पत्रे, प्रतिदिवसमुल्लूणितारितरुणीनेत्रनिर्मुक्तैरञ्जनमलीमसैरशुभिर्लिङ्गं क्षाल-  
यितुमिवात्मानमम्भोधिमनुप्राप्ते प्रतापे, विलसनि कक्षीकृताशेषभूवलयभारा-  
दिव राजचक्रेण शिरोधिरुद्धमानवशासने, निर्वृद्धीतीवीरव्रतः कदाचिदिवसरे  
निशायाः शयनसद्बन्ध्यसमकोमलतल्पमध्यासितो दुरधिगम्यमग्रेतनं कृत्यजा-  
तमासूत्रयन्निराकुलयितुं चित्तमदत्तावकाशः प्रेयसीप्रवेशस्याप्येकाकी सम्भ्रमेण  
चिन्तयितुमारेभे । नन्विदमनेन चतुरम्भोधिरोधोवरहृष्विश्वम्भराभोगेन प्रभूतप-  
थागतेन सम्पदां वृन्देन द्वारप्रविष्टेन च भूपालमण्डलीपरिग्रहेण परमं विस्तार-

माययौ राज्यम् । राज्यं हि न नाम निरमात्यमसूत्रधारं नाटकमिव पार्यते प्रवर्तयितुं यस्माद्मात्यमुख्यः सकलोऽपि कलापः कार्याणाम् । स चास्माक् ममात्यः कनकायनो नाम निकाममीश्वरो मानितोऽपि कथञ्चन सार्द्धमधिकारनिरूपितैः स्वजातिभिरवसरे व्यभिचारमुपदर्शयामास । तदिह संग्रति कः किल वर्णचतुष्टयादिशुद्धश्चतस्त्रभिरूपधाभिरूचितोऽधिकारेषु । द्विजन्मानो हि ब्रह्मतेजसो वन्दनीयाः पूज्या एव मन्त्रिपुरोहितपदे स्थापयितुमुचिता भवन्ति, नार्थचिन्ताधिकारेणात्मनः प्रहीयन्ते । तैजसीं वृत्तिमपहाय पाशुपाल्यकृषिवाणिज्योपजीविनां च विशां हीनतया हृदयवृत्तेरिहावकाशोऽपि न श्रेयान् । शूद्रास्तु समयदर्शितेनामुना व्यभिचारेण च निवेदिता न तावर्द्धन्ति । अतः को नूनमवेक्षणीयगुणक्षेत्रं क्षत्रियादपरः सम्प्राप्यते । स तु स्वधर्माधीनपुरुषवतः सहजस्य तेजसः पात्रं, न खलु मनुष्यजन्मना मादृशेनान्यत्र कर्मणि पार्यते प्रवर्तयितुम् । को नाम भगवन्तमम्बरतलावगामिनं मरीचिमालिनमवनिपथेन प्रचारयितुमलं, कस्यास्ति शक्तिरूद्धमुल्लासिनमनलशिखाकलापमधोमुखं प्रवर्तयितुं, केन च शक्यते तडिहण्डस्य विस्फुरणलाघवं मन्दतां नेतुम् । अथास्ति श्रूयते च क्षत्रियाणां प्रवृत्तिरधिकारेषु । यदा हि पितृवधार्मसरोषितो भार्गवः समग्रमेव राजन्यकमकुण्ठतरसारधारोपदर्शितानलसमुच्छलद्विस्फुलिङ्गदलभासुरेण परशुना सर्वतस्त्रुटिकण्ठपीठीकमारंघवान् कर्तुं तदा तेन कियताऽपि क्षत्रियजनेन कियत्कालमात्मनो रक्षार्थं क्षत्रमप्हाय पन्थानं वृत्तिरियमाहता नियोगस्य । यद्यप्येवं तथाऽपि चान्यपार्थिवकुलपुत्रको न क्षत्रिकश्चिदात्मनः श्रियमधिग्रवेशयितुं विश्रम्भविषयीकृतो भीत्या । तथा च दिनेन्दुरादित्यस्य धामन्यन्तरनुप्रविष्टो झटित्यवसरमवाप्य मिलितया रजनिसामग्र्या तमपि प्रतापवन्तमिनं समुच्छेद्य स्वयमशेषं भुवनमाक्रान्तवान् । अस्मत्कुले तु न क्षत्रियथाविधो बुद्धिमानस्ति यः किल संवर्गयन्नशेषतः स्वामिनो बन्धुन् गोत्रभिदो मन्त्रिणं धिषणमपि दुर्बुद्धिं मन्यते, नन्दयन्ननेकशः कोविदकुलानि विबुधविद्विषामनुगतं शुक्रमपि मूर्खं गणयति, मिलत्कोटिशोरथवरूपिनीदशारथमेव स्वामिनं कुर्वाणं वसिष्ठमप्यल्पधियं कल्पयति, जगतोऽपि बन्धुतया व्यवहरन् विश्वामित्रं रामस्याप्यमात्यमसत्पक्षे कलयति, येन तस्मिन्नसमलक्ष्मीविकासविस्फुरितकीर्तिबले राज्यभारमारोप्य निराकूलो विलासदर्शितानि मुखान्यनुशीलयाम्येवं च किमिह संग-

त्युचितानुष्ठानमूढोऽहमाचरामि । कलादित्योऽपि निजबुद्धीनामसाध्ये कार्य-  
वस्तुनि किमेव किल मन्त्रयिष्यन्ति । यतः—

उपायस्योह्लेखं कमणि न यदा पश्यति नर-

स्तदानीं किञ्चाम स्फुरति मतिषुञ्जेऽपि कुरुते ।

सहस्रं पादानामपि रथमनालम्बपथगं

चिना व्योमन्यर्कश्चलतु यदि शक्तोति चलितुम् ॥

अथवा किमनेन प्रयोजनविनश्चयाक्षमेण सुधैवमालोचविस्तरेण क्षेत्राया-  
म्यात्मानम् । येन देवताविशेषेण मैत्रद्राज्यमागतमेतावतीं वृद्धिं पालकोऽपि  
तस्य तेनैव कश्चन विधिनिर्मितो व्यक्तिमवश्यमेष्यतीति मनसा संप्रधारय-  
न्नेव निद्रां जगाम । अथ तथा निद्रोपभोगसुखमनुभवतः क्षितीन्द्रस्य परि-  
गलति यामव्रये रजन्यास्तस्य शयनगृहस्थान्तरेकहेलयैव झगिति मणिनूपुरप्र-  
स्तुतः सुन्दरो ध्वनिरुद्भूत् । तेन च ध्वनिना झटित्यसाबुद्धीननिद्रो विमुद्रयति  
चक्षुषी यावत् तावदग्रे झगित्यमृतानुहारिणा दर्शनेनाऽप्यायितविलोचनां  
कान्तिबहूलैरवयवैरेकभूतात्मकशिवतेजोमयं गात्रमुद्रहन्तीं निर्मलस्य लाव-  
ण्यवारिणस्तरता तरङ्गवलयैनैव स्वच्छांशुकेन जनितमतिमनोहरं नेपथ्यमा-  
दधानामविरलकुरलोपशोभिना भालेन तिमिरमूलोदितेन खण्डेन्दुना भास-  
मानामधिदेवतामिव निशायाः कर्णयोर्भूषणमयेन विलासतामरसकर्णिकाद्ययेन  
सेव्यमानां सगोत्रामिव पाथसां साम्येन मुक्ताभरणस्य दायादामुदधिवेलायाः  
सादृश्येन वदनस्य सोदरामिन्दोरास्पदतया कान्तेः सजाति रत्नजातस्य कनक-  
नूपुरयुगादधः प्रसर्ता द्युतिभरेण पिञ्जरितचरणां कपिशकिञ्चलकपांसुलेन सरो-  
जवनाध्वनेवागतां गौरतरेणाङ्गलावण्येन चन्द्रिकाभूतिधवले चन्द्रमसीव सुधा-  
समुथितां मधुरया मूर्त्या दुग्धसिन्धाविव निष्पन्नामसामान्यदर्शनामचिन्त्य-  
हृपवतीं योषितं ददर्श । सविस्मयातिरेकमालोक्य च तामणि येनाऽहमुद्धुः स  
नूनमस्याश्चरणसञ्चारजन्मा नूपुरध्वनिः । भवतु पृच्छामि का पुनरसौ । न ताव-  
द्यमनेन प्रसरता निरन्तरमेतदङ्गस्य तेजसा निरस्यमानदृष्टिः सृष्टभूतलेयम-  
स्त्रृष्टभूतला वेति निर्णेतुं पारयामि । यदि वा द्वारपालाङ्ग्यामिकैरज्ञापितानामनु-  
द्वाटितकवाटसंपुटे शयनसद्गनि प्रवेशोऽत्र मनुजसीमन्तिनीनां, न चामर्त्य-  
जनोचितेनामुना कान्तिकलापेन मानुषीयमवश्यं दिव्यैव काचित् । दिव्य-  
जनो हि सामान्योऽपि मान्यो मनुष्याणां किं पुनरविकारवता हृशोर्विश्रमे-  
गापनीतचापलं महनीयमिव दधाना स्वरूपमसावीदशीति निश्चित्य चेतसि

स संभ्रमं चोत्थाय तलपतलात् समयसमुचितोपजनितेन प्रथ्रयेण दर्शिताद्  
रस्तामवादीत् । कथय पुण्यदर्शने ! का नाम भवती, कुलः, किर्मर्थमज्ञातव्वीजन  
विरुद्धमेकपुरुषाध्यासितमेतदागताऽसि रहःस्थानमिति प्रोक्ता नृपेण सा प्रतोष  
शालिना स्मितेन सुधाशीतलेन चक्षुषा चाल्हादयन्ती प्रत्युवाच । भोः श्रीम-  
तामीश ! जानासि यामिह वशीकर्तुममी समन्ताद्राजानः प्रसरदसमाशुपादिता-  
नल्पनरकरितुरङ्गमाश्च कुड्हुमविपञ्चितं विद्याचकमिव समरमासूत्रयन्ति, यस्य  
कृते ब्रह्माण्डविवरसञ्चारी वीरलोकः कल्पमिव दर्शितफलं कृपणमावहति,  
या खलु निकामवत्सलतया पश्चुजात्यापि कामधेन्वा स्तनान्तर्निवेश्य परिपा-  
लिता, विचेतनेनापि कल्पदुमेण स्कन्धमधिरोप्य संवाहिता, दृषदापि चिन्ताम-  
णिना हृदये विन्यस्य धृता, किं बहुना, यथा विरहितेयमित्यं प्रसरमागतापि  
त्रिलोकीलता मुहूर्त्तैव शोकमायाति, साऽहं सलिलसोदरा महोदधेरात्मजा  
लक्ष्मीः प्रसाधिताशेषदिःसुखस्य वशीभूता तवैव मण्डलाग्रे वसामि । त्वया  
च राज्यचिन्तकमपद्यता निवेशितेण देवतासु चिन्ताभरेणाय सूचिता विभा-  
वयन्तीव प्रयोजनमात्मनोऽपि सपदि प्रत्यक्षीभूय प्रस्तुतोपदेशदानार्थमागता ।  
तदेतदुच्यते भूपालतिलक ! मतपालनाय किमित्यन्यमन्यत्र पुरुषपुङ्गवं गवेषयसि ।  
श्रूयताम् । यदा किल सकलोऽपि सदोषमन्दरोपकरणः स्वगाँकसां जनः  
सिन्धुनाथमथनव्यापारमारभत तदाऽहं शशधरसुरभिकौस्तुभादिवस्तुन्मेषक-  
मेण निर्गत्य इग्निति हज्जार्गमागताऽपि कथञ्चिन्मन्दरपरिप्रमोद्भूतदुस्तरावर्त-  
सन्निवेशोन पुनरतिगमीरे पयसि पाथोनिधेरमज्जम् । विघटिताध्यवसायविधुरेण  
च विषणेन सर्वतोऽपि शतमत्वप्रमुखेण विक्षुधवर्गेण मर्दधमविलम्बसहस्र-  
पायमापृष्ठो वृहस्पतिरुवाच । नियतमेकोऽस्ति श्रूयतामुपायः । प्रायशो विदित  
एव भवतामतिप्रसिद्धः कायस्थो नाम गणः श्रीकण्ठसन्निधावास्ते । स चाष्टमू-  
र्त्तेर्भगवतो जलमर्यां मूर्तिमधिष्ठितस्यासन्नसहचरत्वेन काये स्थितत्वात्कायस्थ  
इति जलैरनाहतशक्तेः प्रणयास्पदमम्बुधेरासीत् । एवं च तेन कृत्वा निकाम-  
विषमार्णवोदरकुटीरकोणं गताऽप्यसौ हठादानीयत इत्यमरमन्त्रणा प्रोक्ते  
त्वरितमाहूय प्रवर्तितः सोऽत्यर्थमर्थनया सुरसमूहस्य इग्निति तत्रान्तर्दत्तज्ञम्पो  
मां मन्दरपरिक्षोभितैः पयोभिरितस्ततोऽन्तर्ब्राम्यमाणामादाय निर्जगाम समर्प-  
यामास च दिवौकसाम् । इदानीं तु त्रिदशलोकोपरुदस्य भगवतो भवस्यादे-  
शादुर्वीपतिराज्यवर्तिनीं मामनुपालयितुमवतीर्णो मर्त्यलोकं, स्थायति च वं-  
साम्बन्धां ग्रावदन्वैव । स खलवेष तस्यावतारस्तावको भ्राता कलादित्यस्तदङ्ग !

मदीयमिदं वचः प्रमाणीकृत्य समर्पय सर्वाधिकारस्वामिनों प्रातरमात्यमुद्रामे-  
तस्य, येनाहमनेन परिपालिता निरपायमात्यायनसुखान्यनुभवामीत्यभिधाय  
धृत्वा करपल्लवेन सा चैषा मदङ्गरक्षाकृते मुररिपुप्रहिता स्वयम्भुषपरिकेण गरुडे-  
नाधिष्ठिता सुवृत्तशालिनी सुर्वणसंभूतिर्महत्तरा मुद्रा, ग्रहीज्यति च भवानुभा-  
वादपगतान्यभावापग्रहः कलादित्य इति राज्ञः करे मुद्रां समर्प्य झगित्येव  
शब्द्यासन्नवर्त्तिनि कृपाणे तदेव निजं मर्यजनविलोचनागोचरं स्वरूपमाधाय  
विशश्राम । राजा तु मुद्रालाभसुभगेन तेन व्यतिकरेण सरभसमुद्धसितमा-  
नसस्तमल्पशेषमपि कल्पप्रमाणं मन्यमानोऽश्वलं रात्रेः कथंकथमपि जाग्रदेव  
बन्दिनां वर्णावलीवचोभिराख्यायमानमासाद्य प्रभातमुत्थितो निर्वर्त्य निखि-  
लमवसरोचितं क्रियाकलापमारात्रिकादिमङ्गलोपचारशालिनि विशालमणिवे-  
दिकाचतुष्के विरचितास्थानसुपविष्टः । पुरो निविष्टेषु प्रणयिलोकेषु कुवलयदला-  
यतेन चक्षुषा संभाव्य सन्निहितमासीनं पुण्डरीकनामानमसामान्यगौरवं पुरो-  
धसमशेषतोऽपि तं शर्वरीवृत्तान्तं कर्ण एव निभृतमावेदयाश्वके, दर्शयामास  
च तां कल्याणमर्यां मुद्राम् । अथ प्रतुष्टेन पुरोधसा श्रवणादेव महाराज ! नियत-  
मवितथान्येव देवतावचांसि । पश्य शुभसूचकमिदमेव मङ्गलवतां कर्मणासुप-  
स्थितं मुहूर्तम् । अत्र हि कमलया प्रदत्तो विना विलम्बमादेशः क्रियत इति  
प्रोक्ते राजा त्वरितमाहूय बहुमतेन प्रेमोपचारवन्धुना वचोनिर्बन्धेन प्रबोध्य स-  
ञ्जीकृतमनल्पसमुचितेन प्रक्रियाक्रमेण मुद्रामर्पयित्वा तं निष्कण्ठकीभृतसकल-  
भूवलयनिराकुलतया विरतविक्रमव्यापारमात्मनो भ्रातरं कलादित्यमात्यपदे  
निरूपयामास । अनन्तरमसौ कायस्थनाम्नो महेश्वरगणस्यावतारः क्षत्रिय-  
विभूषणं कलादित्यस्तेन भवस्य भगवतोऽनुभावेन तामेव निजाग्रजराज्य-  
शक्तीपालनपरामधिकारपदवीमाहृत्य व्यापारितस्वान्तः सन्तत्या प्रसरमास-  
ताद । पूरितावधिश्च तमात्मनो गणमयं स्वरूपमासाद्य स्वामिनो हरस्य चर-  
णान्तिकमगच्छत् । तस्मात्कालपरिवृत्तिपरम्परोत्पद्यमानानन्तपुरुषपरिपाटि-  
त्मेण प्रकामतुङ्गः शाखाभिर्विस्तृतो वर्द्धितच्छायः क्षमाभृतां कटकेषु स्वाङ्ग-  
इवा धर्मेण विजयहेतुः क्षत्रियाणां, वृद्ध्यर्थमालम्बनं राजलक्ष्मीलतायाः, अग्रमतः  
मन्तादाधारदण्डो वृद्धस्य यशासः, काश्यपीसीमन्तमूषणमभूद्वलभीविनि-  
त इति वालभो नाम कायस्थानां वंशाः ॥

वंशस्य सच्चरितसारवतः किमङ्ग ! सङ्गीयते सुललिताकुटिलस्य तस्य ।

येनान्तराधृतभरेण धराधिपत्ये राज्ञां जयत्यहतविस्तरमातपत्रम् ॥  
किं बहुना । तृतीयमकृतोन्मेषं क्रायस्थ इति लोचनम् ।

राजवर्गो वहन्नेष भवेदत्र महेश्वरः ॥

तस्मिन्नशेषसुवनविख्यातनामनि महावंशो दलितकलिकलङ्कसंहतिर-  
मृतमयाकारकमनीयो नर्मदाप्रवाह इव भूतिलकमधिष्ठितो लाटदेशमासी-  
दुमेशावंशावतीर्णस्य महात्मनश्रृण्डपतेरङ्गजन्मा सोलपेयो नाम । तस्य च  
वहृनामन्यतमः सुतानामीश्वरविभूषणं शशीव ग्रहाणामनन्तसुखोदश्चितप्रयोषः  
पाञ्चजन्य इव शङ्खानां सुमनसामभीष्टः पारिजात इव तरुणामसीमवता  
गुणग्रामेण निरुद्धनिखिलमेदिनीविभागः सुवृत्ततया तिलको गोत्रस्य सुगृ-  
हीतनामा सूर इति सूनुर्बभूव । तस्माद्मलमुक्तावदातकीर्तेः पुरुषपुङ्गवाद-  
जायत प्रथमः पुत्रेषु पम्पावतीसूतुः सोङ्गलो नाम । स खलु स्वर्लोकशो-  
भाविलुण्ठिनं लाटदेशमध्यासितो विद्याभ्याससमकालसुन्मेषमागते कविप-  
थोपदर्शिनि सारस्वते ज्योतिषि निसर्गसुस्थितस्तेनैव कवितारसेन मानस-  
मनुशीलयामास । कालपरिवर्तितावस्थितिक्रमेण च मृगमदपत्रभङ्गिमयं  
कोङ्कणभुवो मण्डनमिवोद्यानवनविनीलपरिसरं स्थानकं नाम राजधानीन-  
गरमागत्यावस्थितः कोङ्कणमहीशुजो जाह्नवीयमुनयोरिव सरस्वतीश्रियोर्वेणी-  
सङ्गमेन संवर्गितः छित्तराजेन संभूषितो नागार्जुनेन संमानितो मुम्मुणि-  
नरेश्वरेणेति सोदरेण क्रमोपमुक्तराज्यसंपदा राजत्रयेण प्रतिपद्यमानः कवीन्द्र-  
सदसि प्रतिष्ठामाससाद् । अथ कदाचिदसादुद्यगिरिशिखरयन्त्रोल्लालितविमुक्ते  
तिमिरकरिघटाधातिनि गण्डोपलगोल इवास्वरमनुसरति भगवतस्तीव्रत्विषो  
मण्डले चण्डकरकिरणकुञ्चिकोद्धात्यमानेष्विव विघटितदलकवाटसम्पुटेषु व्य-  
क्तीभवत्सु तामरसकोशेषु दिवसलुण्टाकोल्लुण्ठितश्रियः कुवलयवनादाक्रन्दमु-  
खरासु प्रभास्त्रिव समीपमम्बुजग्राममनुप्रधावतीषु गुञ्जतामिन्दिन्दिराणां श्रेणिषु  
प्रदोषपवनपृष्ठपल्लवापमार्ज्यमाणेष्विव निर्मलीभूतेषु ककुभां सुखेषु वासरविधे-  
यकर्मणि क्रमशः प्रवृत्तेषु जनपदेषु जाते च लोचनावकाशदायिनि प्रभातस-  
मये सभामधिष्ठितं कीर्तिचन्द्रिकाविस्तारसितपक्षमनाकृष्टचापकन्दर्पमलङ्गार-  
माणिक्यं चौलुक्यवंशस्य कवीशमीश्वरं लाटदेशश्रियः कोङ्कणेन्द्रसुहृदसुर्वी-  
पतिं वत्सराजमनु प्रणयपरिणतानन्तसङ्गतिसुखोपभोगर्थमाहूय नीतो जगाम ।  
तत्र च प्रवर्त्तमानासु चतुरकविकदम्बकोदञ्चयमानानेकरसविपञ्चनपटीयसीषु

स्वैरगोष्ठीविभूतिष्वन्तर एव रत्नविक्यवता वणिकुपुन्नेणाऽऽनीय दर्शितं  
मुक्ताफलप्रकरमालोक्य सहसैव मणितत्वविदां नरेन्द्रः प्रस्तुतार्थदलशालिनी-  
मार्या पपाठ ।

एकैकशः प्रकीर्णैर्मुक्तामणिभिः किमेभिरेभिस्तु ।

यं सूजसि हन्त हारं तस्यान्यः कोऽपि परिभोगः ॥

श्रुत्वा च तथाऽर्थया ज्ञगित्येवासौ वासितात्मा कविश्चिन्तयामास मौनम-  
वतिष्ठमानो मुहूर्तमुचितक्रमेण च विसर्जितो भूभुजा मन्दिरमाजगाम विक-  
ल्पयामास च । ननु विविधवैदग्ध्यवता पार्थिवेनेत्थमनया स्वाभिग्रायक-  
ल्पितयार्थया केवलानि विफलानि मुक्ताफलानीति तैरेव सूत्रिताभोगवतो  
हारस्य गौरवमारोपयन्त्या वणिकुपुत्रोपदेशव्याजेन सम्यगुपदिष्टमिह ममैव  
जाने । यतः—

मुक्तकवृत्तैः कविता कैव किलाऽसौ विना प्रबन्धेन ।

ताराभिर्न विराजति शून्या चन्द्रेण गगनश्रीः ॥

तत्साधु संवृत्तमनेन वत्सगजपठितार्थावधारणेन मे योगाङ्गनेनेव मोहति-  
मिरावृतेयमुद्घाटिता मानसी दृष्टिः शब्देनेव निद्रान्तः प्रबोधिता बुद्धिरुद्धकपा-  
तेनेव मूर्च्छितश्चेतनां लभ्मितो विवेकश्च । ततश्च किमहमित्थमनेनैकप्रकीर्णवृत्त-  
कवितामात्रकेण कृतार्थः प्रमादी तिष्ठामि । करोमि स्वशक्तिविस्तरपरीक्षणं विना  
कुतूहलेन भूरिणा च कीर्त्तेभिलाषेण साङ्गुतापूर्वसंविधानकमनेकरसानुबन्धपरं  
प्रबन्धम् । प्रक्रमे तु रमणीयं न नाम केवलं गद्यं नापि केवलं पद्यमुभयानुबन्धिनी  
चम्पूरेव श्रेयसी, यस्मादन्यैव रत्नैर्विपञ्चितस्य शोभा कनकभूषणस्य, अन्यदेव  
पाटलाभिश्रितस्य सौरभं विचकिलगुलुञ्छस्य, अन्य एव वंशाध्वनिर्गर्भितस्य  
मनोहारिमा गीतस्य, अन्यदेव कर्षीरभिलितस्य शैत्यं मलयजद्रवस्य, अन्यैव च  
हृष्यता पद्यानुषङ्गिणो गद्यस्येति चेतसि विविन्त्य चम्पूमेव कथां कर्तुमुपजनित-  
निश्चयस्तद्विनमतिवाहयाश्चके । द्वितीयेऽहन्युत्थाय कृताग्रहमव्यग्रमनसः कवयः  
क्षमन्ते काव्यकल्पनास्वित्युचितमेकान्तवसतेरहेतुं व्यासज्ञानां निमित्तमात्मनः  
प्रसत्तेरवाधकं मनोऽवधानस्य निजं कर्मान्तारामपरिकरास्पदं ग्राममयासीत् । त-  
त्र स्थित्वा निरतिशयमनवद्येन चेतसा विश्रुतोदात्तनायकवतीं कथां कर्तुमारेभे  
निर्माणयामास च कतिपयैरहोभिः । अनन्तरमन्यस्मिन्नहनि निर्वर्तितविधेयः प्रा-  
तरेव तं प्रबन्धपुस्तकमादाय निर्गतस्ततो ग्रामात् प्रतोषसत्वरमुदश्चितकमेण स-  
मागच्छज्ञेकत्र गिरिपरिसरारण्यदुस्तरोद्देशो दक्षिणेन मार्गाच्चान्द्रमसं ज्योत्स्नापु-

अमिव प्रबलान्थकारपेटिकया बन्दिगृहीतं रोहणैकगोव्रजं शशिकान्तशिलाकूट-  
मिवेन्द्रनीलसंहत्या दायात्र्यविग्रहेणारब्धं शुचीभूय स्थितं दुर्घार्णदोर्मिस्तम्बमिव  
वाडवधूमश्रेण्याऽलभ्यायविधृतं स्फटिकसुभगं कैलासमिवाञ्जनमहीभ्रमेखलया  
गाढालिङ्गितं मथ्यमानाभिष्ठेनपाण्डुरितं मन्दरमिव मुरारिभुजगावेष्टितं पि-  
ण्डताकारपरिणतं हराद्वासराशिमिव दक्षिणमुखत्विषा मण्डलितमतिविश-  
दसुधापिण्डपाण्डुरमविरलविनीलवनराजिमालया वलयितोपान्तं प्रासादमद्रा-  
क्षीत् । तदृष्ट्वा च सानुस्मरणमये ! सोऽयमरण्यवर्ती भगवतो भार्गवस्य सार-  
स्वतः प्रासादः । तदिदानीं कथमपद्यन्नपूजयस्तेव च देवीं ब्रजामि । किन्त्व-  
यमभ्यवहारकरणादतच्छङ्गीभूय गतो वासरः प्रहरमावावशिष्टश्च वर्तते, सन्नि-  
हितपश्चिमदिक्सङ्गमाशयेव देवस्यापि खरांशोरुतीर्णवानुत्तापस्तावदतोऽय-  
तनमेन वासरमिहैव गमयामि । प्रातरुषस्येव निर्झरजलाभलस्लपनपूर्वमपूर्वा-  
रण्यतरुलताकुसुमैरभ्यर्च्य भारतीं यास्यामीति संप्रधार्य शटित्येव चलित-  
स्तस्याभिमुखमुक्तिसगतिकमो देशान्तं तावन्तमलपान्तरालसुगमं पन्थानम-  
तिक्रम्य ज्ञगिति प्रासवान् । अथाग्रे तदद्वाणकवर्त्तिन्यामतिबहुलकुलकङ्गोल-  
तिलकतालीतमालवलयालङ्करणभाजि पुष्करिण्यां धौतचरणो निर्मलेन पयसा  
प्रक्षाल्य सततसञ्चारश्रमोदविन्दुभिः कलुषितकपोलभालस्थलं वक्त्रमाचान्त-  
शुचिजलपवित्रः प्रविद्य तस्मिन्समशिलाकर्मनिर्मिताभोगशोभिनि प्रशान्ता-  
भ्यन्तरमनोहरे निर्जनतया च रहः श्रीसदसि प्रासादे प्रतिष्ठितां चतुर्सुखवदन-  
चतुःशालाधिवासपरमेवरीमंशुधरचैतन्यरत्नोत्तेजनकुरुविन्दशक्तिं कविजन-  
रसनाविमानगामिनीमखिलवाङ्मयसामिनीं सरस्वतीमपश्यत् । आलोक्य च  
देवीं ज्ञगिति सृष्ट्वा इव पङ्कजप्रकरैराश्लिष्ट इव चन्द्रिकया सित्क इव चन्दनच्छ-  
दाभिः स्लपित इवास्तरसेन सततमधिकाधिकोद्भूतनिर्वितिरानन्दितेन मनसा  
ननु संप्रति सर्वकालीनो वाक्यकुसुमोपहारः श्रेयानिति कृतश्रद्धानुबन्धमाव-  
द्धकरकमलसंपुटमनुष्टुभा क्षोकयुगलेन स्तुतिमकरोत् ।

वार्गीश्वरि ! जयन्त्यैतास्तव ध्यानामृतोर्मयः ।

यज्जन्मा मानसक्षेत्रे बोधवीजाङ्गुरोदयः ॥

जयन्ति तव भासिन्यो भारति ! ज्योतिषश्छटाः ।

स्फुरन्ति यत्र तत्रैव ज्ञानरत्नमयो निधिः ॥

इति कृतस्तुतिः क्षितितलमिलितालकेन शिरसा प्रणम्योत्थाय च सली-  
लमुपवनविभूतिदर्शनकुतूहलादितस्ततो गतेषु सहचारिष्वेकाकी विश्रमितु-

मुत्कीर्णलिखितलेपितानल्परूपकोपशोभावत्यन्तर्मण्डप एव मसृणशिलाफल-कनिर्माणशुचिनि मत्तवारणके समुपाविश्वात् । सुखकृते च वामाङ्गेन तस्यौ । कौतुकेन च निरूपिताक्षिपत्रः समन्ताद्विपञ्चितानेकस्वरूपाणि रूपकाणि पद्य-न्रपद्यदुभयतो द्वारशास्वावलम्बं रूपान्यत्वमिव हिमाद्रिकैलासयोः पूर्वस्वरूप-मिव पाञ्चजन्यशाशिनोः परिणतिसाफल्यमिव पाषाणजातेराधारगौरवमिव धव-लवर्णस्य द्विष्टीरदेवताजातकमिव चन्द्रलोकपुरुषदृष्टान्तमिव श्वेतद्वीपजनव-र्णिकोपदर्शनमिव शशिकान्तस्थृष्टं निर्सर्गधवलमुपलपुत्रकयोर्द्वन्द्वम् । तद्दर्शनो-त्पश्चविस्मयश्च चिनितवान् । नन्वेतदीदृशमपूर्वाकारकमनीयं दृष्टपुत्रकद्वित-यमन्त्र कुतो निष्पक्षं, केन सुकृतसंसर्गशालिना जनेन कारितं, केन वाऽनन्य-सामान्यकौशलेन शिल्पिना विनिर्मितं, किं द्वारपालाविमावाहोस्विदेवताविशेषः कश्चित्, उत द्वारशास्वोपशोभारूपकमात्रसेवेदमिति विमर्शपुरः सरमद्वत्मणि-पुत्रकालोकनकुतूहलेन व्यासद्वितात्मनस्तस्य भगवानुष्णरोचिरस्तं जगाम । अस्तमिते च देवे मयूरवामालिनि पतिविलयशोकाकान्तयेव पूर्वया दिशा सुदूरमास्काल्य भग्नाञ्जनकूपिकोच्छलिता कज्जलरजोराजिरिवोदयमहीधरादुल्ल-लास गरीयसी छटा तिमिरस्य । पश्चिमया तु झटित्युन्मथ्य भाजनमपास्तस्य प्रसाधनालक्तकरसस्य विलुठितः प्रवाह इवास्तगिरिशृङ्गसद्यन्याविरास सन्ध्या-नुबन्धी सुबन्धुरो रागः । सहसा नभःश्रियाप्याच्छोद्य कण्ठतो निरस्तानि चुटिवरहारदण्डादिगलितानि मुक्ताफलानीव प्रविलसनिवेशमदृश्यन्त नक्ष-ब्राणि । अथ यथागतमागत्य मिलितेषु सहचारिष्वसावृत्थाय गत्वा च पुष्क-रिण्यामवद्यकरणीयं कर्म सायन्तनमकार्षीत् । आयतने च सन्ध्याप्रदीपदानाय निर्जनायामरण्यभूमौ कुतश्चिह्नावमयमन्यं वा वहिमनिवष्य समानेतुमनुचरान् प्रेषितवान् । स्वयं पुनः प्रविश्य घनतिमिरदुरालोकं तदेव पटतल्पाच्छादित-मुपरिविन्यस्तपुस्तकं मत्तवारणकमध्यासितः प्रदीपचिन्तया तस्यौ । अत्रा-न्तरे च झगित्येव तयोर्द्वेषत्पुत्रयोरन्तराले गरुडमणिशलाकेव तिमिरसर्पमु-त्सारयन्ती सुवृत्तसरलाकृतिरतैलवर्त्तिपरिकरा निराश्रयवती ज्वलन्ती शिखेव परमुल्लास दीपस्य । तदीयपृथुप्रभासंपर्कसमकालमेव च द्रावपि तौ तां तथा शिलामर्यीं मूर्तिमपहाय दिव्यशरीरवन्तावचिन्त्येन तेजसा प्रज्ज्वलन्तौ वहन्तौ च यज्ञोपवीतमतिप्रसन्नरम्याकृती द्विजन्मानौ भूत्वा देवीं प्रणेमतुश्चक्तुर-स्तोकया च भक्त्या महाकविप्रणीतेन परिणतार्थशालिना वाचां गुम्फेन सुल-लितं स्तोत्रम् ।

देवि ब्राह्मि ! जयत्येष मन्त्रोष्मा संभृतस्तत्र ।  
 यद्यशोन कवीन्द्राणां वाचि पाकः प्रवर्तते ॥  
 जयन्ति त्वत्करामभोजे मकरन्दकणश्चियः ।  
 जाताः श्रव्यगिरो वाणि ! यत्सेवाभिरिवालयः ॥

सुत्वा च पुनः पुनर्भालफलकाहतमहीतलं प्रणम्य निराकुलीभूतावागत्य  
 द्वितीयं मत्तवारणकमध्यास्योपविष्टौ । अथाऽसौ तत्तथा तादृशमदृष्टपूर्वं कुतू-  
 हलातिशयमालोक्य यावत्तदभिमुखमसङ्ख्यविस्मयाक्षिसलोचनो वीक्षते तावदे-  
 कस्तथोः साधुजनाऽवर्जनोचितेन वचसा तं कविमालापयाश्रके पप्रच्छ च ।  
 सखे ! क एष तल्पोपरिष्ठात्पुस्तकः ? । किमिति बद्ध एवाऽस्ते ? । किं किल नोन्मु-  
 च्य वाच्यते ? । कथ्यताम् । किमिह प्रमाणशास्त्रोपाङ्गप्रकारः ? । किमुत साहित्य-  
 भागः ? । किमागमविशेषः ? । किं पौराणिको भेदः ? । किमङ्ग ! धनुर्वेदवैद्यका-  
 दिविद्याविभूतियोगेषु ग्रन्थेष्वन्यतमः कोऽपि ? । किं वा कवेराधुनिकस्य कस्यापि  
 काव्यकथानाटकादिकविताप्रपञ्चः कश्चित् ? इत्यादि बहुधा निबन्धसम्बन्धिनो  
 वाञ्छयस्यान्तः किमेतदास्त इति प्रगल्भया गिरा तेनोक्ते कविरहो ! आश्र्वयं कथ-  
 मसावनयोः शिलास्तपयोर्मनुष्यभावः कथं चात्र दृष्टावपूर्विकायामवस्थायामीह-  
 शीयमसंभाव्यविषया विशिष्टैवाक्षरकथाविकासिनी प्रौढिस्तत्किमत्रोचितम् ! ।  
 अथवा, भवतु पृच्छामि तावदिति विचिन्त्य भो द्विजकुलाभरण ! इन्यतमा-  
 वेद्यते युष्माभिराष्ट्रम् । किन्त्वन्तराल एव स्तोकमुच्यसे । मम हि महता वि-  
 स्मयेन तरलितस्य सखे ! पूर्य कुतूहलम् । कथय कावतिविरुद्धमतिविशेषिता-  
 लापशालिनौ युवां, प्रकृतिश्च नाम मुख्यतया भवतोरियं मानवी किमाद्या दृष्ट-  
 द्रूपिणी, किमभिधानं युवयोः, कथं चायमेवं ग्रन्थनामप्रहानुमानसंसूचितः प्रबो-  
 धो वाञ्छयस्येति सादरं प्रत्यवोचत् । तेनापि सप्रश्रयमहो यथा दृष्टौ तथा भूतवे-  
 व भ्रातरावावामीहर्येव सृष्टिरावयोः । अस्य हि महात्मनः तिलक इति नाम ।  
 तालकनामा चाहम् । यत्पुनरसावक्षरकथोपक्रमः तत्र किं न जानासि ये हि सुदू-  
 रवर्तिनोऽपि मनसैव देवीं सरस्वतीं स्मरन्ति तेषामशेषशास्त्रावबोधनिर्मलं  
 ज्ञानं कवित्वं च संपद्यते । सदैवासन्नसेवकयोः पुनरावयोरेस्तु तावदन्यदेतावन्मा-  
 ग्रकेऽपि सन्देहः, तदास्तां किमनेन मुधा प्रश्नपरिश्रमेण । यदुत्तस्तदेव ज्ञापय  
 कौतुकादित्यभिहितस्तालकेन स खलु परिभाव्य चेतसि किमाश्र्वयं यथैतद्विष-  
 तमनेन इतरथैव किं न संभाव्यते, यस्मादिविधर्कर्मपरिणामा हि संसारेऽस्मि-  
 न्नमी शारीरिणस्तदेतेन पृष्ठं कथयामि, का नाम वस्तुक्षतिरिति विनिश्चित्य शृणु

मतिमतामग्रगण्य ! मदीय एवैष कवितापरिश्रमो, मया हि महता भनः संरम्भेण सृष्टः प्रबन्धोऽयमिदानीं क तु किल आवश्यामि, कस्याग्रे स्वीयमभ्यस्यमानमिमं गुणोल्लेखं प्रतिपादयामि, को नाम समाकर्ण्य यथार्थवादितया सौजन्यं नाटयि-  
ष्यति, यस्मात्सकलगुणविचारचर्चाविपश्चितां धुरन्थरो धरेन्द्रभूषामणिः वत्स-  
राजनामा नरेभ्वरः परमं मित्रमिति मे पक्षीकृतो लोकैः, क्षितिभृतश्चान्ये सर्वे-  
प्येकैकेन कदुरवोत्फुल्लगलनालिनाबुधव्याघ्रेणाधातसंनिधयः सुदूरमुज्जिह्वा-  
गोजातिभिः गुणिनोऽपि स्वगुणाभिमानमहा भरग्रस्ता नोच्छुसितुमपि पारयन्ति,  
लोकश्च परगुणोन्नतिमसहमानो नीचतां प्रपन्नः, नीचाश्च निसर्गदेविणः परेषु ।

तथाहि—

नीचजातिर्भवत्येव लोकस्थितिविरोधिनी ।

अशिवाऽपि सती येयं ज्वालास्तुण्डेन मुञ्चति ॥

किञ्च—

सूनागृहघटस्येव पिशुनस्य कुजन्मनः ।

आस्फालितमुखस्यापि भाङ्कारः केन वार्यते ॥

ये हि व्यासादिमहाकवीनामपि प्रबन्धेष्वपवदन्ति ते किं न मादशामण-  
वदिष्यन्ति । साधवो हि कलिकालतमः पटलपिहितेऽस्मिन् जगति क नाम  
दद्यन्ते, तेनायमहो न केवलमिदानीमेव यावत्कमपि सुहृज्जनं सत्कविमर्थिनं  
च श्रोतारमासादयामि तावदेवमसौ बद्ध एव स्थास्यतीत्यादि स्वान्तःपरिपिण्ड-  
तमशेषमावेदयाश्वके । सोऽथ छिजन्मा तालकः ससंभ्रममाः कविप्रवर ! त्वमे-  
वमसज्जनात त्रासविधुरो विषीदसि, मा विषीद ।

नो जीविकेयमिदमन्यगुणापहारकर्म प्रकामसुखदं व्यसनं चलस्य ।

आखोः सुवर्णमपहृत्य कृतं निवासरन्धे करोति किल कामिह देहवृत्तिम् ॥

तथापि—

कुर्वतः कविताम्भोधौ प्रबन्धेन विजृम्भणम् ।

कवेः प्रौढस्य कस्यास्ति जलमानुषतो भयम् ॥

साधुस्तु यदेवमभिलषितो द्रष्टुं तदप्युचितमेव स्तुतः ।

तापमुत्सारयन्नैनमातपत्रस्य सप्रभः ।

तेनैष द्वियते लोकैर्मस्तकोपरि सज्जनः ॥

तदश्रैवं सोऽपि कर्मणा सुकृतेन तवानीतः समागतः साधुरतः किम-  
याप्युचितश्रोतृजनानस्तित्वनिर्विणः खेदमावहसि ? । श्रावय प्रकाशय

कविप्रदीपप्रबन्धमेतस्य सहजसज्जनस्य सुकवेः सूक्तामृतरसार्थिनः परगुणप्रमो-  
दिनो निखिलवाङ्गायविदः कोविदचूडामणेस्तिलकनाम्नो मदीयमित्रस्य, भम  
च किञ्चिज्ज्ञस्य, सफलय कवितागतं क्लेशमात्मनः, कुरु कृतार्थमावयोः श्रुती-  
न्द्रियम् । पश्यामः कीदृगुपक्रमः कथायाः, कीदृशाः संबन्धसन्धयः संविधानकस्य,  
कीदृशो रसः प्रस्तुतोपक्रान्तस्य वस्तुनः, कीदृशी रचना पदन्यासस्य, कीदृशः  
स्वगुणो भणितभङ्गीनाम् । अन्यच्च । वर्णानामविसंषुलन्यासो मसृणता परि-  
पुष्टिर्मासलता काठिन्यविर्पर्ययः कोमलता स्निग्धभावो लालित्यमिति मंसृणता  
मांसलता कोमलता लालित्यं चेति वाणीगुणैश्चतुर्भिरनुषङ्गवत्यः सप्राणघनप्रा-  
णाल्पप्राणैश्चिभिर्भेदैर्विभिन्नाः क्रमेण कौकिली मायूरी माराली चेति तिस्र  
एव किल जातयः सत्कवीनाम् । तथा चैतांश्चतुरोऽपि गुणानावर्जयन्तः कवयः  
केचन ससौष्टवैरक्षरैः सप्राणां वाचमुल्लासयन्तः कोकिलमनुकुर्वन्ति । केचिद-  
नल्पसौष्टववता घनप्राणेन वर्णगुस्फेन शब्दमाराधयन्तो मयूरतामाश्रयन्ति ।  
केचिच्च मितसौष्टवं बन्धमाश्रित्याल्पप्राणेन वचसा मरालतामनुहरन्ति । अपरे  
पुनरमीषां चतुर्णां गुणानामेकत्र समवायशून्येन महाप्राणेन निष्पाणेन वा पद-  
न्यासेन जनयन्तो वाचमेतत्पथेत्तीर्णां भिन्नजातयः कवयस्तदेवं विचित्रक्रमेण  
समुद्भितभारतीकेषु कतमजातिरस्मि कवीन्द्रेष्वेत्येतदप्यवगतं भवेदित्यादि स-  
प्रेमदर्शितादरसुदीर्यं तृष्णीमभूत् । अथासौ सविशेषविस्मयं कविरहो विज्ञता  
जनव्यवहारवर्त्मनि, अहो प्रौढिरालापकल्पनासु, अहो व्युत्पत्तिकौशलं कवि-  
तागुणेष्वनयोर्यथा चेयमीदृशी प्रबन्धविलोकने दृष्टिर्थेदमीदृशमनन्यसाधारणं  
च साधुत्वं तथा नियं परिश्रमः सफलतामेष्यति मदीयस्तत्किमिति नाहमु-  
पदर्शयामीति सञ्चिन्त्य सुतुष्टेन चेतसा जगाद् । हन्त ! द्विजन्मैकपुद्धव !  
कुतूहलेन संभूतगर्भायां सुगुणदिद्रायां मद्धाचि जातेयमात्मजा चमूस्तर्हीयम-  
गुष्टा सर्वतोऽप्यङ्गेषु दुर्वर्णा च संवृत्ता न नाम यथावद्दर्शिनो जनस्य दर्शयितुं  
पारयत्येवमप्यर्थिता चेद्वश्यामि, सा पुनरसुष्यां भद्रं किमपि विधिना लिखितं  
भवेत्तदियमादृता युष्माभिरभिनन्दनीयां दशामासादयति । किन्तु न नाम यदि  
प्रस्तुतरसरभसविच्छेदीति खेदस्य हेतुर्भवामि । तदिमं दीपकोद्योतनकृते वह्नि-  
मानेतुं मया प्रेषितमायान्तमनुचारिणं लोकमङ्गणादेव निवारयामि परतः क्षेत्र-  
पालदेवकुलिकायां प्रवेश्य च शायनाय निरूपयामि । एवं कृते रहसि निश्चिन्तेन  
चेतसा निरवद्यमारभ्यते कथेयमिति तावदाशयो मे परतस्तु भवदिच्छा प्रमाण-  
मित्यमिधाय भवत्वेवमिति तिलकानुमोदितेन तेन द्विजन्मना तालकेन सप्त-

श्रयमनुज्ञातः समुत्थाय तस्मादेवीभवनान्तर्मण्डपादङ्गणे बभूव । स्थित्वा तत्र  
यथा यत्समुचितमालोचसूक्ष्मितं कृत्यं त्वरितं तथैव तदस्त्रिलमविरलरभसाञ्चि-  
तश्चके ।

स कविरथं यथावत्सूक्ष्मितैकान्तरम्ये  
सदसि वचनदेव्याश्वेतसा सुस्थितेन ।  
अविशदसमसूक्त्या सेवितुं तौ द्विजाती  
निवसति हि समग्रा यत्र सारस्वतश्रीः ॥

इति कायस्थकविसोडूलविनिर्मितायामुदयसुन्दरीकथायां  
कविवंशनिवेदनो नाम सारस्वतश्रीपदाहः  
प्रथम उच्छ्वासकः ।

---

## द्वितीयोऽङ्गासकः ।

---

ततश्चासौ तदेव मत्तवारणकमनुसूत्योपविष्टः सरभसमहो यदाऽऽलोचितं कृतं किं नाम तत्था सर्वमभूत्वे ते निराकुलं हृदयं ?, एवं चेत्त्वरितमारभ्यतां कथेयमेतदाकर्णनरसोत्सुकीभूतमनसो हि वर्यं प्रतिपालयन्तो भवन्तमेव हि तिष्ठाम इति परिचयानुरोधस्तिनग्धया दृशाऽभिनन्द्य भणितः सुभाषितरसार्थिना तालकेन सोह्लासमेवं क्रियत इत्यभिधाय बन्धादुन्मुच्य पुस्तकमुचितक्रमेण आविताभीष्टदेवतोपश्लोकनादिकवीश्वरप्रक्रियः कथामारभे ।

श्रूयतां प्रसिद्धमिह पयोधिवलयप्रायामवन्यां कनकमिव धातुषु, माणिक्यमिव रत्नेषु, तिलकवर्तनमिव मण्डनेषु, मुखमिवाङ्गावयवेषु, त्रिदिवमिव भुवनेषु, नन्दनमिवोद्यानविपिनेषु, प्रकृष्टं पत्तनेषु, सर्वाङ्गसाद्येन सोदरं पुरन्दरपुरस्य, उपरिनिवासेन तलवर्त्तिनः फणिपतिनिवासनगरस्य शिरसि च दत्त्वा पदमिव तिष्ठमानं, सुदूरमञ्जनच्छायां, गगनमनुप्रासैस्तत्कान्तिसङ्क्लेषेन इयामलितैरमलमरकतोपलफलकसङ्घटसृष्टैरद्वालकैरलङ्कुतेन सितमणिनिर्माणवता प्राकारचक्रेण कुण्डलितम्, उत्तुङ्गदुर्गाद्वालकपरिपाटिभित्तिभिः स्खलितादभ्रतटिनीप्रवाहादधःपतितैरिव निर्जितार्णवभरणविस्तरैर्वारिभिरारूपणगर्भया परिखया प्रपञ्चितोपान्तरमणीयं, परिखातटीष्वनिलसन्निवेशवलयितेन यज्ञानलधूमसमुदयेन समन्तादसितकाण्डपटेनेव विनिवारितप्रवेशं कलिकालहष्टे; शशिकरानुषङ्गनिष्ठ्यन्दिनामिन्दुकान्तदलविरचितच्छादकानां निम्नाध्वयायिना रसेनेव निर्मलतमेनाम्भसा पूरितगर्भगम्भीरैरङ्गणकवापीविशेषैर्भूषिताभिरमरमन्दिरश्रेणिभिरभिरमचन्वरोदेशम्, उपरितिर्थकपतितपृथुतरकिरणच्छटाग्रकैतवादातपत्राणाय शिरसि दत्तेनोत्तरीयवसनाश्वलेन सततमर्थिजनागमनं प्रतिपालयन्तीभिरिव वहिःस्थिताभिः सत्रशालामणिमण्डपश्रीभिरङ्गासमानं, मणिभित्तिसङ्कान्ताभिः प्रसारकनिविष्टानां तुन्दिलशरीरिणां वणिजां प्रतिमूर्तिभिरन्तर्दृश्यमानविश्रान्तधनदैरिव निरन्तरमापणैः सारीकृतक्रोडं, कृतकनकप्रसारकैः सौवर्णिकैरपार्वतं रूपमिव सुमेरोः, पतिमुखविलोकनानिमेषरम्याभिः कुलपुरन्धिभिरनूर्ध्वगतं खण्डमिव स्वर्गस्य, गृहीतसितरत्नादर्शमण्डलाभिः पण्यरमणीभिः स्वर्गसङ्गतं संस्थानमिव चन्द्रलोकस्य, सकलशास्त्रानुकूलवाणिना निवासिजनेन साक्षात् स्थानमिव सरस्वत्या; सुनेपथ्यभूषणवता प्रकृतिवर्णेण

वरयात्राङ्गवरमिव कुबेरस्य, स्फुरत्किरणालोकशालिना प्रासादपुष्पकभरेण  
कटकमिव दिवसराजस्य, प्राकारवलयवर्तुलं सुखमिव जम्बूदीपस्य, लसद्गो-  
पुरपताकांशुकं नेपथ्यमिव भारतवर्षस्य, पीवरायतकलशास्तनं यौवनमिव वसु-  
न्धरायाः, मणिभवनभानूज्ज्वलं लावण्यमिव भुवनश्रियो, मर्त्यलोकनटेन निजा-  
ननग्रोतं प्रतिसुखमिवाखण्डलपुरस्य, दक्षिणापथेन लिङ्गिना परिगृहीतं व्रतवेष-  
चिह्नमिव विद्याधरलोकस्य, तलभूमिकुट्टिमिव त्रिदिवहर्म्यस्य, सुकुटमण्डल-  
मिव फणिभुवनभूपालस्य, जगत्रयाभोगभूषणं निकामरमणीयमस्ति भलयसु-  
द्रितायां दिशि कुन्तलेषु तटे गोदावरीतिमहासरितः प्रतिष्ठानं नाम नगरम् ।

लीलामण्डपरत्नभित्तिषु सितस्वच्छासु भूरिकमं  
सङ्कान्ताखिलसञ्चरत्परिजनप्रत्याकृतीनां छलात् ।  
यस्मिन्नीध्वरमन्दिरेषु परितः सन्दर्शयन्ती सदा  
च्छायाखेलनकं न कर्त्य हरते सौन्दर्यलक्ष्मीर्मनः ॥

अपि च—

विलसदमलसुकृतास्तम्बलग्रेन्द्रनील-  
युतिदलसरिकालीकर्बुरैः कुन्तलीनाम् ।  
सरलतरकटाक्षैः श्वेतकृष्णैककर्त्ता  
प्रभुरसमशरोऽभूद्यत्र यूनां जनेषु ॥

यत्र च कवाटवर्तिना विलसदमलमाणिक्यमणिमरीचिपटलेन सततमन्तः-  
प्रसूतलक्ष्मीनिमित्तमाहितेन कौसुम्भेनेव वाससा चिह्नितं द्वारमादधानैरनवरत-  
सुपस्थितातिथिपदग्रक्षालनजलप्लवेनेव चन्द्रोपलकसोपानकयुतिभरेण प्लावि-  
ताङ्गणकवसुभिः सुवर्णभवनैराभरणपदकबन्धैरिव निविष्टनायकैरलङ्घना  
शोभते समन्तादाभोगलक्ष्मीः । यत्र च सुवर्णैकसृष्टिना धातुव्यवहारेण कथी-  
भूतो वातिगेन्द्रविद्यागमः, सङ्कान्तनिधानकोटिभिर्भवनैः प्रलीनः स्वन्यवादः,  
प्रसूतभव्यगणिकाङ्गनोपभोगलीलाभिः व्यशीर्यन्त विवरप्रवेशावार्ताः, मन्दिरद-  
लीकृताशेषविषहरोपलशिलाप्रभावेण भग्नाहिरूपप्रचारतया समुच्छ्वसो गारु-  
डव्यतिकरः । यत्र च प्रतिपथमतिप्रांशुहरमन्दिरशिखरशूलाग्रपाटिताश्चिशासु  
नभस्तलचारिणश्चन्द्रमसो मण्डलादूलितैरनल्पसंपातिभिरमृतरसैरिव सुखादु-  
शीतलविनिर्मलैः पयोभिर्भरितगर्त्ताः कमलकुबलयामोदसङ्गिनो हृदयमानन्द-  
पन्ति कोटिशो जलाशयविशेषाः । यत्र च प्रतिहर्म्यशिखरमस्तिलगरलापहारम-  
णिशिखासङ्गमसमाङ्गलैरवनहनफणिभिरुन्मुक्तवाजिविधुरं प्रवर्तयति सारथौ

रथं कथमप्यन्तरिक्षमभि सरोजिनीबन्धुरिन्दुश्च निरन्तरमुक्ततरविहारशृङ्खार्ग-  
लास्वलितवर्त्मा गगनपथेन गन्तुमक्षम इव मणिमयविमलभूतलसङ्कान्तया  
प्रतिमूर्त्या तलगतं पन्थानमनुसृत्य सदैव तं तावन्तं प्रदेशमुल्लङ्घ्यति । यस्मिंश्च  
दद्यमानबहुपदार्थरमणीयाः सकर्णकाः स्कन्धशास्वाशारीरनिःसारिभिः प्ररोहैरी-  
कारान्ताः सुललिताभिरधोललन्तीभिर्मञ्जरीभिः प्रदत्तमात्रास्तिर्यग्विसा-  
रिणीभिः शिखरशास्वाभिर्विसर्गानुस्वारवत्यः सुवृत्तशालिभिः फलैरधिस-  
दरेफाः शिरोगतविहङ्गमोदञ्चिताभिश्चञ्चुभिर्विरचितवाद्यपरिसमाप्तिकुलिका-  
श्चान्तरान्तरागतैः पुष्पगुच्छैरुचितरचनासन्निवेशपेशलाः कुसुमचापप्रशस्तेर-  
क्षराणां पङ्क्ष्य इव स्वान्तहारिण्यो विभान्ति परिसरेषु सद्भूरुहप्रधाना वनरा-  
जयः । यत्र च सुस्वामिपरिपालिते सुदृशया विभूतिविभ्रमाभोगसारया श्रि-  
या सर्वोऽपि नृपायते पुरुषवर्गः, सर्वोऽप्यवरोधवनितायते स्त्रीजनः, सर्वोऽपि  
राजभवनायते गृहावन्धः, सर्वोऽपि राज्यायते प्रतिभवनमाचारप्रपञ्चः, केवलम-  
श्रेष्ठतोऽपि सौस्थित्यादनार्त्तिया लोकस्य बभूव तदर्न्तवासिनीनां देवतानां  
दौस्थ्यमुपयाचितप्रासेः । किं बहुना ।

यत्राऽऽयान्ति विभूतिमिन्द्रनगरन्यक्षारमातन्वतीं  
द्रष्टुं मेरुगिरेः स्थलात्सुमनसो नित्यं तथा ख्यम्बरे ।  
दृश्यन्ते सुरसम्भवेष्टकलशत्वद्विदिकानां मिषात्  
तेषां काञ्चनधूलिपांसुलपदैरापिञ्चरा वीथयः ॥

तस्मिन्नसमशोभाविभूतिभिति श्रीभाजि नगरे नृगसगरभगीरथादिभू-  
पालकुलकीर्तीवित्तापहरणराजोपधिरापयोधिपुलिनसङ्कान्तविक्रमः, क्रमागतां  
श्रान्तामिव कृपाणपत्रारोपणेन संवाद्य राज्यश्रियमाददानो गृहीतारातिमूर्ध-  
भिर्गुलिकाभिः सिद्ध इव विद्याधरो रणेषु, तारुण्यभरतरङ्गितानामनङ्गविधुरि-  
ताङ्गनाद्वृदीनामाश्रयपयोराशिः, असिदण्डसङ्कुटितारिवंशनिकषणोऽस्तिप्र-  
तापससार्चिः, ससार्चिरिव तेजसामधीशशश्चण्डरोचिरिव चूडामणिः भूभृताम-  
निष्ठनरकण्ठवण्डनखडकारनिबिडारवस्त्रच्यमानलभक्षणः, परिणेता जयश्रियः,  
सहचारिसुभट्भुजभीषणकृपाणकिरणान्धकारकरः, तस्करो विपक्षभूपालसम्प-  
दां, चलितासिपत्रलोचनो यौवनारम्भ इव वीरलक्ष्म्याः, समुक्षिताजिविजया-  
रवो देवतादेश इव प्रतापसाधकस्य, सिद्धो ब्रह्मण्डविवरस्य, कृषीवलो भारत-  
क्षेत्रस्य, सततमवनतिविलोलनरपालमुकुटमणिदीपकप्रकरैरवतार्यमाणारात्रकः  
समग्राणामग्रणीः श्रीमतां बभूव भूमण्डलभरणं राजा भलयवाहनो नाम ।

दिग्यात्राप्रस्थितासु प्रतिपथमभितो यस्य सेनासु मन्ये  
नो राज्ञामेव लक्ष्मीर्द्धटिति विघटिना वक्षसः शार्ङ्गिणोऽपि ।  
कामत्कुम्भीन्द्रचक्रकमनमितमहीगोलदोलायिताब्धि-  
क्षुब्धोर्मिस्तोमफालप्रसरवशविपर्यस्तशष्योरगस्य ॥

अपि च ।

इयामा समीक्षुवि यस्य सुवृत्तसुष्टि-  
मूलेन्दुरत्नफलकोपरि खड्यष्टिः ।  
दृष्टा परैः प्रलयशङ्किभिरुल्लसन्ती  
शीतांशुर्विम्बविलयादिव धूमवर्तिः ॥

यस्य च निजावसरवर्तिनं नीराजनोपहारमातन्वतस्तत्कालमिलितसक-  
लबलभरनमितमेदिनीपीठपृष्ठस्य कमठपतेर्वलगदविरलविलोलवाजिविन्यस्त-  
खुरनिष्टुरत्वटकारनिविडारवच्छलेन भज्यमानपृथुकटाहर्कर्परध्वनिरभूतपूर्वो-  
भारतसमरसङ्कुट्टपि विसङ्कटाभोगमुल्ललास । यस्य च समरसंहृतारातिकुल-  
कुदम्बिनीभ्यः कुदुम्भालेपमादाय शक्तिमान् पादलेपसिद्ध इव मनुष्यजनागो-  
चरेषु सञ्चार परितः प्रदेशोषु प्रतापः । यस्य च निकामवृद्धा वृद्धोचितं चरि-  
तमाहृत्य त्रिपथगामिन्या गीर्वाणसरितः स्रोतसां व्रयेऽपि स्नातुमभिलषन्तीव  
बध्राम भुवनव्रयं कीर्तिः । यस्य च महापङ्कमग्राऽऽदिकूर्मपृष्ठावस्थानलग्रम-  
म्भसा धारागतेन क्षालयितुमिवात्मनः पङ्कमावासिता कृपणे काशयपी ।  
यस्य च स्वर्भानुभयस्थानं चन्द्रमसो मण्डलमपहाय तदनुकारहारिणि हारप्र-  
भावलयमण्डलिते वक्षसि बन्धु सुस्थिता लक्ष्मीः ।

किञ्च—

वक्षसि निवेद्य लक्ष्मीमुपरि च कविजीवितेन मुखकमले ।  
विन्यस्यासनमुचितं गौरविता भारती येन ॥

यः खलु निखिलनरपालचूडामणिश्चापलपरित्यागनिश्चयार्थमिव कृतको-  
शया प्रसादितो लक्ष्म्या, निजोचिताचरणव्यभिचारनिरासार्थमिवोत्क्षसफलया  
प्रत्यायितः कीर्त्या, त्रिनयनविनाशितानङ्गसङ्गमनिवृत्त्यर्थमिव कृतशरीरस्पर्शो  
रूपेण, जलाधिपत्यपरिपालनार्थमिव गृहीतो वात्सल्येन, समरविषयाधिकारार्थ-  
रीकारार्थमिव जनितदक्षिणकरग्रहो विजयेन, निसर्गानमनदुर्बेयापनुत्तिप्रती-  
र्थमिव सृष्टचरणः प्रणतारिपार्थिवशिरःश्रिया । यो हि तेजसामाश्रयो न  
स्तर इव सहस्रशः करैर्मण्डलमुत्तापयामास, न शीतांशुरिवापरोदये वक्ता-

मधत्त, न सप्तार्चिंरिव दाहकृता व्यापारेण भूतिसुत्पादयाश्वके, न प्रदीप इव  
पात्रोपरि ज्वलितवान्, न माणिक्यमणिरिव सुवर्णबन्धेषु नायकत्वमालम्बते  
स्म। किं बहुना।

**ग्रीष्मस्तीवतमैः प्रतापविहृतैर्वर्षा रिपुस्त्रीदृशा-**  
**मासारैः शिशिरश्च सान्द्रतुहिनच्छायैर्यशोराशिभिः ।**  
**इत्येवं विहितक्रमेण भरिते कालैस्त्रिभिर्भारते**  
**वर्षे यो व्यसूजात्कृपाणमवनेः स्वामी भुजा मेचकम् ॥**

स राजा शिशुरेव सुकृतसेनासमग्रे विशेषजिगीषयेव गते लोकान्तरं पि-  
तरि स्वयं भुजबलेनाऽदृत्य दिविजयं, विजयनिशितेनासिना विद्यु मूलतः शा-  
ब्दं वंशम्, आज्ञया प्रवेश्य द्वारेण राजन्यकं, प्रतापेनाकम्य समस्तान्याशासुखा-  
नि, यशोभिरादृत्य श्रीण्यपि भुवनानि, धर्मेण निरस्य प्रबलं कलिकालं, गुणैरनु-  
रक्ष्य सकलं साथुलोकं, विनयेन सन्मान्य गुरुजनं, सत्कारेण संवर्ग्य बन्धुजातं,  
हृदयेनावर्ज्य परितः प्रणयिवर्गं, प्रसादेनाऽभिनन्द्य ऋमागतमनुजीविसामन्तच-  
क्रम, अनुरक्तप्रकृतिकमनीयामनेकशः प्रजावतीं ककुप्करिकुम्भसिन्दूरभरित-  
सीमन्तरेखोपशोभितामवैधव्यचिह्नमिव चतुरम्भोधिवलयालङ्घारमादधानां वंश-  
पत्नीमिवानन्यभोग्यां विधाय वसुमतीमेकातपत्रशेखरं साग्राज्यसिंहासनं  
भेजे। भुवः सम्बन्धेषु च स्वामिकृत्येषु चरितार्थतया सुस्थितान्तःकरणवृत्ति-  
रनुभवितुमशेषाणि संसारसुखानि, कर्तुं यौवनोचितान्विलासान्, विधातुमभि-  
मताभिलाषपरिपूर्तिभिः कृतार्थजन्म, समग्रगृहपरिग्रहादिचिन्तापरं राज्यमभि-  
तोऽपि धीमतां धुरन्धरे मन्त्रिणि समस्तमारोपयामास। मन्त्री च तस्य कटका-  
श्रयो दक्षिण इव भुजस्तम्भः, स्वमनिसंहृतारातिरमणीशृङ्गाररसप्रशोषको मूर्त्त-  
इव प्रतापः, परिगतो मन्त्रविक्रमाभ्यामस्त्रिलविद्यावतारपात्रं, खन्यवादी वैत्रिवं-  
शमूलस्य, वशीकरणकोविदो लक्ष्म्याः, कृतजलस्तम्भो व्यवहारेषु, दर्शिताग्नि-  
स्तम्भः प्रजोपतापेषु, सततमवनतानेकराजकललाटतिलकपङ्कलेपादिव भर्तृ-  
भिक्षागतारिकुलकुडम्बिनीषाषपजलधाराधौतचरणः, शरणमाससागराया  
भुवो, भूषणं विजातिवंशस्य, पुङ्गवः पुंसां विभूतिवर्द्धनो नाम। यो नूनमनि-  
र्मितितसमुद्रमनिरस्तस्त्वमपीडितभोगीश्वरमक्षपितविशुधलोकममन्दरागपत्र-  
मेकेनैव प्रज्ञागुणेनाकृष्य लक्ष्मीं निजस्वामिनः सततमुरःस्थलनिवाससुस्थिता-  
मकरोत्। यथ महीभूतामाञ्जनेय इवोन्मूलने, नल इव प्रतिष्ठापने, पर्योधि-  
रिवाङ्गीकरणे, राम इवोपयोगविधाने प्रभुरभूत्। किं बहुना।

यः शीतलैर्मृदुतौश्च करैः प्रजानां लोकं निशाकरमणिप्रतिमाभमच्छैः ।  
प्रासक्रमं तुहिनरोचिरिवानिषीञ्च निष्यन्दयन्न वनितापहरो बभूव ॥  
अपि च ।

स एव मन्त्रिणामाद्यो यस्य मन्त्रबलात्तदा ।

ननर्त्त जलता भर्तुश्चलितं तु पदं द्विषाम् ॥

स तेन मन्त्रिणा परिगृहीतसकलराज्यचिन्ताभरो निराकुलः कदाचिदा-  
स्थानमण्डपगतः प्रणामदोलायितानेकनरपालमुकुटमुक्ताफलकिरणनिकुरुम्बैश्चा-  
मैरिव वीज्यमानः श्रिया, कदाचित्कविसभामधिष्ठितो विचारयन्काव्यजातमु-  
ल्लसन्तीभिरमलदशनांशुराजिभिरुत्सवादिव दीयमानरङ्गावलीभिराभूष्यमाण-  
वदनाङ्गणः सरस्वत्या, कदाचित् तुरगवाहनविलासमनुसरन् वाह्यमानविविध-  
रिखुरवटत्कारकैतवेन कटितिवर्णनाक्षरैः पदे पदे प्रशास्यमानः पृथिव्या, कदाचि-  
न्मृग्यासुपेतो मृगवधाकृतचकितेन रजनिमासाद्य तं हरिणमात्मनो मित्रसुरसि  
धृत्वा दिवि पलायमानेन परापणेनात्मीयरक्षणमितीव दर्शयमानसूकरश्चन्द्रेण,  
कदाचिद्विद्विभ्रमोद्यानवर्तीं सुरभिसुखश्वासदर्शनाय बन्धुप्रेमागतेनेव शिशिरेणानु-  
गम्यमानः समीरणेन, कदाचिज्जलकीडामाचरन्नुभयपार्वीगतेन चतुरसीमनिनी-  
कलितकनकशृङ्गकोशोज्ज्ञितस्याभ्यसश्छटायुगेन सरभसमभ्यागताभीष्टवत्स-  
लतया प्रसारितेनेव भुजलताद्वयेन परिरम्भयमाणो वरुणेन, कदाचित् शृङ्गारसरसां  
गोष्ठीमनुतिष्ठन् समन्तात्पतद्विरमलगङ्गाम्बुधवलैर्विलासिनीकटाक्षे रूपेण सगोत्र  
इति स्वराज्य इवाभिषिञ्चयमानो मनोभवेन, कदाचिदचिन्त्यपर्थं प्रेक्षणकमालो-  
कयन्त्रपरिमण्डपतुलाफलकसङ्गान्तपा प्रतिमूर्त्यां त्रिदिवनगरागतेनेव दृश्यमा-  
नविलासोत्सवः पुरन्दरेणेत्यादि, सदैव देवैरनुकूल्यमानाभिकमनीयकेलिः काल-  
मतिवाह्याश्वके ।

एवमस्य बहुशो विपञ्चयमानैर्धनैकस्वामिना कुवेरेणाप्रार्थितैः श्रियो  
नाथेन विष्णुनाप्यहृष्टेण्डिभुवनाधिपत्यपरमेश्वरेण मघवताऽप्यननुभूतैरभिन-  
वोद्भूतप्रभूतमज्जिभिर्विलासैः सारीकृत्य सकलं संसारसुखचक्रवालमनुभवतः  
कदाचित्कमेण कालपरिपाटेरुदयपक्षः प्रोषितवधूवदनचन्द्रस्य, बन्धयोगः पाम-  
रीसम्मदरसस्य, कवाटोद्धाटः पथिकनिर्गमस्य, पञ्चरकभद्रश्चण्डभानुपश्चाननस्य,  
कुसुमितससच्छदोरुपरिमलेन मदागम इव नवर्तुवारणस्य, विबुद्धबन्धूकवना-  
लोहितशुतिभिः सिन्दूरमुद्राविष्कार इव पुष्पेषुराजस्य, प्रसार्यमाणजिगीषुभू-  
पातपत्रैः कुसुमकाल इव नरेन्द्रचर्याणाम्, उत्तेज्यमानविविधायुधालोकैर्दिवस इव

वारचक्रादन्धधटनायाः, स्फुटितनीलोत्पलप्रभान्धकारितोऽपि प्रसन्नो दिष्ट्युखैः,  
दलदरविन्दोहुयमानकिञ्चल्कवूलिभिः पांसुलोऽपि निर्मलो नभस्तलेन, मदकल-  
मरालमण्डलीभिर्वाचालोऽपि मौनवाक् केकिभिर्दिंग्जयोद्यतावनीन्द्रचापवापि-  
निर्मुक्तहेतिरिन्द्रायुधेन ग्रीष्मानुभावपावकेनोत्ताप्य वर्षाम्भसा पायितजलैरि-  
वातिपरुषैरंशुनाराचैस्तीव्रेण भानुना दुर्दिनैकभूमिगृहादुल्लसत्कान्ति दिव्यं  
वपुरवाप्य निर्गतेन रसायनसिद्धेनेव खेचरीभूतेन चन्द्रमसा निर्मलं गगनमाद-  
धानः प्रबलजलदधाराशरनिपातव्रणितां पालिश्रियमिवान्वेष्टुमागतैः कूजितकृ-  
तोचितालापैर्मरालपत्रिभिः शोभितसरोवरः पाकपङ्गतापसारितया कलम-  
कणिशानामादिनीलतयेव तटस्थया संचरत्तरुणशुक्कुलप्रभया मण्डलितके-  
दारः केदारोदरविसर्पिणीभिस्तुषपुटाद्विर्निर्गताभिर्निष्पत्तिपरिणतकणिशात-  
एडुलप्रभाभिरिव कलमपालिकोज्जवलविलोचनाश्वलदीधितिभिर्धवलितधरातलः  
समन्तादुनिभितकाशाच्छटाकटाक्षयष्टिभिरालोक्यमान इव सरित्पुलिमल-  
क्षमीभिरुल्लसद्वहलकहारपरिमलविलासिना समीरेण परिवृत्तः पवित्रश्च प्रबो-  
धेन विष्णोराजगाम जगतामाप्यायनविशारदः शारदः कालः ।

यस्य च हठप्रविष्टस्य बलीयसो नवरुराजस्य परिग्रहेण सपदि प्रणश्यतो  
वर्षतुसामन्तादुल्लुण्ड्य समन्तादिव गृहीतो विभूतिपरिकरः । तथाहि । सर्वतो  
विनिद्रकुवलयवैर्गृहीतमसितप्रभास्वपेण मेघात्मजं तिमिरमतिभरेण विस्फु-  
टितशेफालिकाकुसुमैः स्वीकृतास्त्रवन्मधुरसाकारेण सततवृष्टिरुत्साहाज्जिगीषु-  
भूपालैः करे कृतं दिग्जययात्रासु परिग्रहवशेन इटित्येव जिष्णुचापं विग्रहार-  
म्भाय सज्जितैः करिभिरावृता कर्णशङ्खाभरणभावेन धवलकानिर्बलाकाभिः  
श्रीमता च बलिराजमहोत्सवेन विघृतमुहीप्रदीपकशिखावलीव्याजेन वैद्युतं  
तेजः । किञ्च । यत्र—

संलीनास्तिमितं चकोरतरुणीनेत्रान्तशोणश्रिषु  
ब्धासोत्तानितबन्धुजीवकुसुमेष्विन्दन्दिराणां स्त्रियः ।  
पान्थप्राणकथाक्षरावलिपिरच्छेदप्रदत्ता इव  
आजन्ते नवधातुरागतिलकेष्वन्तर्मषीकुल्लिकाः ॥

अपि च ।

अतिवर्तितबहुवर्णैर्वृद्धैरिव धवलभावपलिताद्यैः ।  
कृत्वा विष्णुपदाश्रयमस्तुधरैः स्थीयते यत्र ॥  
अथ स तस्मिन्नेवंविधाभोगशोभिनि शारत्समये सविलासोऽयमेक-

स्मिन्नहनि प्रातरेव प्रणयपरिणतानेकपुरुषप्रपञ्चितावस्थानमास्थानमण्डपसुपे-  
त्योपविष्टः सह मन्त्रिभिः किमपि पृथुभरतभगीरथादिपूर्वभूपालचरितानं  
विचारेण सह सामन्तैः किमपि निगृहीतदुर्दमारातिवार्ताभिः; सह सुभट्टैः  
किमपि विषमसमारोपरचनाख्यानकरसेन, सह कविभिः किमपि बाणभट्टाभि-  
नन्दप्रभृतिकविचक्कवितावरिष्टगोष्ठीभिः; सह तार्किकैः किमपि प्रमाणशास्त्रो-  
पन्यासविभ्रमेण, सह विलासिनीभिः किमपि शङ्खाररसानुवर्त्तनेन, सह नर्मस-  
हचरैः किमपि परिहासमिश्रितालापकौशलेनेत्यादिनानारसोपकमकमेण हृदय-  
मनुकूलयन् प्रस्तुतरसाक्षेपनिर्भरमवतिष्ठमानः वसन्तशीलनामा देवस्य प्रणय-  
पात्रमुद्यानपालो दर्शनार्थी द्वारि वर्तत इति निवेदिते तेन राजा ननु स्वाधि-  
कारविधेयतया मयाऽनुज्ञातो नन्दावटनामन्याभीरविषयवर्त्तिनि पुरे निभाल-  
यितुमुद्यानमितो गतश्चिरादागतोऽयमायातु प्रवेशय त्वरितमित्यादिदेशा ।

अथासौ प्रतीहारव्याहृतो वसन्तशीलः प्रविश्य यथावदुचितप्रणामपूर्वम-  
पिंतोपदौकनफलो हन्त ! समागतो भवानिति संभाषितः प्रभुणा देव ! समा-  
गतोऽस्मि किन्तु कौतुकमलौकिकं किञ्चिदित्यद्वुतरसावेशतरलितो ब्रुवाण एव  
नातिदूरमग्रे निषसाद । किमाश्र्यमिति च रसान्तरतरङ्गितेन भूमृता पृष्ठः ससं-  
रम्भमाबभाषे । देव ! साम्प्रतमनेन दर्शिताशेन शारत्समयनाम्ना नवरुराजेन  
सर्वतः प्रसन्निमानीते जगति तदाऽहमनुज्ञया देवस्य नवोद्यानकार्येण गतो  
नन्दावटं नगरम् । अनन्तरमन्यस्मिन्नहनि तत्र सत्वरमुत्थाय प्रातरेव घनागम-  
कृतं विशर्वरत्वमुत्सारयन्या शारदया श्रिया सज्जीक्रियमाणसुदीक्षितमुद्यान-  
काननमगच्छम् । तत्र च पलुवकनाम्ना कर्मकृतां वरेण समन्तादेव योजितानि  
घनसलिलसम्पातसेकावधीरितव्यापारेणारघट्यन्तेषु घटीमालामण्डलानि विर-  
चितान्यतिवृष्टिविघटितानि कुल्यासु तदानि बद्धानि पयःपूरापनीतपालीनि  
विटपराजिष्वालवालवलयानि सलीलमुन्नमितानि निजनिजभरनिपातनमितानि  
मण्डपलतावनेषु शिखराणि सम्भावितानि कठोरधाराग्रपाटितानि कदलि-  
खण्डेषु दलानि विघटितानि झंझानिलविलग्नानि वनस्पतिषु कण्टकितव-  
ल्लिजालानील्यादि सादरमितस्ततः प्रतिलतामण्डपं प्रतिपादपं प्रतिविटपं च  
मूलतो निरूप्य परिकरितपालिषु जलाशयेषु चक्षुरक्षिपम् । तस्मिसुच्यते ! ।  
निर्मलाम्बुसंबन्धिनी मनोहरैव विभूतिस्तत्र जलरुहाम् । तथाहि ।

मूलेऽल्पप्रमितिश्लैर्थस्त्रिभिरथ द्वित्रैः पृथुदयामलै-

रये शुभ्रघनैः क्रमेण लघुभिर्विलष्टवत्कंदलैः ।

अन्तःश्वेतशिखाकणाङ्गितसैरै रापाण्डुभिः केसैर-  
राकीर्णोन्नतकर्णिकं विकसति श्रीदातडागेऽम्बुजम् ॥

अपि च ।

वापीषु स्फुटितारविन्दविवरकोडे कडाराकृतिः  
कोशः केसरशृङ्गशुभ्रकणिकाचक्रेण पर्यञ्चितः ।  
लक्ष्म्याः कर्णविभूषणस्य परितः प्रान्तेषु मुक्तामणि-  
श्रेणिस्वीकृतहेमपत्रवलयस्यालङ्कृतेर्विभ्रमम् ॥

एवमन्यतोऽपि निभालितानेकनूतनोन्मिषितमुकुरकुसुमामुद्यच्छुषो नि-  
र्वापयित्रीमुद्यानसंपदमुदञ्चितप्रीतिः कृतकृत्य इवान्यत्र परिशिष्टे कर्मणि  
नियोज्य तं कर्मकराग्रण्यमानन्दितेन चेतसा ततो निर्गत्य समागन्तुमारब्ध-  
वानस्मि । अथ तथाऽहमेकाकी निश्चिन्ततया समन्थरमागच्छ्रेकत्र पुरपरि-  
सरोपान्तप्रदेशे परुषपूषातपकदर्थितश्छायार्थी सौगतमवाप्य हृदयमायतनं तस्मि-  
न्वहिरेव द्वारमत्तवारणके समुपाविशम् । उपविद्य स्वस्थतामुपेतश्च किञ्चि-  
त्सलीलमितस्ततः स्वतन्त्रालोकमक्रमेण देव ! यावदग्रे विलोकयामि तावज्ज्ञागि-  
त्यङ्गकवर्ती यः प्रातरुद्यानं गच्छता मया स्फटिकसृष्टिपरिपाण्डुरो दृष्टसं  
तस्मिन्नवसरे चैत्यमिन्द्रनीलशिलानिर्मितमिवातिहरितवर्णमद्राक्षम् । दृष्टा च  
सविस्मयमहो ! किमेतदङ्कुतविजृम्भितमिदानीमेव मया स्फटिकशुक्रोऽयमा-  
गच्छता दृष्टः कथमियतैव क्षणे हरितमणिनिर्माणनीलतां प्रपन्नः । किमेतस्यैष  
समयवशादनेकवर्णधरः कोऽपि मणिदलविशेषः, किमन्योऽयं देवतानुभाव-  
सिद्धो मुहूर्तमात्रेणापसार्य शशिकान्तमर्थों सृष्टिमिन्द्रनीलेन घटितः, किमेवंख्य  
एव स्वयंभूत्वेन समुच्छेद्य तं पुरातनं चैत्यमुत्थितो रसातलात् । किमेतद्वरितव-  
नराजिनीलिमानुवासिता नीलमेव सकलमालोकते मदीया दृष्टिः, किं स  
प्रदेशोऽपि नायं यस्तेन स्फटिकधवलेन शोभितश्चैत्येन, किमेकयाप्यथ देवतया  
प्रसर्पतः स्वलितमासाद्य परावर्तिते चक्षुषीत्यादि विकल्पयत्येव मण्यकस्मा-  
तस्मिन्ननुष्टुभां श्लोकमाश्रिता सरस्वती समुक्तस्थौ ।

अहो वैचित्र्यमेतस्य संसारस्य किमुच्यते ।

गुणोऽपि क्लेशहेतुः स्यादिश्रान्तः कापि देहिनि ॥

श्रुत्वा च तामहमत्यद्वतावेशवहलितो ननु किमिदमचिन्त्यमाश्र्य-  
मिति यावत्किल विभावयितुमारभे तावद्वारतीविरामानुपदमेव तस्य चैत्य-  
य गर्भाज्ञागिति वितर्कावकाशमपनयन्नद्वमाननिर्गमनमार्गस्तां निजामेव

शशिकान्तधवलामाकृतिं चैत्यमानयन्नतिहरितया देहत्विषा सित्त इव नीली-रसेन छुरित इव दलितेन्द्रनीलधूलिभिर्च्छादित इवारविन्दिनीदलैर्नील-पक्षपटावगुणिठतः सङ्केतवानिव शरलक्ष्मीमभिसृतो हरितांशुकावरणो नीलपट इव मुख्यं रागमावहन् शरदागमकृतः करसंपुट इव भुवनश्रियो नीलमणिवि-निमितः शुक्तिपुट इव रतेहंसो विनोदयितुमागतः कृतापूर्वरूपो वेषकार इव शिरसि विश्वरूपन्या विभूषितः शिखया शकुन्तराजस्य वज्रेण विरचिता चञ्च-रिति सङ्कुर्बेण पद्मरागमणिशृष्टयेव पाटलया चञ्चवा विराजमानो विजित्य जलदागमाङ्गहीतं शरत्कालेन प्रदत्तमात्मीयं विजयवेषमाखण्डलं धनुरिवानेक-वर्णधरं कण्ठेन रेखावलयमादधानो गगनाध्वगमनसङ्कुतवानितीव रविरथतुर-ङ्गकान्तिभिः कृतपक्षपरिग्रहः परितोऽपि मसृणघनपिच्छसञ्चिताकृतिरभिराम-दर्शनः शुक्रो निर्जगाम । निर्गत्य च तस्यैव शिखरमाहरोह । तं तथा विलोक्य सपल्लवितकौतुकमहो क एष शुक्रः, कतमजातिरसौ, कोऽयमद्वृतरसानुबन्धी विलक्षणोऽस्य मूर्ढन्युद्धमः शिखायाः, कथमेकखण्डेन्दुकान्तशिलानिर्माण-तया नीरन्ध्रसन्धिगमेऽत चैत्ये प्रवेशनिर्गमावस्थ । सा चेयमासीदन्तनिर्विष्ट-स्यास्य प्रभानुभावान्नीलता चैत्ये । स्वहृदि भावितेन च प्रगल्भया गिरा गम्भीरसुभगमन्तःकरण एव निसृष्टार्थं पठितमपि नूनमनेनैव । यथा चैष तिर्यग्जानावप्येवमनुक्रासमुस्थितः पतझन्तवेष्यलोललोचनः पठति च प्राग-लभ्यवानेव शिखा चेयमाश्र्वयकारिणी शिरसि तथा नियतमसुना केनाऽपि वस्तुभूतेन भाव्यम् । भविष्यति च महतो भूमिराश्र्वयस्य । तदसौ विधृत्य पार्श्वीकृतः परमविनोदार्थसुपकरणं भवितुमर्हत्येव निष्कण्टकीकृताशो-षभूवलयनिराकुलस्य राज्ञः । किन्तु कथं मे करगोचरीभविष्यति येन त्रिभुव-नेऽप्यदृष्टमश्रुतं च कौतुकरसैकपात्रमसुं समर्प्य प्रसादयामि स्वामिनमिति मदीयचिन्तानन्तरमेवाऽसौ ततः शिखरादधो निरीक्ष्य झटिति दत्तझग्पस्त-त्रैव मूलमणिपीठकुट्टिमे समं धरिमविभ्रमं भ्रमितुमारेभे । तथा पर्यटन्नसौ सर-भसमुद्भूताशेन ग्रहाय मया तस्य दृशोरविषयं प्रदेशमाश्रित्य निभृतमवनमि-तग्रामलक्षितपदप्रचारं च गत्वा झगित्येवोपरि त्वरितपातितेन पाणिना ध्रिय-माणो झटित्युड्हीनवानुड्हीय च पुरस्तात्कोशमात्रेण मार्ग एवोपविष्टो विसं-कटस्य वटशास्त्रिनः शिरसि । अथाऽहमुड्हीने तस्मिन्नुड्हीनचित्त इवाकुलो नितान्तमाः ! कथमिदं पक्षिरत्नमासादयिष्यामि । करग्रहमागतोऽपि पद्मयत एवमेव पुरस्ताङ्गतः शकुन्तोऽयमिदानीं किञ्चाम स्वामिनो निवेदयामि किं

धृतोऽप्युद्धीय गतवानिति हा घिष्ठे पापस्य पुरुषब्रतमवश्यमेतस्य पृष्ठानुलग्न-  
स्तत्र यामि यत्रासौ ब्रजति । यदि तावदिहैव वटशाखिन्यास्थितो धृतस्तदा  
धृत एव न चेदितोऽप्युत्पत्य यास्थति ततो नाम निरालम्बने व्योमनि वह-  
न्नेव वासरमशेषं नेष्यति । तथाऽपि स्वप्रतिभासात्सङ्गतिरसाचारलोभात्परि-  
श्रमाद्वा कचिदिवस्थास्यति । तदित्यमविषणेन मनसा कृतानुबन्धे ग्रहीष्यामि  
निश्चितममुं विहङ्गसारभित्यवधार्य धावितस्तं प्रति पादपं न्यग्रोधम् । न च  
यावदेकस्य पदस्यान्तरेण तं तरुतिलकमासादयामि तावत्ततो झगिन्त्यसाद्वुद्धीय  
नभसि वोदुमारब्धवान् । अहमपि वस्तुलोभाल्लङ्घितविवेकस्तस्मिन्नेवाधाय दृष्टि-  
माविष्टेन चेतसा मार्गामार्गमगणयन्सवेगमत्रोपविशत्यत्रोपविशतीत्याशया  
प्रधावितुमुर्वर्णपथेन लग्नः । सोऽपि तथा ब्रजन् कचिदुपविशत्येव न कचित् चर-  
णस्पर्शमात्रमुपविशति कचिदुपविष्टमात्र एवोत्पत्तति, कचिन्मे निकटीभूतस्य  
सञ्चलनमाकल्य्य चकितः पलायते, कचित्करसङ्घावं यावदागतोऽपि विच्छयवत्  
इत्येवममुना क्रमेण तेन पक्षिणा कदर्थ्यमानस्य प्रधावतो मे झगित्येकत्र  
दुरन्तारण्ये गहने धनतरुशिखरशाखान्तरशतैरन्तर्यमाणः स खलु दृष्टेरगो-  
चरो बभूव । अथाऽहं तथाप्याशया विडम्बितः सर्वतो विलोकयन्नग्रतो  
दृष्टामरुणकुसुमकलिकामपि तच्चश्चुरिति सरभसमनुसरामि, हरितफलगुलिका-  
मालोक्य तन्मौलिधिया धृतिं बन्नामि, प्रचलति विनीलतरुदलेपि तत्पक्षति-  
प्रतीतिमाचरामि, विकटार्कफलकोशदर्शनात्तदङ्गमेतदिति विकल्पयामि, झटि-  
त्युद्धीनान्यशकुनिपक्षपुटफट्कारेण तस्योत्पत्तनमाशङ्क्य चात्मानमनेकशो नट-  
यामीत्येवमदृश्यमानेऽपि तस्मिन् सदृक्षदर्शनोद्भूतभ्रमेण धावन् भूयसीं भूमिम-  
तिक्रान्तवान् । अनन्तरमन्ते च विपिनस्य प्रकाशमागतेषु ककुभां मुखेषु खण्डि-  
ताशो गतः स तावत्पत्री, तदितो वलामि पुनरग्रतो वा यामि, किमन्यमन्वेषणो-  
पायमासून्नयामीति समुचितानुष्ठानमूढो मनाङ्गुश्चितेन चेतसा समत्सरमित-  
स्ततः सलवलन्नेकहेलयैव पुरस्तान्नातिदूरमविरलतस्तसरलवेणिकान्तरितमनेका-  
रावबहलं विहङ्गकोलाहलमशृणवम् । तदाकर्ण्य एुनरुन्मीलिताशो नन्विमामे-  
तावतीं भूमिमतिश्रमातोऽपि ब्रजामि । मा पुनरिह विहङ्गसङ्गतिरसादयामि  
तोऽसौ भविष्यतीति सञ्चिन्त्य सत्वरश्चलितो यावत्तां तस्त्रेणिमासादयामि  
तावदग्रे तेनैव पुलिनतलमिलितसकलजलशकुन्तकेलिकूजितरवेण निवे-  
ष्यमानं गरिमगणनोपस्थितस्य प्रथमरेखामिव पश्चिमसमुद्रस्य, समुद्रमथनोत्थ-  
तस्य निस्सारसरणिमिवाभूतरसस्य, सलिलसञ्चारणीमिव भारतक्षेत्रस्य,

विलासपट्टिकामिव दक्षिणदिशोऽश्वलस्य, लावण्यपञ्चतिमिव धरायाः, तीरच-  
रसमीरणारपितसणबोजकोशिकाचक्कवालवाचालपालिभिः क्षेत्रैरभयतोरम्ब्या-  
मसमशरनिवासनिर्भराविरलतरुनिकुञ्जराजिभिरभिरामरोधसमसीमप्रसरां भ-  
गवतस्तिगमत्विषो हुहितरं तामतिप्रसिद्धनामवतीं तापीतिमहासरितमद्राक्षम् ।

देवी भानुमतः सुतेयमनया सुक्तामणिस्वच्छया  
कृत्वा तं प्रतिबोध्य चण्डमहसं कुर्मः स्वरक्षामिति ।  
ध्वानैर्या पुलिनोपरुद्विटपानमप्रवालस्फुट-  
त्पुष्पामोदमधुव्रताकृतिधरैः कृत्सा समासेव्यते ॥

अपि च ।

या महासिन्धुरुष्णांशुप्रसूताप्येतदद्भुतम् ।  
सदृशी हन्त शीतांशोः शैत्येन पयसामभूत् ॥

दृष्टा च तां सविस्मयं आः ! सुदूरमागतोऽस्मि नन्दावटषुरादियं भगवती  
दशभिर्योजनैराख्यायते सिन्धुरहो मे प्रवृत्तिराग्रहस्य भवतु किमनेन प्रस्तुतं  
तमेव गवेषयामि तावदित्युभयतीरवर्तिषु तत्र घनपत्रिणां पेटकेषु निषुणं निक्षि-  
प्य चक्षुरालोक्यमानोऽपि समन्तान्नसन्कापि दृष्टः शकुनिरितश्च भगवान्भूव-  
नैकचक्षुरादित्यः संवृत्य दिवसविस्तारमपरस्यां दिशि प्रयातवान् । अथ तथा  
वृथागते क्लेशोऽहमुन्मुच्य सरलं विषादस्त्व्कारमन्तःकरण एवं भावितवान् ।  
हा ! कष्टमविमृष्टेन पथाऽद्य मया क्लेशितोऽयमात्मा । यद्वा साध्यमसाध्यं च  
विषयमनालोच्य विचरतां विफलीभवत्येव पुंसां प्रयासस्तदेतदितिमहीयसो  
मोहस्य विलसितं यस्मादेवमुत्पद्यते विवेकिनामप्येकहेलयैव परित्रिंशो मतेः ।

अन्यथा किमयमीदृशी न मे संविनिर्यत्किलासौ पक्षी, पक्षिणस्तु खेच-  
रीभवन्ति, खेचरा हि न कुतश्चिद्दुपायाद्वते क्षितिचराणामगोचरा एव, ताव-  
.त्सन्दिग्धसिद्धिः प्रथममेव पाशकादिसदुपायः परिहृताः । पुनश्चैत्यान्तिकादुडीय  
निर्गते तस्मिन् किमिति मे षष्ठलग्नस्यासुना संरम्भेण कुतश्चिन्निषफलतया लोकेषु  
कथ्यमानोऽप्यसौ ब्रीडाकरो व्यतिकरः । किमन्यदात्मनोऽपि लज्जितोऽस्मि ।  
तदस्तु यद्वृत्तं वृत्तमेव । ततः संप्रत्यपरमालोच्यते यज्ञ तावदिह मन्ये ग्रामटि-  
का नेदीयसी काचिदन्तिमश्चायमश्चलो दिनस्य । निशाप्यन्धकारवती । बाढमवि-  
दितश्चैव विभागो मार्गस्य । निस्सखश्चाहम् । अवेला च पान्थजनोपलब्धेस्तदैव  
कुत्रापि सवासरशेषामिमां निशामतिवाहयामीति निश्चित्य सर्वतो भालयन्स-

मन्थरप्रचारमुच्चलितसत्स्यैव रोधसः शिरसि प्रवृत्तं पन्थानमनुसृत्य वामतो  
नातिदूरवर्तिन्येकत्र नवदलविनीलयवनकपटिकावलयमण्डलिते विद्युय उज्जित-  
व्रीहिणि क्षेत्रवलके इटिति दृष्टमुक्तुष्टुं कुटीरमपत्वेरेण चेतसा सहर्षमाश्रितोऽ-  
स्मि । तत्त्वान्तरमानुषमेकत्र कृतपलालसंस्तारमन्यत्र विवृतकालिङ्गपुञ्जमपत्र च  
खण्डभाण्डकोद्भासितैः चुल्कमालोक्य नन्वेवमिह संवृत्तिश्चेदवश्यमास्ते कश्चि-  
दतः स यावदायाति तावद्विर्हितैव तिष्ठामीति चिन्तासमसमयमाजगाम परमे-  
कतो मानुषाकृतिः ध्वापदपशुरश्वलपुञ्चोऽनडुन् दिवसदृश्यो भूतविशेषश्चैत-  
न्यवानुपलपुञ्चकः परुषहलमुखविपाटितया पृथिव्या प्रदत्तशाप इव सुषुटिताग्रच-  
रणस्तृणकुलानि गोस्तपकैश्चारयत्यविरतमग्राविति क्रोधान्मास्तविलग्नैः शालिम-  
लनोच्छलितपलालदलशकलकैर्गृहीत इव कूर्चकेशोषु हरिद्राफलाष्टीलगुलि-  
काभिरिव लाङ्गलकुशकुठारीकलनकिणग्रन्थिभिः स्थपुटितकठोरकरतलो मस्त-  
काहितचारिभारकः स्थूलया च दर्भवलितया रज्वा बनद्वपरिधानः स्कन्धीकृत-  
जरत्कम्बलीखण्डो दण्डपाणिः पामरः । पश्यामि च तदन्तिके वामकरगृहीतम-  
विपुलपलाशतरुवलकचीरिकयावनद्वचरणं तमेव परमुत्तमं पतत्रिणां कीरम् ।  
आलोकिते च तस्मिन् मृतोऽजीवित इवाहमानन्देन विकसितविलोचनो विशा-  
लया पुलकसम्पदा परीतमूर्तिरन्य एव संभूतवान् । अथासौ पामरः प्राङ्गणक  
एवोत्तार्य प्रवेश्य चान्तश्चारिभारकं तत्रैव बन्धनरज्जुवलये तमप्यावध्य विहङ्ग-  
पुङ्गवमागत्य ममांतिके स्कन्धादाकृष्य कम्बलिमुषाविशत् । लग्नश्च सदन्तनिष्कर्षं  
द्वाभ्यामपि कराभ्यां शिरः कण्ठयितुं तथा भ्रातः ! कुतो ग्रामादागतोऽसीति मां  
पृच्छत्यन्तरा शिरःकण्ठयनसुखासिकासीत्कारमुन्मुचत्यन्तरा क्षेत्रे विशंति  
गोस्तपकाणि हक्षयत्यन्तरा पुनरग्ने गृहीतमुक्तेन वचसा तमेव प्रश्वालापं निर्वा-  
हयतीत्येवमज्ञतया ग्रामेयकस्वभावतया वा मन्मनः कदर्थितवान् । अहमप्यहो  
सेयमधुना पामरावधीरिका नाम भवतु । व्यर्थपरिणामया किमस्य वा स्वस्तप-  
चिन्तया, तावद्वावयामि स्वकीयं कार्यमुपश्लोकनैकगम्या ग्राम्यजातिरिति  
व्यापाराकारवर्णनापूर्वमनुकूलाभिरुक्तिभिरमुं प्रसाद्य सुखसमाप्नावितामत्व-  
वसति करोमि, तथावस्थितश्च पश्चादस्मिन्पतत्रिणि किमयमाचरतीति  
पश्यामि, पृच्छामि च शुक्रस्य लाभान्वयमस्य च प्रवृत्तिं, गृह्णामि चैनमे-  
तस्मादुपायैदैवतोऽृतमेव लब्धं शुकराजमिति विनिश्चित्य तथाहृदयसू-  
तितधिक्षारयुक्तैरावर्जनवचोभिरवस्थानदानाय तं प्रवर्तितवानस्मि । सोऽपि  
मे प्रसक्षमनोबृत्तिरवस्थिति दत्त्वा संवृत्तायां रासभाश्रयोचितमौचित्यचि-

त्यमुपदर्शयद्युपकोणवर्तिनीं प्रस्तरपलालपिण्डतामाकृष्ण च स्थालीमाग्रहादा-  
सितान्निकया करम्बितेन यवनलकमहोदनेन तत्समयेन भृषेन चोषेन का-  
लिङ्गशक्लिकाशाकेन कृतगौरवमातिथ्यमकरोत् । दिनबुभुक्षितश्चाहं त-  
द्धि गोपालहालिकीयं भोज्यममृतमयाहारनिर्विशिष्टमिवोपभुज्य मृदुनि नव-  
कलमपलालतत्पे तेनोक्तः स्थितिमकार्षम् । पामरोऽपि तथैव स्वयमुपभुज्य  
मदासन्नविरचितान्यसंस्तरे सलीलमुपविष्टः शुक्रते कर्तुं पञ्चरकमारेभे ।  
मया हि लब्धावसरेण सानुबन्धमसावभिधातुमारब्धो यथा । भोः ! चातुर्धु-  
रिक ! कमभिनिवससि ग्रामम् ?, किमभिधानोऽसि ?, काऽसौ कथं च भवता  
शुको धृतः सङ्घृहीतश्च किमर्थ ?, किञ्च श्रीमतामुपकरणेनामुना किं करिष्यति  
भवान् ? । यदि न कुप्यसि कुलप्रधान ! ततो भणाम्युपकरणे महता प्रयच्छ  
मे शुकमिमं राज्ञो दर्शयामि । तेन च कृत्वा तवावश्यमनल्पं दापयामि प्रसादं  
कारयामि च भवन्तमखिलस्थापि मान्यमिति मद्वचो निशम्य पञ्चरकसृष्टौ  
निविष्टद्विष्टपश्यन्नेव मां पामरः प्रत्युवाच ।

श्रूयतामिहास्ति परतो धान्यसारनामा ग्रामः । तस्मिन्नधिवसति गोप-  
तिर्नाम कुडुम्बिकस्तस्याहमात्मज इव संवरको नाम हालिकः कलमशालिमल-  
नाय जनितमहावलोऽत्र क्षेत्रे वसामि । चारिग्रहणाय चाय नातिदूरमितोऽर्द्ध-  
विलूनशांलिमतः केदारस्य तीरं गतेन मया शालिकणिशस्योपरि निविष्टो दृष्टः  
शुकोऽयमालोक्य च सहर्षमहो साधु चिरादृष्टयमिति यष्टिकाग्रयोगिन्याया-  
सिकया परष्टुषपुटकोडात्तण्डुलविकर्षणासक्तिपरतन्त्रो झटित्यसौ संबृत्य  
स्वीकृतः । न चाव त्वयाऽनुबन्धो विधेयः । मम हि प्राणाधिकाऽस्ति कुलशील-  
सौरूप्यवती कान्ता । सा च संप्रत्यमितोपयाचितशतैः प्रथमगर्भेणान्तर्वत्नी  
जाता । गता चात्मनः कुलगृहे प्रसवितुमपरं मेखलिकानामग्रांमम् । तस्याः  
शुकामिषोत्पन्नदोहदायाः कृते सङ्घृहीतः शुकोऽयम् । अतो मे प्रेयसा कलत्वैव  
विभूतिमतः किमनेन तैलोक्यराज्यमपि तृणकल्पमेवैतत्तदलमनुप्रार्थनयेत्यभि-  
धाय निष्पाद्य च तं तृणलतामयं पञ्चरकं विधाय च तदन्तःप्रवेशेन सुस्थितं  
कीरमुत्पन्नतोषः कृतकृत्य इव शायनसन्निवेशेन स्थितवान् । तथा स्थिते  
च तस्मिन्दूतभूरिचिन्तोऽहमाः ! कसुपायमिदानीमास्त्रयामि किमन्यमर्थनो-  
परोधविशेषमुपदर्शयामि, किमितो हठादुल्लङ्घय च गृहामि आहोस्विदकथ-  
यज्ञेवास्य सुसस्यापहृत्य यामीत्यादि नितान्तमुत्ताम्यता चित्तेन चिन्तयन्

यावन्मुहूर्तं तिष्ठामि तावज्ज्ञगिन्येवाऽसौ शुकः साद्हासं विहस्य प्रस्तुतेनार्थेन  
युगलमार्यायाः पपाठ—

एकेन ग्रियमाणः पलायितोऽन्यस्य गोचरे पतितः ।

गतोऽन्यस्य मुखे किल यद्हमहो बलवती नियतिः ॥

अथवा—

जीवितविषयान्मृत्युं मृत्युमुखाज्ञीवितं च नियमेन ।

जनमानयति नयत्यपि विरमति न काप्यसौ नियतिः ॥

अथाऽसौ निशास्य परमेकहेलयैव तयोद्धर्षितरोमा पामरो विमुच्य  
महतीमाराटिमुत्थाय पलायितुमारब्धः । मा भैर्मा भैरित्युद्भूतहासेन च मया  
ग्रियमाणः साकुलमहो विमुच्च मां त्वमपि सत्वरभितो भ्रातरपरस्परं  
खाद्यसे न यावदेतेन पतिणा यतो न मया क्वचिदियन्तं कालमेते हसन्तो  
वदन्तश्च शकुनयो दृष्टाः । तदेष यास्यामि । चारभट्टस्तु तिष्ठतु भवानिति  
भथार्त्तिविधुरेण चेतसा प्रलपन्ननोच्य मदन्तिकादात्मानं पलायय गतवान् । अह-  
मप्यनुकूलवर्त्तिनो विधेरनुभावात्फलितप्रयोजनो ननु सिद्धमभिमतं साध्यमि-  
दानीं प्रत्यूष एवोत्थाय शुकसनाथो ब्रजामि मन्दिरभिति महता प्रहर्षेण तथा  
भाविततत्वस्य पत्रिणो विस्मयेन तेन च तस्य हास्यरसेन हालिकस्य विनोद-  
मानहृदयो निद्रापलभमानश्च किल तत्कालमेव जलपिण्ड्यामि तं शुकं ताव-  
त्तेनैव सानुरोधमाभाषितोऽस्मि भो महात्मन् ! अवधानमभ्यर्थ्यसे, ब्रवीमि  
किञ्चित्तावदितः पामरमहाग्रहाद्विच्युतोऽहमिदानीं पृच्छामि भवतोऽपि  
कीटशी प्रवृत्तिः । त्वं हि महात्मस्वरूपः, महात्मा हि प्रोच्यमानः गृणोति ?  
उपरूपमानः प्रवर्तते, तथाऽर्थमानो ददाति च । तदेतदुच्यसे भ्रातः ! अमुष्या-  
सारपरिकरस्य संसारस्य सारो धर्म एव । धर्मस्य च सारभूता प्राणिषु दया ।  
दयादानस्य च सारमार्तपरित्राणं नाम । तच्च सज्जनेषु सहजमेव विश्रान्तमासते ।  
तदेष प्रार्थ्यसे क्वचिदप्यस्तु तावद्विद्यग्रह एव । गरीयसी पीडा मा पुनः कस्यापि  
वृपतेर्पयिष्यसि । तेन च हृदि प्रतिकलितराजसेवापरिक्लेशभीरुतया निता-  
न्तमार्तोऽस्मि । यतः ।

क्रूरामात्यदृगर्चिषानलमुखी द्वाःस्थाग्रहक्षास्वनै-

रुत्केत्कारवती नियोगिरसनोतीवस्फुरत्कर्तिका ।

विभ्राणा च विशुष्कसेवकलसत्कङ्गालमौर्वीपति-

मेषा राक्षसपुत्रिकेव कमहो जीवन्तमुमुच्चति ॥

तत्वलु विमुक्त मां धीमन्नव मां वाचा च शुद्धोऽसि चेन्मा विघटय  
विहङ्गमकुदुम्बात् । मा दूरीकुरु निकुञ्जतरुकोऽरकुटीरवासात् । मा वियोजय  
यद्यच्छारामफलरसोपभोगात् । मा विश्लेषय विविधवनसरणिसञ्चारसौख्यात् ।  
मा समुत्सारय नभस्तलोत्पतनविलासविभवादनाथमार्तं पतत्रिमात्र-  
मित्युपरोधबन्धुरमभिधाय व्यरंसीत् । अनन्तरमुत्पन्नविकल्पोऽहं अहो !  
कोऽप्यसावित्थं प्रगल्भः शुकविशेष इति न जाने । किन्तु यथाऽहमुना  
स्वार्थमनुसन्धानेन सप्रबोधसंरम्भमभिहितस्तथाऽहमपि करोमि यदि हृदयं  
दयार्द्रं मनसा च प्रवृत्तिप्रश्नगम्भेण गिरां विस्तरेणोन्तरं कल्पयामि । ततो-  
ऽयमुक्तिप्रकारचतुरस्तथा कथञ्चिदालापच्चार्चा विपञ्चयिष्यति येन मे झगिति  
भविष्यत्येव मोक्षव्यस्तदस्तु स्वामिनः समर्पणीयोऽयमित्यादावेव सूत्रि-  
तं प्रयोजनमनाशयेन यत्किञ्चिदुक्त्वा गृहीत्वा च याम्येनमन्वयादिस्वरूप-  
मेतस्य स्वामिनैव इच्छयमानमवगमिष्यामीति संप्रधार्य तथा प्रत्युत्तरा-  
भासमात्रकेण तमनुवर्त्य तृष्णीमतिष्ठम् । अथ तथैव मे जाग्रत एव शुक-  
वचोऽवत्रासस्तलिताच्छलयितुं हालिकानुषष्टलग्ना प्रकीर्णतिमिरकेशा पिशा-  
चीव गता सा नाम यामिनी । प्रविष्टश्च कर्णयोर्निंशोपान्तमुक्तस्य चरितुमायात-  
वतो द्विपीकदम्बकस्य कण्ठावलम्बितो नाम नवग्रहीभूतः शुकोऽयमादाय  
गम्यतामित्यद्वषोपदेश इव कण्ठक्षाष्ठघण्टावलीनानारवः । तमाकर्ण्य नन्वसा-  
वेव समयः प्रयातुमिति प्रतोषसत्वरमुत्थाय गृहीत्वा च तं शुकं निर्गतोऽस्मि  
तस्मादागतश्च सकलेनाहा तदेव नगरम् । नगरप्रवेशो च मदन्वेषणविमूढस्य झटि-  
त्युद्भूतदर्शनप्रहर्षेणागत्य मिलितस्य परिजनस्य हस्ते समर्प्य पञ्चरकमाख्यात-  
वृत्तान्तः सद्यनि प्राविशम् । तत्र च स्वामिनो दर्शयितुमाश्र्यकरं शकुन्त-  
मुत्सुकोऽहमन्यस्मिन्मणिफलकपञ्चरे कृत्वा तमतिवाद्य तां निशामायातवान् ।  
अवासोऽस्मि चाद्य न खल्विदमीदृशं विहङ्गरत्नमवनिमण्डलाभरणस्य राज्ञो  
निधानीकृतं शोभते इति भवनमगच्छन्नेवात्र तमादाय समागतसत्तदेष बहिरा-  
नीतो दारकस्य करे तिष्ठतीति विज्ञसे देवस्य मनः प्रमाणमित्युक्त्वा व्यर-  
मत् । राजा च सविस्मयोत्सेकमुत्सुकेन मनसा ननु त्वरितमानीयतां,  
दृश्यतामसौ शकुन्त इत्युक्तवान् । उक्ते च भूभृता कौतुकतरङ्गितं मनः  
पभोराकलव्य वसन्तशीलः स्वयमुत्थाय जवादानीतमग्रतो रत्नपञ्चरमधिष्ठितं  
शुकमसुखत् । अथाऽसौ सरभसमुद्भमितकन्धरः प्रसन्नया दृशा निरूप्य

देव ! हरनयनहुताशनशिखाभिराघातेन कुसुमधन्वना समुज्ज्वलं रूपम्-  
हन्याभिशारणवाच्यताविषणेन शतमन्युना शिथिलिं विलासमुरगतल्पाधा-  
रवारिणि पयोनिधौ शथनसुखव्यसनलङ्घितेन च मुरारिणा निरस्तं व्यापारम्-  
पौरुषया गत्या गृहीतमिवाधिष्ठितस्य ते किमङ्ग ! किल स्तौमि । तद्वत् । कि-  
मत्रोपश्लोकनक्षेत्रेन । किन्तु किमप्युच्यसे न चेत्कुप्यसीति भूमीन्द्रमवादीत् ।

वृत्तिः संप्रति कार्यणी च किमपि त्यगप्रवीरे दृढं

विश्रान्ता त्वयि नाथ येन भवता ब्रह्माण्डनामा घटः ।

सद्यः सङ्कुणरत्नराशिभिरसौ भृत्वा निधानीकृतः

काऽन्यत्रोपरि विस्फुरत्यनिभृतं ज्योतिःप्रतापस्तव ॥

राजा तु सविस्मयस्मेरमारोप्य समीपवतामाननेषु नलिनदलविशालां  
दशं अहो ! पश्यत वर्णनार्थैकगर्भि भणितभङ्गैदग्ध्यप्रागलभ्यमस्येति  
निभृतमभिधाय तं शुकं शकुन्तपुङ्गवमवोचत् । हंहो ! विहङ्गमप्रवर ! प्रथय कः  
किल भवान्, कतमजातिरसि ? । कथं च वस्तुविवेचनावच्छिन्ने चेतसि वर्ण-  
शून्याविस्पष्टशब्दमात्रोच्चारकारिण्यस्मिन्विहङ्गमन्वे तवाऽयमीद्विघोऽवगमः  
समग्रस्य भारतीपरिस्यन्दस्य तावन्न च स्वजातिलक्षणां शिखामावहतः स्वरू-  
पमेवाश्र्यकारि, पुनरियमपरा च प्रस्तुतोपश्लोकनालापवैदग्धी । कथं नु तव तादृ-  
शि निस्सन्धिरन्धोदरे प्रवेशो निर्गमश्च चैत्ये किमर्थमधिविष्टोऽसि ! । तद्वतेन  
च भवता किमित्येतदापठितम् ? । कथं च पलायितो वसन्तशीलादशक्यव-  
न्धनश्छलितो हालिकेनेत्यादि पृष्ठो नरेश्वरेण सोऽब्रवीत् । देव ! किल येन चेतसा  
देवः पृच्छति न स कश्चित्तवेह महाहिंदुर्गमायां सद्यगिरितटान्तर्वतिन्यामजन-  
प्रचारदारुणायामरण्यभुवि पुराणस्य न्यग्रोधविशपिनः कोटरे वसन्त्यामुद्भूतप्र-  
भूतापन्नसंपत्तया ( सन्त्वया ? ) प्रसवनिर्विण्णायां शुकपतत्रिण्णां पश्चिमे वयसि  
संभूतवान् । पिञ्छोऽद्वेदकाले च शुकान्वयविरोधिनी न जाने कुतोऽपि हेतोर्झगिति  
परमुद्गता शिखेयम् । इमामुदीक्ष्य शिरस्युद्धिव्यमानां विलक्षणतया स्वरूपस्य  
परिहृतोऽहमस्वयाऽपि शकुन्तकुद्भेन च पुराकृतैः कर्मभिरनुभावितश्च भूयांसं  
क्लेशमिति तत्रैव विषिने वसन्ती स्त्रीचकार कृपावशेन मां शारदी नाम  
वनदेवता । तया च प्रतिदिनमनुपाल्यमानोऽहमुद्भूतपक्षतया समर्थभूतश्चलि-  
तुम् । इयं च शिखा दिवसैर्यथा समुच्छ्रयमापद्यते तथा क्रमेण तादृक्तैतन्यमु-  
मीलितं येन स्वयमाविर्भूतप्रबोधः समस्तवस्तुतत्वोपनिषदेषु सर्वेषु शास्त्रेषु

विविधाशुकाव्यप्रकल्पनासु पुराणकथोत्कीर्तनादिषु वैदग्ध्यमधुरासु च विभ्र-  
मालापगोष्ठेषु मनुष्यशेषमुष्यङ्कतया परमं प्रागलभ्यमासादित्वानस्मि । प्राप्तप्र-  
माणं च मां शारदी वत्स विहर स्वेच्छया मद्वचःप्रभावादगम्येषु विषयेषु प्रचा-  
रसामर्थ्यमन्वसन्धिषु स्थानेषु च प्रवेशाशक्तिरखण्डिता भवतो भविष्यतीति  
वरं दत्ता कृत्वा च चित्रशिख इति सुलिलितं नाम स्वतन्त्रचारेण विमुच्य नि-  
वृत्ता बभूव । अथ ततःप्रभृत्यनया विलक्षणया मूर्त्या द्वेषीव दृष्टमात्रोऽपि  
प्रहारास्पदीभूतः शुकानामलभवत्वजातिसङ्गतिरेकाको सर्वतो बनान्तरेषु वृक्षा-  
न्तरेषु कोटरान्तरेषु च विचरन्नियन्तं कालमतिष्ठम् । सत्यप्येवमेतावति  
सकलतत्वनिर्णयोन्मेषशालिनि विवेके न खलु क्षणमपि सजानित्वादुज्जित्वं  
पारयामि शुकानां सङ्गमं दर्शनमास्पदं चेति प्रातरेवाद्य प्रत्यग्रशारत्समयस-  
म्मदोल्लसितचेतसां क्वापि गगने गन्तुमारब्धवतां शुकविहङ्गमानां पृष्ठलग्नस्तां  
तावतीं भूमिमायातवानस्मि । तत्र च कथञ्चन मुन्निवेशेन पश्चाद्विलितनेत्रतया  
झटिति दृष्टोऽहं तैरतिघनया कुधा प्रधावितैरुच्चण्डचञ्चुपुटकोटिपातमाहन्य-  
मानस्त्रासेन सहसा पलाय्य तस्मिन् सन्धिरन्धोदरेऽपि चैत्यप्रवेशातरलितस्तेन  
शारदीवचःप्रभावेण सङ्गान्तवानस्मि । तथा समुपस्थितापद्वशादुत्पन्नमनोव्यथः  
विभावयन्नात्मन्यमुं समग्रगुणाविर्भावजनकं शिखोन्मेषमिमं श्लोकमपठम् ।

गतेषु च तदन्तः प्रवेष्टुमशक्तेषु यथागतं तेषु यथाऽहसुत्रासितोऽपि  
तदर्शनविद्योगजं दुःखमसहमानो ननु कियद्दूरे ते किल वर्तन्त इति विलोक-  
नाय निर्गत्य तस्यैव शिखरमास्त्वोऽस्मि । अदृष्टशुकावलिश्च हा क पुनस्तां  
स्वजातिमालोकयिष्यामीत्यनया तिरस्कृतविवेकश्चिन्तया मूले विमलमणिपीठ-  
कुटिमतलैकसङ्गान्तमालोक्य निजं प्रतिविम्बमये मज्जानिरपरः कोऽप्यसावत्र  
शुक इति भ्रान्त्या झगिति कृतज्ञम्पमवतीर्य तदनुगामी भ्रमन्नमुना ग्रियमाणः  
पलायितवान् । अनुपृष्ठलग्नेन च खेदमानोदितवृभुक्षितः क्षेत्रं शालेयमासाद्य  
क्षुशान्वितेन चक्षुषा चेतसा च विधुरीभूतश्चरन्नधिप्राप्तो महतीं पामरकत्रहा-  
पदं, प्रवेशितश्चात्र वार्त्ताभिरेव शूयमाणस्य मध्ये पञ्चरकस्य, दैवेन पामरा-  
कृतेः कृतान्तदूतादाकृष्य त्वत्समीपमानीतः । इदानींसुदीक्ष्य दूरादनन्यतुल्या-  
कृति भवन्तमये स एष मानवः स्वामी यः किल सौराज्यरञ्जितेन शारदीप्रसुखेण  
वनदेवताजनेन प्रतिदिवसमाशीर्वाद्यमानो मया श्रुत इति प्रमोदरसमिश्रितं  
भवदर्शनामृतमवाप्य स्वस्थतेयमेवं शारीरकस्य । तन्मे स्वामिन्नसम्मेशपरि-

पादिघटनापटीयानेष परिणामः कर्मणां, यतः सुदूरमम्बरपथप्रचारिणः पवन-  
तरलितनिजाङ्गपिच्छशिखरेऽपि विस्फुरति । बाढमविश्रम्भशीलाः पक्षिणः  
कथमुपगच्छन्ति गोचरं भूधरकरग्रहाणाम् । तदङ्ग ! कर्मस्वामिनाध्यासिते  
अस्मिन् संसारनगरे नियतमात्मानमेव प्रस्वलितस्य मनसोऽनुशासकमपहाय न  
खलु कोऽपि केनाऽपि बध्यते । तथा हि—

आत्मा शुभाशुभमयं धनमेष हृत्वा  
योन्यन्तरेष्वपि निविश्य तिरोदधातु ।  
अन्विष्य नूनमचिरादनुमार्गलग्ने—  
राबध्यतेऽत सुखदुःखशतैस्तथाऽपि ॥

किन्वेतदेव मे किमप्याविर्बभूव शुभकृतं कर्म येन स्वामिनशेषनरलोक-  
तिलको विवेकिनामग्रणीरालोकितो भवानिति प्रगल्भभणितिभङ्गीमनुत्तरा-  
मभिधाय तृष्णीमभूत् ।

राजाप्यहो ! सायु साध्वद्वृतं पक्षिरत्नमासादितमित्यत्यन्तमेव प्रहृष्य  
भोः पतन्त्रिणां पुङ्गव ! कस्य मनस्यैवं न संवसति यत्किल शकुन्तजन्म नाम  
सावमानसङ्गमो विप्रयोगः स्वजातेरिच्छासंचरणरतिहरेयमवस्थितिः पञ्चरस्य,  
स्वभिलाषप्रवर्तनोच्छेदकं चेदमपरैः प्रदानमाहारादेः प्रकामं क्लेशायत्येव चेतसि,  
किन्तु नापरपतन्त्रितुल्यस्तादशो भवान् । भवतो हि दुष्कृतेन कर्मणा जन्मैव  
केवलमिह विहङ्गजातावभूत् । अनेन पुनः सकलसंस्कारवता चैतन्येन किमु-  
च्यते भनुष्याणां मरुतामपि शेषुषीमतिक्रामसि । तत्किमेवं धीमनुत्तम्यसि ।  
मा विषीद, पूरयिष्यामि यथाऽवसरमवश्यं भवतो वाञ्छितं सुखम् । असा-  
वपि विडालादिव्यपायपरिहारार्थमित्यमेवाऽस्तु निवासः । पञ्चरके वसतश्च  
तवाऽत्र कालेन भविष्यत्यस्मदीयाऽपि संगतिरित्यादिभिरनेकधा प्रबोध्य तं  
चित्रशिखं तत्रैव सुस्थितस्वान्तमकरोत् । समर्पयामास च वसन्तशीलस्य ।  
भो वनपालपुङ्गव ! त्वयैव प्रतिदिनमुश्यानमणिमण्डपस्थो यथोचिताहारपाना-  
दिभिरसौ पालनीयः । सरसगोष्ठीप्रसङ्गेषु चाऽस्माकमनुज्ञितासन्नवृत्तिश्चित्र-  
शिखो विधेय इति यावद् वसन्तशीलमादिशशास्ते तावज्ञगित्युदयास्तभू-  
तोरन्तरालभूमेराधाटकल्पनाचिह्नमिव रविषिम्बमम्बरस्य मध्ये सम्यग्भूतमिति  
प्रतीतिहुङ्कारमिव मुश्कुदश्चितेन ध्वनिना ननाद मध्याहुसमयशांसी शङ्खः ।

तमाकर्ण्य यथोपस्थितं पालयितुमवसरमुचितवेदी परमणारितोषिक-

प्रदानेन सन्मान्य वसन्तशीलं तेन च हस्तीकृतरत्नपञ्चरकं चित्रशिखं विसूज्य विसर्जिताशेषनरपाललोकः स्नानादिकर्म पौर्वाह्निकं कर्तुमुदस्थादास्थानसिंहासनान्नप्रतिः ।

अथोत्थिते तस्मिन्नवनीश्वरे युगपदहंप्रथमिकाक्षेपेण प्रणम्य निर्गच्छतो नरेन्द्रसन्दोहस्य महीयसा गात्रसङ्घटेन हठादन्योन्यमिलितमुकुटमकरीतटोच्छलितैरनेकशो मणिभिः सरत्नोद्गारो वेलाप्रसर इव सागरस्य, विस्तरशेखरोद्धीयमानमधुकरस्तैः इयमलो हलधराकृष्यमाणः प्रवाह इव यमुनाजलस्य, त्रुटित्वारदण्डाग्रपातिभिर्मुक्ताफलैरुन्मुक्तजलविन्दुशिरःप्रचार इव स्वात्यम्भोदपटलस्य, प्रसर्पतो विलासिनीकदम्बकस्य कणत्किङ्गुणीचक्रवालकलकलैरुत्थितजनारवः पुरक्षोभ इवानङ्गनगरस्य, प्रधावतो निरन्तरमासनदानाधिकारिणो वर्गस्य विपुलभुजलतोत्क्षसवृत्तवेत्रासनैरुदस्तशैलः संरम्भ इव सेतुबन्धस्य, बहुशो मणिस्तम्भेषु सम्मर्दवशादास्फालता विलासिनीजनेन प्रतिबिम्बभावादनृतिथाया मण्डपश्रियो दीयमानसभालिङ्गनविद्रोष इव, समन्तादन्तरपर्सर्पतां सेवकानामुपरितले च मणिपटसंचारिभिः प्रतिबिम्बैर्जगत्रयमपि सेवाप्रतिष्ठमिवाचक्षाणः, क्षरता भ्रश्यदवतंसमञ्जरीरजःपूरेण पांसुलीक्रियमाणमणिभूमिरुल्लसिता प्रेष्टदख्तिलनेपथ्यपटपल्लवसमीरणेन समुत्थाय्यमानारात्रकवती शिरःसिन्दूरपांसुभूलता मन्त्रिचोलाश्वलसमाजेन भज्यमानरङ्गावलिः, विलसता स्वलदारनारीकरचमरदण्डपातेन विघ्न्यमानस्फटिकवेदिकोपकोणमाणिक्यभङ्गिः, सभामण्डपादतिनिकुरुम्बतरेण निस्सरत्सु लोकेषु ब्रह्माण्डपुरपिधानमिव विघटितं, पातालमुखमिव मुकुलीभूतं, सृष्टिशालाद्वारमिवोद्धाटितं, त्रिभुवनोदरमिव स्फुटितं, दिग्भन्तिफलकमिवापनीतमिति बहिस्तिष्ठता जनेन पदे पदे सन्दिद्यमानो गृह्यमाणः स्वयं कुर्वता चित्तेन प्रेक्षकाणां प्रतीहाररक्षास्तबकितेन च बन्दितेनोदीर्यमाणजयजयालापकोलाहलकलापेन संभूतो बभूव भूयसा विस्तरेण महानास्थानसंक्षेपेभः ।

निर्गत्य च नरपतिरास्थानमण्डपादस्वपिण्डतावसरवृत्तिरनुत्सुकेन मनसा क्रमशः स्नानादिसमस्तमुचितोपरुदग्रक्रियाविभूतिभिरभ्यवहरणमर्यादमवद्यकरणीयं व्यापारमकार्षीत् । ततश्च—

निर्वर्त्याख्तिलमस्वलत्परिकरं तत्कर्म पौर्वाह्निकं  
लीलातल्पतले स्थितः परिगतो गोष्ठीसुहङ्गिर्जनैः ।

प्रस्तावोपनतं शुकान्वयमणिं तं शास्त्रजैः शीलयन्  
 सूक्तैश्चित्रशिखं सुखेन गमयाञ्चके कृती वासरम् ॥  
 मनुजपतिरथैवं सुस्थितस्वान्तवृत्ति-  
 विविधसुखसमाजं सेवमानो दिनानि ।  
 नयति कृतविनोदः पत्रिणा तेन शश्व-  
 ज्ययति वचसि वश्या यस्य सारस्वतश्रीः ॥  
 इति कायस्थकविसोइलविनिर्भितायामुदयसुन्दरीकथायां  
 शुकलाभो नाम सारस्वतपदाहो  
 द्वितीयोच्छासकः ।

### तृतीयोच्छासः ।

एवं च यथासमयमनुभूयमानविविधविभ्रमोपभोगादिसुखसम्बद्धमेण  
 कालमतिवाहयन्नेकदा विलासमणिभवनवातायनस्थः परिगतः समन्तादर-  
 विन्दकर्णिकाकोश इव केसरैः, आभरणनायक इव पर्यन्तरत्नैः, इन्दुरिव  
 तारकैरवनिपालपुत्रैः कविभिः प्रसादचिन्तकजनैश्च लीलयावतिष्ठमानः पुरः पञ्च-  
 रोदरसरिकासनोपविष्टमास्पदं प्रणयस्य विविधरसमहिष्टगोटीविनोदसहचरं  
 सम्भाव्य तरलितारविन्दसोदरया हशा तं शकुन्तकुलभूषणेन्द्रनीलं चित्रशिख-  
 मुवाच । सखे ! स्वमतिगुणगरिमप्राभारनमितवृहस्पतिप्रज्ञेन नियतमेवाऽर्येण  
 मन्त्रिणा विभूतिवर्द्धनेन मतिकरेणुकवलिताङ्गुरो निरुत्थानीभूतः परिपन्थिनां  
 वंशाः, प्रभूतगुणसूत्रितमिच्छया वर्तते भूपालवृन्दं, नयनपथप्रवर्तितमविसंष्टुलं  
 वहति वसुमतीचक्रं, उपक्रान्तमन्त्रावकृष्टा वशीभूता लक्ष्मीः, राजधर्मपरिपा-  
 लितया तथा निराकुलीभूतं च मे राज्यम् । एवं च निर्वृत्ताविलविधेयार्थ-  
 सुस्थितया कोशान्तः प्रविश्य तिष्ठति कृपाणे रणकेलिदुःस्थितेवास्मिन्मुजदण्डे  
 कथय कमङ्ग ! किल व्यापारमुपशीलयामि, कैर्वा विनोदविभ्रमैरतिवाहयामि  
 दिवसान्, कतमं च व्यासङ्गमनुगम्य हृदयमनुकूलयामीति पृष्ठो नृपेण  
 चित्रशिखः स्वामिनोऽनुवर्तयन्नाशयं जगाद् ।

देव ! अत्र मनुष्यजन्मनि कल्याणवतामखिलसुखोपभोग एव पर्यव-  
 सायो व्यापारः, तदास्पदं च घटयन्ती हृदयवाञ्छितमसौ राज्यलक्ष्मीरूपलम-  
 स्याश्च सप्तर्णवतरङ्गमालाभरणेयमुर्वी ।

हेतुरप्यमुष्याः स्फुरितनिशितासिकणिशनिर्मितनरुण्डताण्डवोऽुमरस-  
मीकच्छेदः प्रदेविषंशस्य । तदेतत्क न कृतं देवेन । भूवलयमधुपटले राज्य-  
सुखरसाय कृत एवायमुच्छेदः क्षुद्राणाम्, अपनीता हि विलसदसिद्धदलित-  
वीरकवचकालायसोऽस्तिविपुलविस्फुलिङ्गशिखिस्वेदेन भुजयोरुद्धटाः कदन-  
केलिकण्डूतयः, क्षुद्रप्रमुखविष्विण्डते भदन्तमुसलैरुन्मूलितविरोधिषंशाङ्कौरेविच  
आदिताः सङ्गमभूमयः, निशितनिश्चिंशधारोत्तारितारिशिरःशङ्कवलयैः प्रसा-  
दिता वीरलक्ष्मीः, असिद्धपीडितैरहितकुलैरुद्धासिता वसुमती, वैघव्यविभु-  
रितारिसीमन्तिनीनेत्रसलिलधाराभिः खेलितो मधूत्सवः, विषाटितविषक्ष-  
वंशादाकृष्य यशोमुक्ताफलमाभरणीकृतं विभुवनश्रियः । तत्किल किम-  
त्रोच्यते ।

कुर्वन्नुद्धतमेकदैव तरणिस्तोमं प्रतापक्रमैः  
शङ्कुलीनयनाश्रुभिर्विरचयन्ससार्णवैकाप्तवम् ।  
वृत्यत्येष घनारवेण यशसा मुक्ताद्वाहासः समि-  
त्संहारेषु तवासिरत्र वृशिरःस्नग्भूषणो भैरवः ॥

अपि च—

देव क्षत्रियपुङ्गव ! प्रहरतः सङ्गेष्वसङ्ग्यं मद-  
प्रस्यन्दप्रसरान्धसिन्धुरशिरःस्कन्धं कृपाणस्य ते ।  
धारासङ्गतमौक्तिकद्युतिपरीवेषच्छलादन्तिके  
दत्तः काण्डपटो झटित्यभिसृतारातिश्रियः सङ्गमे ॥

त्वदभिभयपलायनादरण्येषु शृणु श्रीमतामीशा ! शान्तवीमवस्थाम्  
तथाहि ।

वर्षास्वद्य कुटीकृतेऽयमुचिते देवि ! प्रदेशो मया  
नास्मिन्नेति वनापगाभर इति ब्रूते तवारिः प्रियाम् ।  
यावत्तावदरण्यवासविषयावस्थेग्रदुःखसृशः  
सा तस्याः स्वदीक्षणाश्रुपयसामुन्मथ्य नीताऽऽभूवैः ॥

किं बहुना—

स्वामिन्नवेक्ष्य निखिलप्रतिपक्षमूभृ-  
दुन्मूलनैकविषमानलमुद्यतं त्वाम् ।  
वंशो नतः सपदि सर्वनरेश्वराणां  
तेनाङ्गसन्धिषु न स क्षचनापि भग्नः ॥

तदेवं ।

क्षमापारः ।

सर्वतः पुनरेव हस्तस्पसरोजभूजमपप्रवेषु निष्पथमानानेहसुरसहस्रस-  
ग्रामरामसरः कूपकापिकागविमतिष्ठाव्यजलमेषु अनवरतमहाभज्ञेषु (झूय॑?) प्रोण-  
भनेषु विप्रपरिगृह्णमाणभूमिदानोदकप्रहेषु सुकविकाव्यार्थभावनाप्रतोषपूजमसु  
शरणसमागताभयप्रदानकरणेषु प्रणयपरिणाढ्बन्धुवर्गालिङ्गेषु तुरगकरिवाहन-  
विलासकलित्कुशलतोपलालनेषु सकलार्थिकृतार्थीकरणकर्मसु च व्याप्रिय-  
माणः सततं विनोदयन्नेव हृदयमास्ते भुजस्तम्भो देवस्य ।

किन्त्वेकमस्ति ।

निर्वैरिणि क्षितितले रणदुःस्थितानामुर्वीमुजां भुजविनोदमहोत्सवाय ।

स्यादेष रोषवलितेषु वराहकेषु कोदण्डकेलिसुभगो मृगयाप्रसङ्गः ॥

अन्नान्तरे च कोऽपि मृगयाकौलेयकुटीरवर्ती पापर्दिक्युवा सह  
केनापि किमपि जल्पन्निमं श्लोकमपठत् ।

कुम्भैरुच्चतरस्तनी करटिनां नेत्रैर्घृणाणां लस-

हृक्षपाता घनकुन्तलप्रणयिनी बहृच्छदैः केकिनाम् ।

दंष्ट्राकान्तिकदम्बैरपि कृतकी(वी?)डाश्रि(स्मि?)ता पोत्रिणां

नाघन्यैरनुसेव्यते मृगवनश्रीरथ रूपोङ्गुरा ॥

राजाऽप्येतन्निशास्य रभसेनाधिरूढः साधु भोश्चित्रशिख ! साधु स्मृतं  
समर्थितं चैतदमुना श्लोकार्थेन प्रवर्त्तितश्चाहमस्मिन्नेव समये पापर्दिक्स्य श्लोक-  
पाठेभियं प्रवर्त्तयन्तीभिर्मृगयाधिदेवताभिस्तदधैव क्रियते मृगवनगमनाय साम-  
ग्रीति प्रतीहारमुखेन प्रगुणीकर्तुमुच्चितपाशवागुरासारमेयाद्युपकरणानि मृगया-  
परिवारमादिदेश । स्वयं तु यथाक्षमोपसेव्यमानप्रस्तुतविधेयलीलादिभिस्तामेव  
सवासरदोषामतिवाहरजनीमुख्यय प्रातरभ्यर्थ्य निखिलनित्योपहारपरिकरो-  
पचारप्रपञ्चैर्भगवन्तमिन्दुमौलिमुचितं च वेषमादाय पर्याणनिहितनवमणि-  
मरीचिमण्डललालोकसमेतं तुरङ्गमास्तण्डल इव कुलिशकिरणचक्रसङ्कान्तिदीप्र-  
मुद्दैःश्रवसमधिरूढः पार्वतश्चदुलखुरपुटविपादितविध(?)तदेषु वाजिषु समारूढै-  
रूपगतः समरलीलादिव्यापारसहचरेण मन्त्रिसूनुना विजयवर्द्धनेनाधिष्ठितैः  
प्रणयिभिरवनीश्वरकुमारैः पुरःप्रसर्पदासेटखेलकपदातिपरिवारो मृगयावन-  
पालदर्शितेनाध्वना तदभिसूखसुद्वलत् ।

क्षणात्प्रवर्त्तितुरगवेगः ससंतीन(?) रस्तैरनेकशङ्कुनिकुलकूजितैरक्षि-

रलनगनिस्ते(श्री?) रप्रवाहक्षात्कारेसनिलधारोद्धर(त्कीच?) करवैरापूर्णगम्भी ऊसु-  
ममथुमदारणितष्टुचरणचक्षुरैरुन्मीलितयनकाकमण्डलीकौलाहलमङ्गुलमि-  
व कोलेषुज्ञापयन्तीं, सञ्चरत्पतझनखविकीर्णकुसुमकिञ्चल्कपूरैरनल्परजोवृष्टिभी  
षणमिव चित्रकेषु सूचयन्तीं, वहङ्गिरिनिर्झरतरङ्गनाडितशिलातटोच्छलितजल-  
बिन्दुसन्दोहैरकालकरकोपलासारहुरितमिव सैरभेषु सूचयन्तीं, अनिलतरलित-  
लतावनप्रसूनपतनैनेशत्रपातारिष्टमिव मृगेषु दर्शयन्तीं, तरुशिखरशाखान्तरो-  
द्धीयमानवानरभरवृट्टितनागचम्पककुसुमपरित्रंशैरहुतोल्कानिपातव्यापदमिव  
शार्दूलशशकसंवरादिसकलसच्चेषु संवेदयन्तीं, अनेकतरलताहुरविराजितां  
मृगयाटवीमवाप ।

अवाप्य च तदुत्सङ्ग एव त्वरितमविरतं च पापद्विकैरावेद्यमानकरणीयः  
समुचितारम्भाय तत्रोचितानादिदेश । क्षणाच्च तैः परितः प्रसारितोदग्रवाणुरा-  
वलयमन्तरान्तरनिवेशिताश्ववारमवहितघनुर्द्वरावरुद्धमार्गं प्रगुणितसारमेयं य-  
थास्थानमुपस्थापितमहोक्षं निक्षिपदीपमृगकदम्बकं काननमावृत्य, रूपाविष्कर-  
णकृते सरभसमुल्लसितः, श्वापदविलोकनार्थमिव प्रविष्टः कन्दरदीषु, आनातो  
गहरेषु, प्रधावितः पल्वलतटेषु, गतो निर्झरतरङ्गिणेषु, समन्तादुद्धीनजीवमि  
(वैरि?)व सहनिवासभूद्वृहैरुज्ज्यमानपाश्वोविहङ्गमैः, इग्निति पलाष्य घनतृणस्त-  
म्भान्तरनिलीनैः कर्णपुटावरणविवरविन्यस्तवीक्षणं शशकैः, तत्समयगृहीतसु-  
क्तार्द्वलत्कवलद्भैरभितो विकीर्यमाणतरललोचनं कुरङ्गः, सद्योनिर्दलितव-  
ल्मीकमृत्पिण्डपिहितविषाणकोटिभिस्तिर्यग्वलितकन्धरं सैरभैः, सपदि सक-  
सेरभूतलाकर्षितवलितवदनाग्रविस्फुरत्पोत्रप्रत्रैसुहुरुद्धुष्टुष्टुरुत्कारमृदुरवं वरा-  
हैः, मुखार्द्वनिहितसल्लुकीप्रवालवलयितकरैरंसदेशपातितकर्णतालैरपाङ्गमिलित-  
नेत्रतारकमिभानां यूथपतिभिः, सुदूरमुच्चलितपुच्छच्छटास्फाटितमहीतदैर्विद्य-  
टमानस्त्रक्षुपटप्रकटितोरुदशनं शारूलैः, ससंभ्रमं विभाव्यमानो मृगयाकोला-  
हलः सहसैव समुज्ज्वलशिशूनि विघटितयूथबन्धविधुराणि श्वापदकुलान्या-  
कुलयाक्षकार ।

यत्र—

वामं कुम्भतेटेऽग्रपादमपरं सङ्कोचयित्वाचतं

शून्याधारसुरस्तदीमपि तिरश्चीनां दधानो हरिः ।

सीवज्ञं च मि(वलि?)तो मुखेन विलिहन् सासृक्षणेसुङ्कणी-  
निर्भुक्तं भविदारणो मृगवनव्याकूतमालोकते ॥

ततश्च लुभकारब्धमधुरगीतरसाहियमाणहरिणः पुरःप्रदर्शितोक्षनिश्चा-  
सानीयमानशास्वरो दीपहरिणीविलोचनाकृष्णमाणकृष्णसारः समुच्छ्रुतरूपद-  
र्शनोन्मुच्यमानसारमेयसंहतिरन्तःप्रतिष्ठशाशकवीच्छ(क्ष?)कजनावेष्ट्यमानक-  
ण्ठी(रवः)त(र)लसुरसनाकरालकौलेयकारभ्यमाणपोवियूथपः प्रसरदश्ववारम-  
ण्डलीपिण्डमानश्वापदण्णः प्रगुणितशरापातधावितघनुर्धरनिरुद्ध्यमाननिश्च-  
सन्महिषयूथः सर्वथाऽप्यश्रुतपूर्वोवनदेवताभिरदृष्टपूर्वःश्वापदरैननुभूतपूर्वोवनेन  
वभूव महानदृतसमारम्भो मृगयासंरम्भः ।

अश्रान्तरे—

चापेनिवेशितशारं पुरतो नृपेन्द्रमालोक्य सृक्षविवरेषु वराहकानाम् ।

दंष्ट्रामिषेण दृढपात(पत्रिः)निपातभीतान्यस्थीनि निष्ठामितुमाकुलमारभन्त॥

अपि च—

शशकस्य क्षणं मूर्द्धिं लग्नं काण्डमशोभत ।

तत्कालरिष्टसंभूतं विषाणमिव मृत्यवे ॥

अन्यच—

उड्डीयमानः सहसैव दूराञ्चिकोटितीव्रेण शिलीमुखेन ।

विद्धोऽन्तरालप्रणयी मयूरो मुहूर्तमन्वासुरतां प्रपेदे ॥

अपरं च ।

शाखामृगेण चपलग्रूपत्रिपसिष्ठमन्तेऽपि तत्सहजमाविरकारि शीलम् ।

यः कीलितोऽपि विशिखेन क्षगित्यगच्छदुर्वीरुहाद्बुवमथास्य गुहां यमस्य ॥

किञ्च—

विमुच्य नादं निशितेषुविद्धो राजा मृगाणां पतितस्तथा वा(थैव?) ।

दिक्षु प्रतिष्वानमिषादभूवक्षकालगर्जांडमराद्बुतानि ॥

सर्वतथ—

महिषाः काननस्याधिदेव्या इव निवेदिताः ।

पेतुः क्षतास्वधास्वथ(रोत?) रक्तपुष्पावमालिताः ॥

अथैकमनुबन्धता पापद्विष्टरेण प्रथमरवपलायितैः कैश्चिहिगन्तमा-  
त्रितैर्ज्याधातयोषोन्मिषितकर्णैः कैश्चिद्वनान्तरमुपगतैरुडीयमानघनवाणवीक्षण-  
शङ्कौतैः कैश्चिद्विरुद्धिगर्भमभिलीनैर्दूरशारशिथिलघातसंवेदितैः कैश्चन गह-  
रान्तस्तिरोमूर्तैरन्यैश्च बहुविषयप्रहारापहृतजीवितैः पतितमृगसम्बरवराहादि-  
रूपैः कैश्चित्सारमेयकुलैरालुप्यमानैः पापद्वैकैरुक्तिक्षसमानैः प्रसादेन दीयमानै-

रौचित्येन च प्रस्थाप्यमानैः श्वापदगौर्विरलतां गते मृगवने गगनशिरोऽधिरु-  
दभालोक्य चण्डरोचिष्मुचितमवसरे विजयवर्धनः सविनयमुवाच—“देव !  
कृतमतिकुतूहलेन वृत्तोऽयमवसरः पापद्वेः यदेते समुच्छिष्मसकलसत्यं कानन-  
मवेत्य वामकरकलितलम्बमानवाणासना निवर्त्तन्ते धनुर्धरा, बलाद्रयनियन्त्रण-  
स्तिमितवरवाजिनो मिलन्त्यन्योऽन्यमश्ववाराः, हेलानिवेशितदृष्ट्यः शून्यमव-  
लोकयन्ति दिग्बीक्षजनाः, अहम्भूमिकया सश्वसनेन तरलितललदलधुजिह्व-  
लता निरुत्साहसौम्यमाकारं वहन्ति च श्वानः, किञ्च तेजसा सघर्मा देवस्य  
भगवानुष्णकिरणोऽपि गगनगर्भमागत्य तीव्रशरशिखरखण्डितमृगामिषस्य  
पाकार्थमग्निमिव प्रगुणयनुदग्रदाहमातपं चकार ।

तथाहि—

पूत्कारेण तरङ्गितं पदत्लैरुद्धर्त्तमुत्प्रेरितं ॥

जङ्घोरुक्रमैर्द्धिभागितमुरोभित्या च वारि क्रमात् ।

घर्मात्तः परिशीलयन्नधिविशत्येष स्ववन्ती हृदं

भृङ्गस्तसमदाहतैरविधुरैरुन्मुक्तगण्डो द्विषः ॥

इतश्च—

यदकांशुक्लान्तः स्फुरदरुणपुष्पोदरधिया

प्रविष्टो नामातः (सान्तः?)कणितमलिङ्गम्भः प्रकुरुते ।

कपिः स्थित्वा स्थित्वा तदिदमनुशृण्वन्विचकितो

धुनोत्यास्यं रौति प्रचलति चलत्युद्धलति च ॥

स्वेदाम्भश्छुरितं कपोलफलकं नेत्रे मनाङ्गीलिते

बैधुर्यालसनिस्सहं वपुरपञ्चायां च वक्षाम्भुजम् ।

सथ्यः सम्मिलितोज्ञदीधितिकरस्पर्शादसौ विभ्रती

भावेनेव मनोभवस्य शावरी संवर्गिता लज्जते ॥

अपि च—

सर्वतो विजृम्भमाणेनामुना मध्याहृतरणेरातपेन शिशिरपत्रपटलान्तर-  
निविशमानशकुनिचरणचूर्णिताविरलकिसलयरसेन प्लाविताः प्रस्तिष्ठा इव  
कुमाः, मध्याहृपवनदोलितानामतिच्छला प्रकामतसोर्वीतलगता वेष्टतीव शास्त्रिनां  
छाया, करिकुलविगाहनोद्दीनषट्पदपटलेनोपरिष्वसेन नीलातपत्रेणेव तरुणो-  
ष्णकदर्थिता निर्वाप्यते कमलकाननश्रीः, उत्तसुपुलिन्दमज्जनोन्मिवितएक्षतरङ्ग-

तरंलानि क्वथन्तीव निश्चरजलानि, धर्माशुकरशोषितरसः लथीभूतवृन्तविग-  
लितैरालोहितलताप्रसूनमुकुलैस्तपश्चास्फोटकेव हृदयते क्षितिः, कन्दरदरी-  
प्रवेशाधावितानामरण्यचराणां पश्चवत्तुरशिवावरलिखितगिरितटोच्छलदनच्छगै-  
रिकारजः पूरपाटलाः स्फुटमिवाताश्रीभूता दिशः, हृदान्तः क्रीडता यूथपेन लीला-  
क्षिप्तकरदण्डपुष्करविकीर्णभिरम्भच्छटाभिरातपविमूर्च्छितमिवाभिष्ठ्यते  
नभः । तदेव नियतमितो हृदयमपवार्य गम्यत इति समुचितमुदीरितं  
विजयवर्ढनेन वचनमभ्युपगम्य राजा त्वरितमेव संशृताखेटकरसप्रसङ्गो  
निर्जगाम ततो मृगवनात् ।

निर्गत्य गच्छन्ति क्यिन्तमध्वानमुहुरमहातपोत्तापविधुरितपरिवारः कुञ्चा-  
पि रविकराप्रवेशापरिशीतले प्रदेशो दुःसहमध्याहृमतिवाहयितुसुत्पन्नमान-  
सः पुरस्तान्नातिदूरे हरितमणिमरीचिमेचकाभोगं दिविजययात्राप्रस्थानमिव  
जलघराणामधः, छायाडम्बरमिव नन्दनारामस्य, इमश्रूस्थानमिव जम्बूदीपस्य,  
कुरुम्बनिकुरुम्बमिव वसुन्धरायाः, य(ग?)मनिकामूर्ढानमिव दिशां, इन्द्रनील-  
मयमाभरणमिव ब्रह्माण्डनिधानकलशस्य, हरिताम्बरमयं नेपथ्यमिव नरलोक-  
नीलपटस्य, शाश्वताभोगमयं सस्यनिर्माणमिव भारतक्षेत्रस्य, सर्वतोऽपि प्रकाम-  
घनतया निखिलतस्वल्पिष्ठवाञ्छललभेन शोणिन्ना बालातपेनेव रविप्रवेशार्थ-  
मुपरुद्धमानम्, उत्पन्नश्रीतलास्यदतया क्वचिन्नीलविपुलकदलीपलाशैः प्रबलत-  
दित्तापसंपीडितैरिव प्रथमपाथोधरैरधिश्रितं, क्वचिन्निरन्तरोल्पसितविशदकुसु-  
मत्विषां स्तवकैस्तीव्रतापकदर्थितैरिव शारदाभ्रखण्डैरुपसेव्यमानं, क्वचिदनल्प-  
फलपाकपिञ्जरप्रभया शिखिक्षेपदाहोत्तसयेव हिमश्रिया स्वीकृतावस्थानं, गल-  
न्मधुजलासारस्लापितैरिव मधुव्रतैः प्रविश्यमानकुमुकुटीरकोटरं, पाकभर-  
निपातस्फुटिनफलोदरद्रवेण कर्दमितमेदिनीप्रचारभग्नैरिव पत्रिभिरधिरुद्धमाण-  
भ्रूहं, दिनकरकराप्रवेशासुस्थालयेषु तमालषण्डेषु प्रविश्य तिमिररुपेण रजन्या-  
जतिवाद्यमानवासरं, सशीकरेण मकरकेतुकुञ्जरस्य पूत्कारेणेव बहुलजलतुषा-  
रवाहिना विलाससरसीसमीरणेन शिशिरिताभ्यन्तरं, प्रसरद्वेलोरगलतादिव-  
ल्लीबलयमालिताभिरनल्पमण्डपश्रेणीभिरास्पदमद्भ्रशोभायाः, सुरभिसुरदा-  
रुचन्दनघनसारसरलकैलालवङ्गप्रायैः प्रचुरपुश्चागपाटलीनीपचम्यकसुशुकुन्दके-  
सराशीकसुल्यैरपमितपनसाश्चजम्बुजस्वीरकक्रमुकनालिकेरखर्जैरिकाङ्गोलसारै-  
रङ्ग( ति ? )सुगन्धिभिरुन्मिष्टिकुसुमरम्यैरतिरसफलोपकारिमिर्मञ्जितमरि-  
च्यवल्लरीभिरालिङ्गितप्रकाण्डेरन्यान्यमिलितविस्तारशिरसरैः शासिभिरन्त-

सन्तासहरितपृथुमलग्नमांसलैश्च कदलीख(का?)ण्डेरलषिष्ठताभेगाशोभ्यं, विवि-  
चफलपाकविद्वेषास्वाद्मुदितविजकृतकोलम्हलोपलक्ष्यमाणमव्यं सत्रमिव वैरे-  
शिकानां, अनङ्गजनकेन सौरमेणाध्यासितं श्वशुरकुलमिव रतेः, प्रथितपत्र-  
रथसनाथं राजभवनमिव रामणीयकस्य, बहिनिवेशितस्तुहिवदरनिर्गुण्डीज्ञाट-  
कृतरक्षं प्रसवास्पदमिव वनश्रियः, समुपविष्टानेकजरत्कीरपरिगतमन्तःपुरा-  
धिष्ठानमिव मन्मथस्य, क्रीडानिकुञ्जमिव शृंगारमृगेन्द्रस्य, दुर्गमिव सर्वतु-  
किरातानां, ऐश्वर्यमिव वसन्तस्य, चलितमिव मलयानिलस्य, निकामरमणीयं  
स्थानमिन्द्रियाणां कुसुमसुन्दरं नाम विलासोद्यानं ददर्श ।

तच्च सकलसमयसमीहितानामास्पदमुदीक्ष्य समन्तादपनेतुमातपक्षान्ति-  
मवेशितुं च कौतुकरसेन वनश्रियः शोभामाश्चित्रियत् । अथ तत्र विश्रामर-  
सोत्सुकीभूतहृदयेषु त्वरितमुत्तीर्य केषुचिदुत्पर्याणयत्सु, केषुचित्पांसुलायां  
भुवि लोठयलसु, केषुचित्सङ्कलम्य दूर्बास्पले विमुच्चत्सु, केषुचिद्दण्डशैल-  
निर्झरे स्लापयत्सु, केषुचित्पर्यः पाययत्सु, केषुचिच्छायासु चालयत्सु तुरङ्गमान-  
श्ववारेषु, पत्तिषु च केषुचिदुत्तार्य कूर्पासकान्पवनमाददानेषु, केषुचिदुन्मोच्य  
बन्धनं केशान् विकिरत्सु, केषुचिदास्तृत्योत्तरीयं लतामण्डपमधिशायानेषु,  
केषुचिच्छायासूपविश्यात्मानसुपवीजयत्सु, केषुचित्प्रविश्य दीर्घिकास्वङ्गानिक्षा-  
लयत्सु, केषुचिदवेक्ष्य रम्यतामितसततो भ्रमत्सु, केषुचिन्निपतितानि भुवि खा-  
दत्सु फलानि, गृहत्सु कुसुमानीत(रेषु,?)यथायथं निषीदति परिजने, त्वरितसेव  
सम्मुखमुपागतं दशनक्षतैरनल्पपरिपाटलघुतिभिः फलैरापूर्णगर्भं पात्रमुद्भवता  
दारकेणानुगम्यमानं कृतप्रणाममितिप्रसादस्तिग्धया दशा गिरा सन्मान्य वनपालं  
वसन्तशीलमवनीश्वरः सरभसमभीक्षिताभ्यन्तरमनोज्ञाताकृष्टमानसः प्रवेश ए-  
वावतीर्य तुरङ्गपृष्ठादधिष्ठितः कतिभिरवसरोचितैः सखिभिरन्तः प्रविश्य विज्ञ-  
वर्द्धनस्कन्धचिन्प्रस्तपापिः समन्प्रकममनुप्रधावता वसन्तशीलेन निवेद्यमानेषु  
विविधतरुदलिवीरुधां वलयेषु विसरदमृताम्बुसारणीमिव घबलायतां निवेद्य-  
यन् दृष्टिमस्तोकलोषः स्तोकान्तरमगच्छत् । अच्छिन्नकौतुकश्च तथा गच्छन्पदभ-  
(?)देकाभिरुद्धसदशोकतस्त्राङ्ग्रोत्पातचरणारणितमणिनपुराभिः,(काभिश्च) केसरोपचारमदिसमपूर्वसौरभाकृष्णभूद्वचरणज्ञाङ्कारिणीभिः, काभिश्च कुरवका-  
लिङ्गनविलोलभुजलत्केन्द्रलक्ष्यकलस्त्राभिरावर्ज्यमानपादृष्टिपातः समदसी-  
मनिनीभिः, सलीलमदोस्तः पद्मन् तुरस्तात्कारामृहमदोषरक्षानां, यज्ञावास-  
रमसमसायक्षसस्य, तासमीपललोभस्थितैर्मयुसमयखेलनोच्छलितजलविन्द-

भिरिव मुक्ताफलैरलङ्घताभोगं, स्वर्गमिरामतां द्रष्टुमागतैर्लभचिरकालकुपि-  
तेन्द्रशापशिलीदृतैरिव मणिमयैर्मालाविद्याधैरैरुपेतं, प्रोषितमधूत्सवविरहचि-  
रचितवेणिलतयेव ग्रीवाभरणबन्धनग्रन्थिमणिमेचकांशुच्छटया परिरथ(गत?)  
षष्ठाभिरविष्टितं रत्नपुत्रिकाभिः, अमलमणिशिलाफलकनिर्मितमवाप मण्डपं  
वसन्तमहोत्सवास्थानस्य । तत च स्थित्वा यथाक्रियमधिकारिभिरादावेव प्रगु-  
णितं निर्वर्त्य निखिलमेव माध्याहिंकं कर्म समुत्थाय तस्यैव चाङ्गणोत्सङ्गमुचि-  
सरोजवनसुन्दरे(र?)विलाससरसि तदाऽन्तर्व(सीतटोपान्तव?)त्तिनः प्रसरदुरु-  
पतपल्लवोपरुद्धविस्तरस्य सहकारशास्त्रिनद्धायायां शिशिरजलसमीरसङ्गमसु-  
खानुभोगमभिलष्टुपाविशत् ।

तत्रापि समुपविष्टश्च उनरविश्रान्तोद्यानलक्ष्मीसमीक्षणरसप्रसक्तिरित-  
स्ततो यथाऽभिकमनीयोद्देशमुपसर्पयन्नवसुखोपशालितां दृश्यमवसरज्जेन भर्तृ-  
चित्तानुकूलनकलावता विजयवर्धनेन “ देव ! प्रणयकुपितया रत्या चरणतलेन  
ताडितोरःस्थलस्य कुसुमपत्रिणस्तु उद्दितहारच्छटाविकीर्णेरलक्तकारक्तमौत्तिकै-  
रिव परुषशुकमुखशिखरजर्ज्जरितपरिणतफलनिपतदाताब्रदाढिमीबीजैरभितो  
दन्तुरितसुन्दरमवधार्यतामेतदेतस्य तलं तरुणां षण्डस्य, इतश्च पाकभरभिद्य-  
मानमेदुरालम्बिफलविगलद्विरलरसस्तबकपातादाकथं(कंपि?)शिखरैः सस्वादू-  
पलम्भमाधूतमूद्दभिरिवावर्ण्यमानो मूलविटपैराहादयति हृदयमेष मण्डपो  
द्राक्षालतायाः, परितोऽप्युपरि तरुलताकुसुमसंक्षरदपारमधुरसभरेणाद्रीकृत-  
तला तीर्थजलमङ्गलाहृतवनेन प्लाविता मदनराज्याभिषेकयेदिकेव दृश्यतामियं  
मालिनी, शिलामण्डशैलतटे चन्द्रकान्तस्य लसचन्द्रकान्तचित्रितकलापैः  
केकिभिः सोपानकैश्च किमपि शोभतेऽत्र मणिमण्डपाङ्गणतले वापी, पुरस्ता-  
दावद्धपूर्णैः क्रमुकतरुभिः क्रीडाकुरङ्गैश्च लोचनयोः प्रीतिसुत्पादयत्येषा स्थली  
विलासभूधरस्य, विसारितमालेन जलयन्त्रेण तरुणां वलयेन च सेव्योऽय-  
मिह वामतो बालमातुलिङ्गीवनप्रान्ते कूपः, प्रोल्लस्त्कलरवोमिरमणीयया जला-  
श्रितया भरालमण्डलिकया च निर्वापिकेयमन्तःकरणस्य दक्षिणा कुरवकनिकुरु-  
म्बगर्भे दीर्घिका ” हृत्यादि साङ्गुलीनिर्देशमुपददर्थमानमालोकमानः सहसैव  
कुतश्चिदेकमनधिगतोत्थानसंश्रयसुचार्यमानं श्लोकमशृणोत् ।

हे चन्द्रोपलगौरि ! हे मरकतश्यामाऽभिरामाकृते !

हे चामीकरभिन्नवर्णसुभगे ! हे पश्चारागास्त्रे ! ।

एषा पद्यत हन्त वज्रघटिता दूरे फलं वाञ्छितं

दत्ते नोत्तरमात्रमन्प्यतिशाठा चादूक्तिदीनस्य मे ॥

श्रुत्वा च तं ज्ञगिति सर्वतो ऋमितहष्टिरुद्धिश्य वसन्तशीलं (प्रोवाच) अहो ! क्वचिदिहैव कोऽपि नूनमवधीरितो वल्लभया सोपालम्भमिव सखीषु प्रतिपादयन्नेष ब्रूते हति प्रोक्ते वृपेण वसन्तशीलः कृत्वा स्मितमुवाच । स्वामिन् ! न कश्चिदयमवज्ञातः प्रियया, न चैष जनः प्रतिपादयते सखीनां, यदेतत्तदाकर्णयतु स्वामी । देव ! यः किल देवेन मनोहरं विनोदोपकरणमर्पितो मे पालयितु-मनल्पगुणश्रित्रशिखो नाम शुकस्तमहमय समागते स्वामिनि निकामव्यग्रतया विस्मृतो वराकमभ्यवहारेण संभावयितुं, स एष स्वामिन्नमुना मरकतस्तम्भे-नान्तरितपञ्चरोऽत्र गर्भे मण्डपस्य क्षुधान्धीभूतमानसः प्रतीय साक्षादिवैतस्या वज्रोपलशालभजिकायाः करे कमलरागदाढिममिदं सुहुर्योचितमनासाद्य सखीम्भ्रमादिमास्वभ्यर्णवत्तिनीषु विविधमणिपुत्रिकासु ज्ञापयन्नेतदेवमालपति । इति विज्ञसे पृथिवीपतिरुक्तवान् । अहो ! तथाविधस्याप्येतस्य सकलतत्वावबोधबुद्धिमन-श्रित्रशिखस्य सुदूरमिह विपर्यस्तं चैतन्यममुना कृत्रिमफलाभिलाषेण, तत्त्व-लु दृश्यतां कियत्किल विगलितविवेकोऽथमात्मानं नटयति । इत्युक्त्वा पद्यति नरेश्वरे निस्सरणसमुद्धमैकरोषिणस्तस्य प्रखरचञ्चुसन्दशग्रहेण सुहुर्सुहुराकृष्य-माणा तुसिल(पेशल?)त्वात्पाषाणजातेस्तनीयस्त्वात्स्वरूपस्य कथञ्चन सा नाम विद्वुमश्लाकामयी पञ्चरक्षारान्तरालसरिका झटित्येव परं भग्ना । तेन च पथालघु-निर्गमो नन्वेष निःस्तशिखो भ्रियतामिति न यावदुच्छलितः कलकलस्तावदसौ ज्ञगिति निर्गतः पञ्चरक्षोडसङ्कटा(द)वकाशविस्तरायां भुवि निरवग्रहं प्रचार-मासाद्य तदावेशप्रधावितस्त्वरितमेव सिंहासनस्थानवेदिकामध्यरोहत् । आरुह च सन्निधीभूतमुपकोणतलवर्त्तिरत्नपुत्रिकाकरगतं तत्पञ्चरागदाढिमं सुदूरसुद-श्रिताघातचण्डया चश्वा जघान । तेन च ज्ञटिति दृढमणिशिलास्फालेन विद-लिता चक्षुः । चक्षुभङ्गसमकालमेकहेलयैव तस्यां शुकशकुन्तमूर्त्तीचिभेन्द्रकर-पीवरोरुरायतभुजः परिघवक्षःस्थलो विसङ्कटललाटपटः स्पष्टाकृतिरष्टादशवर्ष-देशीयः पुरुषो बभूव ।

राजाऽपि विस्मयोत्क्षिप्तपक्षमपालिः अहो ! किम् ! किम् ! किमेतदाश्र्य-मियत्येवान्तरे कां दशामुपेतश्रित्रशिखः ?” इति ससंब्रमं सह पार्श्वगैर्द्रष्टु-मारब्धवान् । सोऽपि कुतश्रिद्विच्युतंकायात्कुट्टिमैकदेशनिपतितमादाय करेण किमपि संवृतं वस्तु विचिन्त्य च किञ्चिदुन्मीलितस्मितः समन्वान्मणिकर्म-रमणीयं तं मण्डपमुदीक्ष्य बहिः प्रहिणोति लोचने यावत्तावज्ञगित्येवाप्ये-

कुसुमसायकमिवानेकनवशारग्रहणाय प्रविष्टं, पुरन्दरमिव नन्दनभ्रमादावासितं, हरिमिव कमलकुलभवनवासिनीं श्रियमानेतुमागतम्, ऐश्वर्यसुस्थितं कुबेरमिव विलासोद्यानिकायामुपेतम्, अन्तर्निवासनिर्विणं वरुणमिव क्रीडासरोवरान्निः-सूतं, सेवाप्रवेशितेन सकलराजचक्रेण सुक्तस्य महीयसो दर्पतिमिरस्य राशा-मिव मरकतनिर्माणमेचकाभोगभासिनि रत्नपीठे प्रदत्तपादपङ्केरुहंम्, अहितनर-पालशिरसि स्थापनोत्थितेन मुकुटमणिमकरिकाप्रतिबिम्बकेनेव रेखामयेन चक्र-वर्तिलक्षणमकरेणलाञ्छितातिकोमलतलाभ्यां चरणपङ्कवाभ्यामुद्भासमानं, नम-झूपालचूडामणीनां किरणकूर्वकैरनवरतमुन्मार्ज्यमानेनेव विमलकान्तिना ज-हृष्णयुगेन विराजमानं, भद्रजातेर्मतङ्गजादपहृत्य हस्तश्रियं सृष्टमितीव भद्रमिति सर्वतः प्रसिद्धमूरुष्टितयमुद्धर्हन्तं, गुरोरन्तिकेनेव नितम्बस्य सुवृत्तीभूतं नाभि-विम्बं, सदा प्रसङ्गेनेव नाभिश्रियः कृशीभूतं मध्यं, महता दारिष्येणेव मध्यस्य-तनुभूतां च रोमावलीं विभ्राणं, राज्यश्रियाधिष्ठितस्य वक्षसो देशस्य समन्ता-दाघाटचिह्नेन महाहृदमण्डलेनेव हारवलयेन विपश्चिताभरणशोभं, महता प्रेम्णा श्रियस्सकाशमुत्कण्ठागतया श्रीगन्धि(क्षीराब्धिः?)वेलयेव हारप्रभया प्लाव्यमा-नोरःस्थलं, दशानामपि दिशां वशीकरणतिलकैरिव दशभिराताम्रविमलनख-रत्नवलयैरलङ्घताङ्गुलिदलेन भुजद्वयेन भूष्यमाणं, सकलरिपुराजकश्रीसमाकृ-ष्टिलग्रं झुङ्गमरसारुणेनेव ताप्त्रवचा करतलेन लीलागुञ्जं कलयन्तं, चन्द्रमसो देविणी पद्मजातिरिति सहोदरपक्षभुवा शङ्खेन मुखकमलनिग्रहाय प्रहितेनेव निजाङ्गभूतेन रेखावयेण प्रसाधितस्य कण्ठदेशस्य शोभां भजन्तं, सरस्वतीस-श्वानो मुखस्य द्वारि विदुमदेहलीपट्टमिव पाटलप्रभमधरमादधानं, सुदृढकार्षुकवि-कृष्टये भुजबलाभिवृद्धिमध्यस्थितो मन्मथस्याकर्षरज्जुमार्गयोरिव कमनीयकर्ण-पाशयोः श्रिया सारीकृताकारं, त्रिभुवनसीमन्तिनीहृदयग्रहाय रतिस्मरयोः सि-न्दूरमुद्रितैकदेशं राजादेशद्वयमिवोपात्तलोहितं सुलक्षणमीक्षणयोर्युगलमित-स्ततो व्यापारयन्तं, वदनखलकप्रविष्टयोः सुवीर(स्वीय?)नेत्राङ्गुयोरन्तर्मन्मथ-निहितेन निषेधदण्डकेनेव चारुणा नासावंशेन शोभमानम्, उङ्घताशेषभूमृद्ध-णगरीयसः शिखावर्णदशासनस्य भरादिव वक्तामुपेताभ्यां भ्रूलताभ्यामलङ्घतं, तृतीयं चक्षुराच्छादयितुमाहितेन शिखण्डशशिखण्डकेनेव ललाटपद्मेन गोपि-ताकारं हरमिव नरलोकावतीर्णसुपलक्ष्यमाणम्, एकतो श्रुतिमता सुखेनान्यतो घनस्तिंघेन कुन्तलकलापबन्धेन सुमेरुमिव चन्द्रान्वतमसाभ्यामुभयतो आज-मानं, सुदूरमुल्लसन्तीभिराभरणमणीनामरुणपिङ्गरप्रभामिः सद्यः सपल्लवसुकु-

रलक्ष्मीकमिव निजाश्रयप्रभावादम्ब्रदुमं कुर्वन्तं, शिरसि विस्फुरता चूडामणे-  
ज्योतिषा निधानमिव गुणानां, अस्वलपस्पमप्रमितकान्तिकमनीयमनन्तलावण्य-  
ललितं, मध्यतनस्य जगतः प्रसुत्वे एकमपि परिगतमशेषराजन्यलक्ष्मीभिः, सर्व-  
नरलोकजुषामुपरि वर्तमानमपि तले एकातपत्रस्य(विराजमानम्?) नवखण्डभूम-  
ण्डलाधिराज्यसिंहासने निविष्टमपि लीलासरस्तटे समुपविष्टं राजानमद्राक्षीत् ।

दृष्टा च सप्रत्यभिज्ञमिवान्तरुल्लसता सम्मदेन सपदि प्रहसितेक्षण-  
कपोलपालिः सरभसमतिसत्वरैः पदैरागत्य भुवं प्रतीहारस्य सह तेन च किञ्चि-  
दाभाषमाणः क्षणं तस्थौ । स तत्र तिष्ठन् ज्ञापितानन्तरमवनिपाज्ञानुवर्त्तनप-  
रेण प्रतीहारेण सगौरवाहानसन्मानितः प्रविश्य कृतोचितप्रणामः प्रतीहारद-  
र्शितं यथार्हमासनं भेजे । उपविश्य च सप्रतोषमात्मनः कृत्या राजानमुप-  
श्छोकयाच्चकार ।

ये दानोऽुरगन्धसिन्धुरघटाकुम्भान्भृशां भिन्दतो  
लग्राः संयति वर्तुलोळ्वलरुचो राजन् ! कृपाणे तव ।  
लोकस्तान्नतिवक्ति मौक्तिकमणीनिमध्यैव सत्यं उन-  
स्तेधाराजलमज्जदूर्जितरिपुव्रातोल्लसद्गुह्याः ॥

अपि च—

त्वत्खङ्गाधातवेगोचलितमुरुमणिश्रेणिभास्वत्किरीट-  
त्विङ्गाढोपप्रदीप्रं गतमहितशिरःसङ्गरे दूरमूर्ध्वम् ।  
तस्यैवाग्नु प्रवृत्ते त्रिदशवनितया सार्डमुडे विवाहे  
यागान्ति(?)स्तम्भशोभामनुभवति न भोवहि राजन् ! मुहूर्तम् ॥

अनन्तरमादाय वामकरतलाद्विक्षिणपाणिना तत्र वस्तुनि व्यक्तीकृतं  
कुण्डलितमेकं पटमग्रतो भूत्वा देव ! जगञ्चयस्वामिना सुरेन्द्रेणाप्यनासाच्य-  
मिदं मेलकस्थानमशेषजननयनपरिषदां वस्तु । पद्यतु पशुपतेः प्रसादसर्वस्व-  
हरो देव इति राज्ञः समर्पयाच्चके । राजाऽप्यन्तरएव वसन्तशीलेनाच्छिद्य  
समर्पितमादाय किमेतदिति च प्रसार्य रभसा निवेशितोदारद्विरर्ज एव चित्व-  
प्रपश्चितामात्मनो मूर्तिमपश्यत् । उपजातविस्मयश्च हंहो ! केन किल कथमह-  
मिहालिखित इति नेदीयसां कौतुकमुपजनयति जनेश्वरे मिलितात्महृदय-  
त्वादतिहर्षेण विकसिताद्विक्षिरध्यक्षः सकलसैन्यानां सिङ्गुलाङ्गदो जगाद । देव !  
देवपूजाकृष्णे यत्र गतां युज्मन्मूर्तिमनुध्यायति स खल्वेष ध्यानपटः सेनापतेः

पश्चालसिंहस्य । तदा हि दिग्जयप्रवृत्तः पश्चालसिंहः स्थलपथपरिमाणं धरणि-  
पीठसुपसाध्य जलनिवेशादुर्गमाणि द्वीपान्तराणि प्रसाधयितुमर्भोऽव्यना-  
पोतयानैः विचरितुमारब्धवान् । तथा पर्यटंश कदाचिदेकत्र क्वचन विगलदुप-  
कूलकेसरतरुकुसुमसुरभितोदन्वदम्भसा धौतसितसैकतायां रमणीये खेचरवि-  
अमसध्यन्यन्तरद्वीपकेऽवतीर्थं निर्वर्त्य च पौर्वाहिकं कर्म क्षणं विशश्राम । ततश्च  
लब्धाऽनुकूलपवनतया त्वर्यमाणो निर्यामकैः सत्वरमुत्थाय पोतमारुद्वान् ।  
तत्रैष त्वरया व्याकुलितहृदयेन देवपूजोपकरणाधिकारिणा द्विजेन विस्वृतः ।  
क्षणेन च योजनशतप्रमाणमध्वानमुल्लङ्घ्य वहता पोतेन तत्किल स्थानसुजिज्ञत-  
(मिद)मितिकोऽवैति पदे पदे तादृशानेकदृश्यमानान्तरद्वीपसहस्रधारिणि पयो-  
निधौ येन पुनर्निवर्त्य गृह्येत । इत्यभिधाय तस्यौ ।

राजा तु भवत्वनेन तावदन्यदिह किमास्त इति पश्यन्नये सन्धानरेखया  
मेलित इवापरोऽयमुपलक्ष्यते पट इति कुतूहलात्सर्वमुद्देश्यं सहसैव पुरस्तादा-  
क्षेपशिल्परचनामिव पितामहस्य, चित्रशालिकारम्भचर्चामिव रतेः, परिज्ञान-  
त(?)टिकामिव मनोभवाहस्य, रणव्युहकल्पनामिव शृङ्गारसुभट्टस्य, त्रिभु-  
वनाङ्गनास्वप्नमपहृत्य नियमितनिश्चसितशब्दगुसां तस्करीमिवावृत्यपटमवस्थि-  
ताम्, उथतहरललाटलोचनानलभयपलायितामसमशरशरीरश्रियमिव निभृ-  
तीभूय संलीनां, शक्षापसंपातितामुर्वशीमिव चित्रपुषा परिणतां, वर्त्तित-  
नवनाभिमण्डलाभोगभूमिमिवसौभाग्यक्षेत्रपालस्य, लिखितस्तनचक्रवतीं  
वशीकरणविद्यामिव त्रिभुवनस्य, भरितकपोलपवस्वस्तिकामभिषेकवेदिकामिव  
घौवनावनीव्यरस्य, प्रदर्शितरूपसारां केवलिकामिव युवजनमनोविकारज्ञानस्य,  
पश्चमसम्पुटास्पन्दनैरनिमिषविलोचनां देवीमिव विभाव्यमानां, निश्चलाङ्गलता-  
वयवभावेन मदनदाहसूर्चितां रतिमिवानुमीयमानाम्, अनालापतया तपश्च-  
रणाचरितमौनां गौरीमिव लक्ष्यमाणां, सितप्रभासंभारशालिनि पटे लक्ष्मी-  
मिव क्षीरोदवारिणि, उदन्वतीमिव जाह्नवीपुलिने, सावित्रीमिव द्रुहिणहसणशा-  
सने, सरस्वतीमिव आसनसरोजपत्रे, रोहिणीमिव हिमांशुवक्षसि, महीमिव  
शेषफणफलके, केशवीमिव पद्मभिषेकपीठे निविष्टां, रतिसङ्गनिःसहानङ्गच्चाप-  
च्छटामिव लिखितां, प्रतिपदिन्दुमूर्त्तिमिव रेखामर्यां, परमेष्ठिसृष्टिविद्यामिव  
प्रपञ्चितानेकवर्णां, सूत्रसंहतिमिवाधिष्ठितपटाम्, अभिरामदर्शनवर्तीं चित्रगतां  
युक्तिमद्राक्षीत् ।

आलोक्य च तां सहर्षं, अहो ! रूपमेतस्याः ।  
 श्रुत्वारस्य जग्निर्वच्छजपटालङ्गारचिह्नं नवं  
 द्वायात्यप्रसन्नल्परमणीर्वर्चस्य यामावृतम् ।  
 मात्राकाणविनिर्मितं च कवचं देवस्य चेतोभुवः  
 केनैत्तलङ्गित्वितं वरेण सुधियामस्याः सुरेखं वपुः ॥

अथवा—

सत्यं पटो घवलितः कलया हिमांशोरालोडितोऽमृतरसेन च वर्णकौशः ।  
 पुष्पेषुरात्मशरतूलिकया लिलेव तेनैतदित्यमतिनिर्वृतिहेतुचित्रम् ॥

यद्वा केवलमियं बज्जलेनैव लिखिता प्रकृतिरनुभीयते । कथमन्यथा पक्षिणीव मे लग्ना प्रगाढमितो न विघटते दृष्टिरस्थाश्च चित्रकर्मणि विपञ्चिता । नियतमसावेवरेवा चक्रवर्त्तिलक्षणमङ्गगतं मदनराजस्य; ललाटपत्रके चास्मिन्नमलमषीलिखितेयं कुरुलसंहतिः स्फुरन्मन्त्राक्षरश्रेणिरिवरूपवतीनां योषितामवद्यं दर्पज्वरमपहरत्येव; किञ्चैतदर्शनं सद्य एव पुंसां मनो विकारयतीत्यविश्वासादिव रतिरनङ्गेन सर्वतः सहैव परिभ्रमति, रोहिण्यरूपत्यौ शशि-वसिष्ठयोरुदयानुदयेष्वपि पार्थं न मुञ्चतः, श्रीः सोदरेण मणिना कौस्तुभेन लक्ष्यमाणाप्यजस्वमसुरदिष्टं (आदिलघ्नन्ती?) चात्र(स्ते,?) शाची सततमनिमिषेण चक्षुषा शक्रमालोकयन्ती तिष्ठति, उमाऽपि परिगृह्य कायार्घ्यमन्धकरिपोरङ्गमिलितैवास्ते । तत्खलु रूपसर्वस्वकलशी का पुनरियं भविष्यतीति सञ्चिन्त्य चित्रादपवर्त्य कौतुकोन्नतेन चक्षुषा संसंब्रमं संभाव्य तं निवृत्तशुकशरीरं पुरुषम-प्राक्षीत् । “हंहो ! महात्मन् ! कथय, को भवान् ?, कुत्र कुले जातवान् ?, अवासश्च किं नाम कमनीयं नाम ?, जन्मदेशो च कस्मिन्नपि पत्तनविश्वेषे स्थितवानसि ?, विद्याभ्यासेन केन वा प्रकर्षमागतोऽसि ? क्व चास्मिन्मूर्त्ति-भूता पदेन घटितास्पदेयमीदशी मृगीहशः प्रतिकृतिरासादिता, का चेयम् ? किमर्थमिह प्रपञ्चिता चित्रेण ? त्वमपि कथमसुं शुकशुकुन्तभावमापन्नः ? को वा पुनरात्मलाभे हेतुः ? ” इत्यभिहितो नरेश्वरेण “स्वामिन् ! महत्कुतूहलवती च खल्वियं कथा नितान्तमवहितैः श्रूयताम् ” इति सोऽब्रवीत् ।

अत्रान्तरे च समुचितार्थवेदी विलोक्य सर्वतो वसन्तशीलः साक्षरं व्यजिङ्गपत् “ देव ! श्रोतुमिमां नवरसानुषङ्गिणीं कथामस्थानमयं प्रदेशः । तद्वरामिह सेष्यमणिमण्डपान्तरिनिविद्य विस्तव्यैः श्रूयते (शोतुं?) व्यतिक्षरोऽयम्

अत्र तु प्रतीहारहुद्धूतेन मूकतां गतेऽपि परिजने समन्ताहुनिवारैरेभिरासत्त्वै-  
रधिमुकुरमञ्चरीकुसुममलिङ्गक्षारैः, अधिफलमुच्छृङ्खलशुकादिशकुनिकलकलैः,  
अधिचूतशिखरमुल्लपत्पिककुदम्बकूजितैः, अधितमालषण्डमुश्चादमयूरकेकारवैः,  
अधिदीर्घिकापुलिनमतिकलमरालकोलाहलैः, इतस्ततो विकृत्यमाणं मनो  
नावधानसत्त्वं भवितुमीश्वरम् ” इति प्रोक्तो महीपतिरेवमेतदिति सत्त्वरमुद-  
स्थात् । ततस्तदार्कण्ठकौतुकत्वराभरेण षट्सप्तपदेऽपि वर्त्मनि स तत्र गच्छू-  
तिशतायिते कथंकथश्चिदुर्वीपनिराप मण्डपम् ।

विमलमणिमहिष्टे मण्डपे तत्र सार्वं

प्रणयिभिरुपविष्टश्चिन्तयन्नेतदेवम् ।

भवतु तदिह यन्मे वाञ्छितं सूचयन्ती

स्फुरति हरनियोगादस्य सारस्वतश्रीः ॥

इति कायस्यकविसोहूलविरचितायामुद्यमुन्दरीकथायां

चित्रसन्दर्शनो नाम सारस्वतश्रीपदाह-

सृतीय उच्छ्वासकः ॥

### ॥ चतुर्थोच्छ्वासकः ॥

अथ तथोपविश्य सान्तःप्रतोषमवहितीभूते भूभूति साद्धृतकथाकर्णन-  
रसोत्सुकेषु च तत्परमुपेतेषु प्रोक्ते हृदयवेदिना वसन्तशीलेन स खलु शुक-  
शरीरनिर्मुक्तो महात्मा कथयितुमारेभे । “श्रीमन् ! निशम्यताम् । अस्ति भुव-  
नेषु प्रसिद्धा विविधसौधसुधैकधबला कीर्तिरिव मर्त्यलोकस्य, प्रोक्तायातनध्व-  
जविराजिनी जयश्रीरिव जम्बूद्वीपस्य, विमलहर्म्यनिर्माणमणिमयी विभूतिरिव  
भारतवर्षस्य, प्रभूतारामरमणीया वृत्तिरिवोक्तरापथस्य, भूचक्रवलयिनो महार्ण-  
वस्य दृष्टान्तेनेव गभीरजलदुर्गमेण परिखावलयेन विराजमानपरिसरा, शिखर-  
सम्मिलितैः सखलितरविरथतुरगतुण्डिण्डीरपिण्डैरिव चन्द्रकान्तकपिशीष-  
कैर्दन्त्वुरेण मरकतशिलाप्राकारेण परिगतोपान्तभूमिः, अनेकशः श्रिया गर्भवती-  
भिरिव महोदराभिश्चितशालिकाभिरलड्हतान्तःपरिकरा, प्रथितपरिशुद्धाचर-  
णचारित्रवता जनेन सर्वतो वस(ह?)न्ती त्रैलोक्यभूषणम्, अस्तिललोकोपकी-  
र्त्यमानाभिरामनामवती मथुरा नाम नगरी ।

यस्यामुपेन्द्रविदलितस्य कंसासुरस्य सर्वतो रुदनीनामन्तःपुरपुरनिका-  
णामनणुकल्पलकलापकालीकृतैरशुवारिभिरापूरितेव द्रावितेन्द्रनीलसप्रमं प्रवा-

हमाबिभ्रती, भ्रूलतेव वसुन्धरायाः, मरकतरत्नावलीबोत्तरस्या दिशः, कृपाण-  
पष्टिकेव कलिन्दसुभट्टस्य, चरणशृङ्खलेव पूर्वार्णवकुञ्जरस्य, कैटभारिभयादन्तः  
प्रविश्यावस्थितस्य कालियभुजङ्गमस्य दिवसैः सश्यमुपागतानि जीर्णनिर्मो-  
कदलग्वण्डकानीव डिण्डीरसटाशकलानि कूलेषु क्षिपती, विमलजलकेलिमज्जन-  
रसप्रसक्तगोपीगणाभ्यन्तरविहारिणो हरेः शरीरसम्पर्केण पवित्रीभूतमम्भसां  
भरमादधाना, यमुनाभिधाना महासिन्युरुत्तरां दिशमाश्रिता वहति ।

किञ्च—

यत्राच्छस्फटिकाश्चितोभयतैः इयामाश्मसृष्टोदैर-  
रन्तर्भूतवराङ्गनैश्च वनितागेहेषु वातायनैः ।

तारापुत्रिकया परीतविभवैन्नैविव स्फारितै-

रूपदृश्यन्ति सदाऽतिथीन्प्रतिपथं दानोपभोगयाः श्रियः ॥

तस्यामधीश्वरो हरचरणसरोजस(सु?)हसितमानसः प्रसरता प्रतापेन प्रक-  
टितारिपार्थिवभयज्वरः, हर इव ध्वलाभिरूलितो विभूतिभिर्यशसाम्, इन्द्र  
इव भूयसीभिरधिष्ठितो दृष्टिभिः शास्त्राणाम्, असीमविक्रमः शौर्योष्मणै-  
वाङ्गेषु पुलकमादधानः, कृपाणतिमिरेणैव समिति वीक्षमाणो जयश्रियं, रण-  
रसाप्लवनपुलकितोऽप्यसहनस्तेजस्तिवनाम्, अनवरतसेवाविनश्चसामन्तमौलि-  
मणिमालिकारुणकिरणयावकितचरणाङ्गुलिः, उर्दग्गलेन वयसा निकामवृष्टो वृष्टा-  
भिरेव जयश्रीकीर्तिकमलाभिरूद्धावरोधविश्रुतोऽस्ति राजा सुचरितापहस्ति-  
तकलिः कलिन्दकेतुर्नाम ।

यस्य क्षीरपथोनिधौ मधुरिपोरग्रे विहृत्योपरि

ब्रह्माण्डाचलितो गतः पृथुयशोहंसोऽभ्रमार्गेण यः ।

तस्यैते पथसा प्लुतस्य चलतः पक्षोज्जिता विन्दवो

नक्षत्राण्युषितस्य देहवलयोद्भूतं च विश्वं शशी ॥

अपि च—

गृध्रान्धकारनीरन्ध्रे रणे रागान्धयाऽप्यसिः ।

यस्य नीलांशुकच्छब्दश्चित्रं दृष्टो जयश्रिया ॥

तस्य च महीपतेरूपन्नेषु बहुशो विचित्रगुणशालिषु पुत्रापत्यकेषु पर्यन्त-  
संभूतः कालक्षयाङ्गुर इव चन्द्रादिरत्नेषु, केतुरिव ग्रहेषु, क्षय इव संवत्सरेषु  
कलिरिव युगेषु च मलिनात्मा निन्द्यप्रसूतिरपत्यापशदो बभूव पुत्रः कुमार-  
केसरी नाम । सोऽहम् । अहं च सुचरिताचरणेषु पित्रा निरूपितैरनेकशः प्रव-

त्यमानोऽपि वृद्धैर्बलवतः पुराणस्य कर्मणा विपाकेन बलाद्वाल एव मलिन-  
वृत्तौ यूते परां प्रसक्तिसुपजनयशुद्धेजकः पित्रोरभूवम् ।

एवमनुदिवससुपचीयमानप्रवृत्तितया ग्रौडिमधिरूढेन तेनैव च रसेन वा-  
सितान्तःकरणस्य क्रमेण निष्ठितनिजाद्वैषद्रव्यतया कदाचिदाक्रम्य बन्धुभ्यः,  
कदाचिद्वन्दीगृहीत्वा श्रीमद्भ्यः, कदाचिच्च विधाय राजोपाधिं जनपदेभ्यः समाह-  
तेन समन्तादर्थेन यूतमस्खलितस्खलिलासमनुशीलयतः प्रयान्ति मे दिवसाः।

अथाहमेकदा प्रतिक्षणमक्षीणस्खेलनव्यसनः शीलयन्नान्विकादिवहुपमे-  
दपरिगतं यूतमिदानीं जयामि तदानीं जयामीति प्रत्याशया सुदूरमन्धी  
भूतेन भनसा हारयम्भनवरतमकिञ्चनतया क्वचिद्यूतकारैरापणचतुर्षयेषु वि-  
धृतमात्मनो धनेन जनन्या मोच्यमानं, क्वचिद्विलासिनीपाटकेष्वातपोपवेशितं  
जनकेनोत्थाप्यमानं, क्वचिद्वेवभवनाङ्गेषु निखातं आतुभिराकृष्यमाण-  
मास्मानमवधार्य चिन्तितवानस्मि । ननु किमेवमत्राहमन्यैरनुचिन्त्यमानो  
लघूकृतेनात्मना तिष्ठामि । घनाधीना हि वाञ्छितरसोपभोगसम्प्राप्तिः; ध-  
नस्य च कृते कियान्नाम न मया वराकःकदर्थितो लोकः, तावदादौ  
श्रीमतामीशः पितैव पुत्रतया प्रतिक्षणमपकृष्यमाणेन रित्तीकृतः कोशेन,  
जननी च बालदुर्लिततया शून्यीकृता भूषणकलापेन, बन्धुजनो हि सौदर्यव-  
शितया वियोजितो विभवेन, जनपदोऽपि राजसूनुतया निष्कञ्चनी-  
कृतो धनेन, वीरवृत्त्या च बलाद्वन्दिग्रहेण गृहीत्वा श्रियमसारीकृतः सक-  
लोऽपि सीमान्तरवर्तीं सामन्तलोकः । तत्तेभ्यो गृहीतमर्थजातं कियत्किल भवि-  
ष्यति । अपीडया परेषामपरं तावन्तमर्थं कुतश्चिदर्जयामि । यमाजन्म नाम स्खेल-  
तस्त्रुद्वयति । नवाऽन्यत्किमपि मन्मनोऽध्यवसायगरिमानुरूपमस्ति विना म-  
हार्णवरवजातमृते रोहणाद्रिमणिवर्गात्, किन्त्वगस्त्यपरिपीतोद्वान्तस्य वारिधे-  
रत्नान्युच्छिष्टं धनमित्यसृष्टयानि । निक्षिप्य भूमाद्युपर्युपविष्टस्य कृपणस्य  
वित्तमिति रोहणस्य च मणिचक्रमनादेयमन्यथा भुजबलेनोन्मथ्य रोहणगेन्द्रं,  
प्रतापेन प्रशोष्य च पाथसां नाथं किं नामनगृहामि दुरन्तसन्तानमनयो  
रवासर्वस्वं, यतः किमसाध्यमभिमतार्थसिद्धावनुबन्धिनो वीरस्य । तथाहि—

गर्जत्येष रसं तरप्त्वस्तरो दुर्गाध इत्यम्बुधि-

स्तावत्तावदसावलहुय इति च स्तब्धो हिरण्याचलः ।

यावद्य प्रलयोपस्थृतरणिस्तोमातपस्पद्धिना-

माधारो महसामद्वैषविजयो वीरः करोत्पादरम् ॥

अथास्तु वा किमनेन तावदन्यतो विभावयामि, तत्किलान्यस्तिकमभ्रमृद्य-  
श्ये सुभट्टसुजपञ्चरोपसाध्यनये । साधु स्वृतम् अस्येव सकलसुवर्णमयागार-  
गकारपरिकरा रक्षसां निवासनगरी लङ्घा । सा च पूर्वं श्रीहृदयेन रामेणाऽपि  
साधिता, किं पुनरद्वौषभुवनैकवीरस्य न मे साध्या भविष्यति । अतस्तस्यां  
गत्वा हठादाक्रम्य गृहीतमखिलमामूलतः सुवर्णशिलासंभारं विभीषणस्य  
च कुबेरकालात्सञ्चितं कोशजातमारोप्य बलयोपनतानां स्कन्देषु रक्षसा-  
मिहानीयते । न हि यावदित्यं पूर्यामि मनसो शूतकेलिषु व्यसनमित्येवं  
चेतसि विनिश्चित्य दिग्नन्यात्रोचितं सुहृत्तमनालोचयन्नविमृशन्नेव च शूत-  
व्यसनलङ्घितः परिणांति कार्यस्य दूराध्वलङ्घनोपयोगिनों प्रक्रियामाधाय मध्या-  
हादुपरि षट्कूर्णों भित्यते मन्त्र इति वश्चयित्वा समस्तमात्मनोऽनुजीविवर्गं  
निर्गतोऽहमेकाकी निकेतनात् ।

ततश्च गृहप्रतोलीद्वारेण निर्गच्छन्नये ! नियतमेवं वृत्ताध्वगाकारपरिकर-  
मालोक्य मा कोऽपि मां देशान्तरोचलितमस्त्रा पिता वन्युजनो वा ज्ञास्यति,  
ज्ञात्वा च हृदयवात्सल्येन मा कोऽपि स्वलिष्यति, मा कोऽपि प्रेम्णा पृष्ठे  
लगिष्यति तद्यथा न खल्वेवं विधोऽयमनेकविधोऽन्तरायः सम्पद्यते तथा निर्मृ-  
तमन्यैरज्ञायमानस्त्यजामि जनपदानुषिङ्गिणीं भुवमिति विचिन्त्य तथैवालक्षि-  
तक्रमेण इग्निति निर्गत्य पुरीपरिसरादनार्त्तेन चेतसा दक्षिणां कुभमयिकृत्य  
प्रवृत्तोऽस्मि । गन्तुमनां च ( नाश्च ? ) तमुलङ्घनं प्रथमप्रवासरभसाद्युपसा-  
गतिजवेन प्रस्तुतं पन्थानमस्तंगते भगवति सहस्रभानौ योजनशक्तिकेति  
नाम्ना प्रसिद्धं ग्राममासादितवानस्मि ।

तत्र च प्रवेश एव दृक्पथसुपागते ग्रामसरसि निर्वर्त्य सायन्तनं सन्ध्या-  
विधिमनुजुरेण तमसा किमप्यस्कुटासुपेतवत्यालोके लोकैरनवलक्ष्यमाणः पुरा  
परिचितस्य पुराणवयसो मथुरान्तर्विद्यातस्य सदैव तद्रामवासिनः पिप्पलक-  
नाम्नो शूतकारस्य मन्दिरमाष्टच्छय प्राविशम् । तेनाप्यभ्यागत इति राजस्त-  
नुरिति शूतमिति च ससंरम्भमभ्युत्थानपूर्वं कृतादरगैरवेण यथोचितैः  
स्वागतप्रश्नासनदानादिभिरद्वौषतोऽपि सत्कारैः प्रीणितोऽस्मि निर्वर्त्तितपूर्व-  
रात्रकरणीयस्य च शश्यागतस्य ममान्तिके प्रेम्णा समुपविद्य “ कुमार !  
सुदूरयात्रिकेणासुना स्वरूपेण कथं नाम गन्ताऽसि, कतमं च तत्किल तादृश-  
मनन्यगोचरप्रयोजनं येनैवमेकाकी चलितवानसी ” स्युक्तवान् । मध्याप्यये  
मदीयमिदं सुदरदेशानुसर्पणरहस्यमवेत्य मां कदाचिदिह नगरीनेदीयसि

ग्रामे स्थितोऽयं मत्प्रवासमसहमानो वराकः स्वयं प्रचलितुमक्षमः क्षणेनैव तातस्य ज्ञापयित्वा निवर्त्तयिष्यति, निजकुद्भमपहाय वार्द्धकविभुरोऽपि प्रेम्णा सम्बं चलिष्यति । तदलमत्र विश्वासेन । छन्नार्थकथनेन प्रतारयाम्येन-मिति सम्प्राधर्य, “भोः पिप्पलक ! भूयताम् । इतो दक्षिणेन सिन्धुरस्ति । ततः परं पारसुतीर्य क्वचिदेकस्मिन्नमानुषप्रचारिणि प्रदेशो किमपि सुमनसाम-साध्ये धनं मर्यैव साध्यमास्ते । तत्राहमेवमुच्चित ” इति प्रोक्ते पुनस्तेन न किञ्चिदुक्तोऽस्मि । किमेतच्चेतसि विभावितं यदयमतिप्रसिद्धो द्यूतरसिकः सदैव बन्दिग्रहोपार्जितेनार्थेन व्यसनं सारयति तदेष तत्र कुत्रापि चलितवान् । अतः किमिति दुर्वारप्रसरमविशृङ्खलमनयदुर्लिलतं राजपुत्रमर्थाभिव्यञ्जनपरेण प्रद्वनादरेण पीडयामीति प्रायोऽनुचिन्त्य परमसौ तृष्णीमकरोत् । केवलं सेव-काचारमनुसरन्नुपविश्य द्वारि दत्ताङ्गयामको जाग्रदेव गृहीतायुधस्तस्थौ । अहं च प्रथमाध्वसञ्चरणश्रमेण बलादायातया निद्रया सुखप्रसुसञ्चिभागशेषायां रात्रावतिसप्षष्टपरिकरं स्वप्नमद्राक्षम् । किलैकत्र कानने वनश्रीरिति(व ?) प्रस-न्नमधुराकृतिरेका स्त्री पयोधरे बहुक्रमं कणठीरवमवादीत् ।

“ त्वं विक्रमेण करिवृन्दविदारणैक-  
महो मृगेन्द्र जगतीह सदा बलिष्ठः ।  
अद्यत्वसौ तव पयोभृतिकल्पितोरु-  
फालस्य पौरुषमपास्य विधिर्वलीयान् ॥

इति श्रुत्वा तेन च स्वप्नसम्ब्रमेण झगिति प्रबुद्धोऽहम् । अये स्वप्नो-यम् । एवं दृष्टवानस्मि । तत्काचिदस्माकमन्वयदेवतेयमीदशाध्यवसायेन प-योभृति समुद्रे बद्धफालस्य ममाग्रे पौरुषादितो बलवान्विधिरवधित्वेन प्रभवि-ष्यतीति सिंहशिक्षापदेशेन प्रायः कथयति । अथवा किमेवममुना कापुरुषवि-कल्पेनोत्साहमपहस्तयामि मृषा परिणामः सर्वो हि स्वप्नसंरम्भः किमिति स्वप्नस्यैव पृष्ठे लगामि । तावदितः प्रबोधमासाद्य समुत्थितोऽहमिदानीम् । एष एव समयः प्रयातुमस्ति । जगत्यपरो बलीयान्विधेर्भण्यते । एकोऽपि यो ममापि विपक्षीभूय पुरो भविष्यत्यादौ तमेव परिपन्थितयोपस्थितं निर्मध्य यास्यामीति दर्पोत्सेकतरलितस्त्वरितमुत्थाय, “हंहो पिप्पलक ! तिष्ठतु भ-वान् । यामो वयमिति प्रणयादनुब्रजितुमुद्यतं तमविस्वलनपूर्वमापृच्छय नि-र्गत्य च ततो ग्रामाद्मन्द्या गत्या गन्तुमारव्यवानस्मि ।

ततश्च(को)नाथ(म ?)दुर्व्यसनविनटितो महात्माऽपि हास्यानुसदश(र्ता ?)

ाचरति । यतोऽहं तथा शशवद्वहता प्रयाणकेन स्वमादौ देशमतिक्रामन् यस्मि-  
व नगरे ग्रामे वा यस्यैव गृहे प्रविशामि तेनैव द्यूतकारोऽयमस्मद्भूतात्किम-  
यपहृत्य यास्यतीति सुप्रसिद्धत्वात्प्रकामशाङ्कितेन नेत्रनिक्षिप्तो भौजयित्वा  
अस्यमाणो जनेन दूरादवलक्षितत्वात्समानविद्यैरालिङ्ग्यमानो निमन्यमाणश्च  
द्यूतकारैरालोक्य च द्यूतमानन्देन विस्मरामि प्रस्तुतं प्रयोजनम् । उपरि तस्यैव  
त्वा भवामि । तत्र च जयता कितवलोकेन दीयमानाभनेकशो रेखामासाद्य  
नैव च रमणेन स्वयमुपविश्य खेलामि न चैतत्किमपि चेतयामि यत्किल  
दङ्कां प्रति प्रस्थितः पथि स्थितश्चाहं ( हमिति ? ) । पश्चात्प्रिष्ठिक्ष्वनीभूतश्च  
केमधुना खेलनाय सारथामीति चिन्तया कार्यं स्मरामि । तथैवचात्मानमात्म-  
विवोपहस्य ततोऽपहस्य ( सृत्य ? ) निस्म( स्स ? ) रामि । इत्येवमसुना क्रमेण  
मितयहुवासरया कालसम्पदा प्रथीयसीमुत्तरदक्षिणयोरन्यमवनिमण्डा  
शनुभागकलहादङ्गमिभिग ? तयोर्दिशोर्निवारयितुमन्तरप्रवेशितां भुजलता-  
मेव महोदधे; अनिलतरलितोर्मिशिखरशीकरप्रकरैर्मदावस्थामिव वरुणकुञ्जर-  
य, तीरविरचितामल्पतापसकुटीरकैर्निवासनगरीमिव धर्मस्य, प्रचारवीथीमिव  
नेवाणनगरस्य, महासरितमत्रभवतीमवाप्नोऽस्मि रेवेत्यपरनामवतीं नर्मदाम् ।

या रेवेति निषन्तयातु(मिषात्पुनाति ?) विशादापारप्रवाहश्रिया

साक्षात्सा क्षितिमाजगाम गगनादुत्तीर्य मन्दाकिनी ।

कुत्रान्यत्र समीरसङ्गमसमुद्दीनोदबिन्दुब्रज-

व्याजात्तीरशिलातलेषु मिलितस्तारागणो दृश्यते ॥

या शाश्वतपदा देवी तरङ्गसरिकास्वर्जं ।

बिभर्ति वृत्तकलपान्तसङ्घया रेखावलीमिव ॥

ततश्च सरभसमभिनन्द्य बन्दितजलोऽहमुत्तीर्य सुखावतारेण वर्त्मना-  
नामतिमनोहरां सरितमेनया मेकलकन्यया पूरितं प्रविष्टोऽस्मि दक्षिणं देशम् ।  
इतःपाथोधिपरिखावती लङ्कैव(गन्तुं) प(व?)रमित्युदश्चितोत्साहमुद्ग्रवेगं च  
मचलितस्तम्पात् ।

अथ क्रमेण सन्त्यजन् समदशबरीकटाक्षकल्पी(ल्लोल ?)कदम्बदुस्त्यजानि  
भिल्लपल्लीवनानि, लङ्क्यशुद्धामपामरकुटुम्बिनीकुचैलुर्लङ्क्यान् ग्रामान्, अति-  
क्रामन्नपारपौराङ्गनालावण्यजलहुर्गुरतिक्रमाणि नगराणि, अतिगच्छशतुच्छ-  
तसुन्दरोद्यानवलयान्वयकारदुरतिगम्यानि मलयमण्डलानि, निस्तरन्नसमशीता-  
तपाच्चसंवरणायासदुस्सहं कलेशम्, अविश्रान्तगमनो भानुरिव, भुवनलङ्कनोत्त्वा

तक्रमस्त्रिविक्रम इव, षष्ठीकृतमहीतलः कूर्मराज इव, स्वेदाम्बुसंप्लवेन जलाकृतिर्वर्णण इव, त्वरणरिकमेण च प्रचलत्पदः पत्रमान इव, संषुक्तवानस्मि ।

एवमहमनेकगिरिकूटदिनीमहाऽवैरारोहावरोहविषमम्, अपारहरिचित्रकादिकूरतरसत्वसञ्चारेण प्राणप्रणाशादारुणम्, अनीरभूरुहान्तरालविस्तरेण च तृडातपकलान्तिदुस्तरं पन्थानमतिक्रम्य गच्छन्नेकत्र परमेकहेलयैव निजप्रसरसंख्याशेषदिग्भागभोगिनि, प्रखरहरिकरजकोटिकुटितानेककरिकरोटिकूटाद्रिमति, प्रचण्डद्वद्वद्वद्वन्धूमान्धकारपुञ्जकनिकुञ्जक(निविड ?) निकुञ्जवति, प्रभञ्जनप्रहतपक्वकपिकच्छुगुच्छकोच्चलितकेसरपरमाणुरथ्यारजस्तिनि, प्रजरद-जगरमुखोदरस्फुरत्फृत्तारभरसमीरणि, हरिशरभ्रायवनजन्तुनि, खदिरशाकशाखोटप्रायतरुणि, दर्भसूचीप्रायतुणजातिनि, वल्मीकप्रायभूमिनि, भीषणतया प्रकर्षमापन्ने, दृष्टदसञ्चारवर्त्मनि महावने पतितोऽस्मि ।

तत्रैव चान्तर्गच्छतो मे तिगमांशुरसं जगाम पश्चादग्रेऽपि भूरितया वनाभोगस्य भग्नलङ्घनोत्साहः क्व नाम निरापदि प्रदेशो गमयामि यामिनीम्; किमस्य तरोः स्कन्धमधिश्रयामि; किमिदमद्रिदीरमध्यमधिविशामि; किमत्र धनलताजालिनि गुल्मवलये वसामि; किमग्रे क्वचिदितोऽन्येवं रूपमपरमुत्कृष्टं वसतिस्थानमासादयिष्यामीति वितर्कपरतन्त्रेण चेतसा शून्य इव प्रसर्पन् सहसैव परमस्तरविबन्धनोत्सर्गविगलितैराच्छादितोऽस्मि ।

तथैव च यावदन्धकारेऽपि लब्धाश्रयपरित्यागानुतापाकृतयथोपस्थितावस्थितिविनश्यो व्रजामि तावत्सुदूरमतिघनान्धतमसगर्भे मुरद्विषो वक्षसि कौस्तुभशालाकामिव प्रदीपश्रान्तिमुत्पादयन्तीमुल्लसन्तीं च कुतश्चिक्तान्तिकलिकामपद्यम् । दर्शनेन च तस्याः संसंशयमन्हे ! किमिदमेवमुद्योतते; किमेषक्वचिदाश्रये वितीर्णो दीपः प्रज्ज्वलति; उत स्फुरन्तीभूतदहनार्चिषः शिखेयम्; अथवा निघानं ज्योतिषां वह्निः; आहोस्त्रिहिव्यौषधीप्रभेदः कश्चन । भवतु वा किमपि । अस्तु तावदनुसरामि परतस्तु दृष्टे सत्यस्मिन्द्वचितमाचरिष्यामीति निश्चित्यतथापवृत्तः कियत्यापि कालकलया तसुदेशमासादितो झगित्यग्रे तत्यैव कान्तिशिखया द्योतिताभ्यन्तरमभित्तिकेन च बहिर्मण्डपेन मणिडताङ्ग-णमुग्रतमस्य तमसः द्यामिकया कज्जलकूटायमानमत्यन्तजीर्णतया च खण्ड-स्फुटितमायतनमद्राक्षम् ।

सहर्षवेगं च गत्वा समीपमन्तः प्रहितेन चक्षुषा विलोक्य भगवतीं दुर्गामन्तिके च शुद्धितेष्टकायां भित्तावतिचिरविप्रभप्रभगस्यास्थिशेषे शिरसि वि-

योतमानं दिव्यरत्नम्, अये शून्यं चण्डिकायतनमेतत्; एषा च सा सुजगमणे-  
रस्य प्रदीपसंशायवती कालिकलिका । तत्सायु संवृत्तम् । इदानीं यदि नाम  
कुञ्चिदिदिहातः(पां ?)स्थानमासाद्यते तदहमङ्गिकरमुखप्रक्षालनाचमनशूचि-  
तामाधाय देवीं तमस्करोमीति संप्रधार्य तथा कुर्वन् कथश्चित्ताद्वये तमसि हष्टाया-  
मर्द्दनष्टायामल्पविरसाम्भसि पुष्करिण्यां तद्वि सकलं विद्याय त्वरितमेवान्तः  
प्रविष्टो जय जय त्रिभुवनजनाप्यायिनि कात्यायनीति भक्तिप्रयुक्तं वचः  
प्रस्तूय स्तुतवानस्मि ।

स्वामिन्यार्थे भुजङ्गाभरणवलयिनि स्थूलशूलास्त्रदण्डे-  
धामुण्डे चण्डि चञ्चन्निविडनरशिरःस्वपरीताङ्गि दुर्गे ।  
देवि स्वर्नार्थचूडामणिकिरणकणश्रेणिधौताग्रपाद-

द्वन्द्वे वन्देऽभिनन्द्ये जननि जय जय श्रीमहाकालि दिव्ये ॥

कृतस्तुतिश्च क्षितितलमिलितालिकैन शिरसा प्रणम्य समुत्थितः स्थिता-  
न्यपथिकजनोपलम्भाय बहिर्मण्डपमगच्छम् । सोऽपि शून्य एव केवलमन्तः  
प्रतिष्ठितं क्षेत्रपालमालोक्य तस्यापि वाक्योपहारमकरवम् ।

धृत्यावेशप्रसक्तैङ्ग्वलदनलमुखोन्मुक्तपेत्कारघोरैः-  
कूरैरुत्तालतालव्यतिकरमुखरीभूतभूषास्थिमालैः ।

क्रीडन्तं प्रेतरङ्गैः कुणपमुवि महाजङ्गलग्रासलोभ-

आम्यङ्गल्लकभू(शू ?)कप्रकरपरिगतं क्षेत्रपालं नमामि ॥

ततश्च तत्रैव मुहूर्तमुपविष्टः स्वान्त एव भावितात्मा सविसमयमहो !  
सायु, विधिना दुर्धरापदि महावेऽन्नं पातितो रत्नज्योतिरिद्दिसुपस्थाप्य नि-  
र्वाहितोऽस्मि । कथमन्यथा समस्तालोकविजयिन्येवंविधे तमसि हशोर्गेचरी-  
भवत्येतदायतनम् । तथा च मन्ये नक्षत्रमात्रकेणाप्यालोकशून्यं भविष्यतीति  
सञ्चिन्त्य किल करोमि यावदुन्मेषे चक्षुषी तावदेकं झणिति मणिकिङ्गिणीरण-  
त्कारजङ्गारितादम्बरतलादवतरन्तम्, अन्तिकेषु विस्फुरन्तीभिरात्मप्रभाभिर-  
दण्डेऽपि तमसि दूरादाविर्भवन्तं, चरणनूपुरा(रा ?)वधावितया गगनगङ्गामराल-  
बालकश्रेण्येव धवलनरकरोटिमालया कृतोत्तरासङ्गं, खदाङ्गशिरःप्रणयिना क-  
पालेन संसारफलाष्टी(श्ली ?)लकमिव दर्शयन्तं, भस्मनः प्रोद्धूलनेन सिताच्छ-  
धूलिधूसरितं निर्वाणदेशाध्वनीनमिवानुमीयमानं, सर्वतो गृहीतैर्भृषास्थिमणि-  
भिराच्छोटिताशेषतारकधनं नभोनगरलुण्टाकमिवोपलक्ष्यमाणं, वामकरनिवे-  
शितया शुक्लकपालशुक्त्या सम्पूरणाय गृहीतेन शशिविम्बस्याद्देन प्रजाप-

तिमिव प्रतीयमानं, प्रमाणवयस्मल्पास्थिकर्परकसृष्टया स्नजा संयमितजटाकलापं कापालिकमपद्यम् ।

स चावतीर्थ कृताभिवन्दनो देव्या विस्मित इव ममान्तिकमाजगाम ।  
कृताभ्युत्थानपूर्वमुपरचितप्रणामेव च मथा दर्शितोचितप्रथ्रयः समुपविश्य  
वत्स ! कुतोऽत्र दुरतिक्रमापायभूरिण्यविधुरे निपातितोऽसि, कतमः  
किमर्थमिति ससंरम्भमुवाच । अहमप्यादितः समस्तमात्मनो स्व(न्व?)यनिवे-  
दनादारभ्य दुर्विनयविस्तृताध्यवसायपरिकराङ्गं लङ्कां प्रति प्रस्थानमाख्यातवान् ।  
ततश्चासौ मुनिः सशिरः कम्पमेकाग्रतया क्षणं सन्मुखमुदीक्ष्य झटिति घटित-  
पर्यङ्कबन्धः स्थिरभूय नभसि निक्षिप्तचक्षुरस्थात् । अथ क्षणेन कुतोऽप्यागत्य  
नवाभ्रपद्म ॥

र्यगजदशनमुसलायमानं भुजद्यमेवास्ते ।

दंष्टयोरादिकोलस्य यत्र न प्रौढिरिष्यते ।

तत्रैतदायताभोगमास्ते धीरस्य दोर्युगम् ॥

अपिच—

त्रैलोक्यश्रीरसौ दासी तावदुच्छृङ्खलायते ।

यावद्वीरः कृतास्कन्दो न दोर्दण्डमुदञ्चति ॥

तदेषाऽद्यतनी द्यूतवृत्तिरल्पेन प्रभूतमुत्पादयन्ती लाभवती मे वणिज्या  
समभूत अन्तः समारुद्ध चेमामिदानीमेव किं न ब्रजामि । दिव्यशक्तीनिहि  
विमानयानान्यास्त्रिसमकालमेव चिनितां दिशमुद्दिश्य नभसि प्रयान्ति ।  
तिमिरमुद्योतश्चेति चर्मदशामस्माकम् । अमीषां तु देवतासिद्धानां सर्वं प्रभास-  
विस्पष्टमेवेति सञ्चिन्त्य, प्रणम्य क्षेत्रपालपरिग्रहां च भगवतीमिष्यकामनुगत-  
समाहितेन चेतसा संभाव्य तद्विमानमारुदवानस्मि ।

तद्विक्षितिपालद्वैत्वरमणे शृणु, प्रचारपाठवेन या(ता?)दशमारुद्दे मयि  
झगियेवोत्पत्त्वं हरगलगरलकज्जलमलीमसं सुदूरमन्तरशिरोभागमाहरोह ।  
ततः परमुपक्रान्तं प्रयातुम्, अनन्तरमारचितगुरुवेगनिर्गमप्रसरं परितो विस्फु-  
रन्तीभिरतिधवलवैजयन्तीभिर्ग (ग) नगझाडिणीरवल्लरीपटलमिव मरुता-  
नीयमानम्, अनुषुभणिकर्मनिर्मलोद्योतडम्बरेण प्रदीपतन्त्रमिव तिमिरविग्रहे-  
णोच्चलितम्, उच्छलत्किङ्किणीरण्टकारनिःस्वनैर्वेगोजिज्ञतसमीरमिवारब्धविज-

१ अत्र ग्रन्थो विष्णितो श्रयान्

यकोलाहलम्, उल्लङ्घुजपटफट्कारितोषकणठकनकदण्डकादारितनभस्तलम्, उल्लोठिताव्यजलधरम्, उत्सारिताग्रतारकं, स्वरूपमविकृत्य त्वरितमन्तारिक्षेण गच्छतस्तस्य तिभिरपटलोन्मूलितालोकवृत्तिरहमन्येन नीयमानोऽन्य इव, क एष ककुभो विभागः, कियदतिक्रान्तं पश्चात्, अग्रेऽपि कियद्वन्तव्यम्, किदृशी चासौ वसुमती, कीदृशाहि ते गिरिसरित्कान्तारपरिगताः पन्थानः, कीदृशोऽप्यसौ जनपदप्रचार इति न किञ्चिज्ञानामि, केवलं चरणचङ्गमणपीडाभिरुद्धिज्ञतः पदे पदे मृदुसमीरलहरीनिवेशाशीतलोचनो यानेन गतिसुखमनुभृतवान् स्मि । तथा ब्रजतश्च मे किमाश्र्यमावेद्यते सहसैवमेकत्र भग्नदिव्यप्रभावमिव, चलितसञ्चारयन्तमिव, तावत्पथासमर्थमिव, केनापि विधृतमिव, क्वापि प्रस्वलितमिव, विमानमस्पन्दरूपतया स्थिरीभूय तस्थै ।

तथा स्थिते च तस्मिन्द्वूतविस्मयोऽहं नन्वनाकारसमतलेऽस्मिन्नभोऽध्वनि कोऽयमसंभाव्यमानपरिस्वलनविषयस्यास्य किल निश्चलतया स्थितौ हेतुरिति सर्वतो निभालयन्न किञ्चिन्नादृशं कारणमुपलब्धवान् । एकं च परं तस्य तलमयनिर्माणमणिदलोद्योतेन मूले दुरन्तविस्तारमम्भसः प्राग्भारमपद्यम् । तदालोकेन च सवितर्कमहो कोऽयमियता जलाभोगेन भूतले प्रदेशः किमयमुद्दन्तः( म्यहत्याः ?) कस्याश्रित्सरितो महाहृदः, किमिदमुल्लोलकवलिताश्रसंरम्भमद्भ्रं वा सरः, किञ्चिदथ प्रासस्तमेनमहं लङ्गापुरीप्राकारं दक्षिणाम्भोधिमिति निषुणं निरूपयन्ननुसमुद्र एवायं कस्यापरस्य परितोऽप्येवमलघुपरिस्वरद्वृतिमतिभिङ्गिलदलितविद्वुमदलदन्तुरोर्मिशोणिमवती वारां विभूतिः । एवं चेत्किमित्यवान्तरएवानुत्पन्नरोधमपि स्थितमेतदिति यावदवधारयामि तावदेकहेलयैव कलकलितकिङ्गिणिनिनादोन्नादितनभस्तलेन सर्वाङ्गसुकम्पितम् । तेन तत्कम्पविचलितासनतया साकृतमितस्तो दण्डकासु लगितुमाकुले मयि सह मयैव परिभ्रंशनिस्सहं विमानमगाधगर्भे तस्मिन्निपपात ।

तेन च क्रोडीकृतः क्षणादेवं हानिफलसमारम्भोऽहमुपरतहतीयन्मात्रचेतनो निमग्नोऽस्मि । तत्कालमग्नोऽहमधस्तान्न जाने, कथश्चन सहसैव परं प्रबुद्धकरणवर्गः । न च तेषां विमानसागरावर्तवलयानामेकोऽपि । केवलं विमलविद्वुमशिलासम्पातस्य विसङ्गटाकारशालिनः प्राकारवलयस्य द्वारवर्तिनमात्मानमपद्यम् ।

तथाऽवलोक्य विस्मयच्छपलेन चेतसा सर्वतो निक्षिप्य चक्षुरहो क किल दिव्यं तदिमानयानं येनागतोऽस्मि । क स प्रसरदुर्गमः समुद्रो यस्यांभसि

पतितोऽस्मि । क्वचासौदाङ्गमुखवलयभासुरो महावर्त्तः । किल यत्र मग्नोऽस्मि । किञ्चाम मग्नोऽपि नाहम् । किमंभोधिपतनव्यतिकरोऽपि नायं । किमहमपि स खलु न भवामि । किमङ्ग (मुकुङ्गः?) बहुतरङ्गताङ्गितया सर्वमीद्वगेव दद्यम् । किमंमोजिडिमजनितवैथुर्यस्य अमोऽयमन्तःकरणस्य । किमिदमीदशमंभो-विभीषणाद्वृत्स्वरूपमिद्वजालं वा किंचित् । किमिति न तन्मे विमानम् । तदे-तत्त्वश्चिन्नमचिन्त्यापातदुर्जरं किंचन पुराकृतमुपस्थितं कर्म । किं विकल्पादये चिरादिदानीमनुस्मृतं स एष स्फुटीभूतः स्वप्नो यो मया तत्र योजनशक्तिका-ग्रामे द्यूतकारपिष्पलकस्य सद्वानि सुसेन दृष्टः । यथा किल तया छिया मृगेन्द्रशि-क्षाक्षैरस्तवाग्रे पौरुषं निरस्य विधिर्वलीयानिति ग्रोत्तोऽहमतस्तदेतद्वलीयसो विधेर्विजृंभितम् । अथ भवतु किमेभिरवान्तरवितकैः । प्राकारान्तरमधिविशामि पुरस्तान्तु यद्यथा तत्त्वैव स्वयमाविर्भूयमानमवगमिष्यामीति संचिन्त्य चंद्र-मणिघटिकवाटवलगुना द्वारेण प्रविष्टोऽपि । तत्र च मसृणमणिधूलिपांसुलेन पथा स्तोकान्तरमुपसर्पन्नद्वयपथ एव दूरतोऽपि रत्नाश्रयात्समीरसारितान्तर-पलाशपटलात्कलपतरुमञ्जरीभरादिव निस्सरन्तीभिः, आलोकलीलोद्वेष्टुन-तरङ्गिनादहीन्द्रफणाफलकवलयादिव समुच्चलन्तीभिः, उन्मथितगब्भाद्रोहण-तटादिव विजृम्भमाणाभिरनेकशः प्रसरसंभवतीभिः प्रभाभिरग्रेतनं प्रज्वलन्त-मिव प्रदेशमद्राक्षश्चम् । दृष्टमात्रे च तस्मिन्द्वयित्युद्गतेन भूयसा भयेन कति-चित्पदानि पश्चान्निवृत्य ससम्भ्रममाः किमहमागत्यान्ततस्तस्यैव पतितो मुखे आडवस्य । कस्यापरस्य चण्डार्चिषोऽवस्थितिरुदरे महार्णवस्य । निस्सीम-सम्भूतिरसावप्याभोगस्तेजसां । जानामि चायमेभिरेव तेजोभिः शोषिताना-मित्थमिह प्रणाशाः पाथसाम् । अथेदमप्यनुमानमितस्समागच्छतोऽस्य वायो-रत्यन्तशीतलतया प्रतिहतमिव भाति । ततश्चान्यदेव वस्त्वन्तरं किमप्येतत् । अस्तु वा किञ्चन । व्रजामि कृत्वा साहसम् । इतरथाऽपि ममेत्थमापन्निमग्रस्य संदिग्धं प्राणितमन्यथा यत्किल गमिष्याम्यहमतस्तावदपूर्वदर्शनेन सफलयामि घशुषी, पद्यामि किमिदमीदग्निधम्, अनन्तरन्तु भवतु यद्वाव्यमिति कृत्वा विनिश्चयं चलितस्ततोऽस्मि । तथा गच्छन्समंदसश्चारमाशङ्कितेन चेतसा किय-दभिकम्य पुरस्तादुत्सर्पिण्यास्य (णस्व!) प्रभाकलापस्य गवर्भे पिण्डितं निर्माण-मिव रविकराणां, स्तम्भितं स्वरूपमिव विशुतां, पुज्जितमुत्थानमिव प्रदीपानां, दिनान्तनिष्ठि(हि?)तरुचेष्पकमस्थानमिव भास्करस्य, क्षुधोपतसस्य जठराग्नि-स्ताम्बमिव समुद्रस्य, मन्दराधातनिर्गतस्य कुदुम्बालोच(क?)मिव कौस्तुभस्य,

मथनविदूरपलायितानां गिरिदुर्गमिव मणीनाम्, आरब्धमथनेभ्यः सुरेभ्योऽप-  
न्हुतं रत्नसर्वस्वमिव वृहणराजस्य, महाकोलेन रसातलादुदस्यमानायाः साग-  
रोर्मिभिराहत्य पातितं मणिकिरीटमिव वसुन्धरायाः, यादोभिरम्भोधिजलं  
हरतामस्मोसुचामाच्छिद्य गृहीतभग्नस्येनद्वनुषो दलमिव पुञ्चतया विश्रान्तं,  
प्रलयसमयोपयोगिनामेकत्र मिलितं तेजस्विनां वृन्दमिव कालातिवाहनघिया  
सङ्कुच्यावतिष्ठमानं, पातालतलवासिनो ज्वलतः कालाग्निरुद्रस्य समुत्थितं ज्यो-  
तिरिव स्तम्बाकारेण परिणतं, कुम्भयोनिजनितापकारकोधादम्भोधिना तज्जनक  
इति बलादावध्य कारागृहोपरि कृतेनेव धामवता रत्नकलशेन विभूष्यमाणशि-  
वराग्रविलग्रया जलशायिनो हरेमूली(स्तल्पी?)भूतेन शेषाहिना विमुक्तया  
निर्मोक्लतयेव धवलप्रलम्बया वैजयन्त्या विराजमानं, मद(ध्य?)घटितशाल-  
भजिकाश्लेषरोमाश्चितैरिव निविडकिरणाङ्गुरकण्टकितैरमलमरकतस्तम्भैरुद्धा-  
समानं, माणिक्यमणिभूमिसङ्कान्ताभिरुपरि मण्डपनिवेशितानामतनुसुक्ताव-  
चूलवलयानां प्रतिबिभवपरिपादिभिः सहजरङ्गावलिमनोहरम्, उभयतो द्वार-  
शाखासन्नजनितविद्वुमदलपुत्रिकापाणिप्रणिहितस्य शशिकान्तसुष्टुर्लीलाक-  
मलस्य कर्णिकीकृतया पुष्पराग(कलि)कया सततमनुच्छिन्नदीपकालोकं, सर्वतो  
निहितरत्नसन्तानैरधनीकृतरत्नाकरं, तलपीठसञ्चिताचरमचामीकरशिलाभिर-  
किञ्चनीकृतकनकाचलं, निरन्तरनिवेशिताशोषजन्तुरूपैः शून्यीकृतविभुवनम्,  
अनेकरचनाविन्यासचालताभिरियतीकृतविश्वर्कमविज्ञानम्, आनन्दकन्दशो-  
( सा? )रसमर्कमनिर्माणमेदुरम्, अदूरपुष्पद्वुमारामवलयितमपश्यमुद्दीप्रमणि-  
मयं महिष्ठमायतनम् ।

सपद्यपधूताशङ्कसुच्छृसितहृदयश्च सम्यगाह्नादनिर्वृत्तया दृशा सम्भा-  
व्य रभसेन गत्वा प्राविशामपश्य च तत्रान्तःप्रतिष्ठितं शब्दमिवार्थप्रतीतेरस्ति-  
लसंसारसुष्टुरादिभूतं भगवन्तमस्त्रिकानाथम् । घटितकरकमलसम्पुटस्तु तं  
प्राणिनामिष्टमभीष्टसिष्टये स्तुतवानस्मि ॥

देवः पातु शिवो जगन्ति पदुना स्नेहेन सिद्धाङ्गने-  
नेवाभ्यञ्जितया दृशा भगवती यत्र प्रिये पार्वती ।

आर्द्रेभत्वचमच्छनेत्रपटवद्वीवोरं हारव-

इति चन्दनधूलिवत्तिलकवद्वालेक्षणं वीक्षते ॥ १ ॥

इति सुत्तिपूर्वमवनितलमिलितजानुमस्तकः प्रणम्योत्थाय विश्रामकामः  
समुपवेष्टुमेकान्ते माणिक्यमणिफलकपेशलं मत्तवारणकमशिश्रियम् । अथ

तस्मिन्श्रुपाविशक्षेव इग्नित्यङ्गणोत्सङ्गभुवि समुत्सर्पता रणन्मणिरथशङ्कारमुख-  
रेण ध्वनिना विकृष्टदृष्टिः; एकहेलयैव लीलया चलन्नमनन्तविस्तारं, पुरक्षो-  
भमिव द्वीराज्यस्य, व(च ?)लदशनमिव शृङ्गारस्य, मेलमिव सौन्दर्यस्य,  
सार्थमिव यौवनस्य, काश्चीमुखाग्रधटितेन रत्नमकरेण प्रकटितमकरवाहनं  
सैन्यमिव मन्मथस्य, स्फुरन्मुक्तासरप्रसृतेन प्रभापटलेन परिणडचन्द्रिकं कुड-  
ध्वमिव चन्द्रमसः; कर्णपाशदोलिन्या कुण्डलश्रिया विलसितान्दोलकं जाति-  
र्वग्मिव वसन्तस्य, कराग्रविधृतेन लीलाकुवलयेन गृहीताञ्चकूपिकं परिग्रह-  
मिव रतेः, अविरलकुरुलच्छलेन सहोतिततिभिरनिकुरुम्बं पातालादिव समु-  
त्थितं, मौक्तिकाभरणविश्रमेण सञ्चलिततारकं नभस इवावतीर्णं, पदतलारुणि-  
मसम्पदा लग्नदिग्गजशिरसिन्दूररागमाशाभ्य इव प्रसूतं, सहजशोणाघर-  
विम्बतया मुखमिलितविहृमदलं समुद्रादिव निस्सृतं, श्वसितसौरभविमृत्या  
घटितपारिजातपरिमिलं स्वर्गादिव ब्रष्टम्, एकार्णवं लावण्यवारिभिः; एकार्वं  
किङ्किणिरणितारवैः; एकास्तसन्ध्यं शिरसिन्दूरपांसुभिः; एकाश्रमाभरणप्रभा-  
भिः; त्रिभुवनश्रियः कीडापुत्रिकौघरचनायमानं, मुखसमीरसौरभापतन्मधुप-  
च्छलेन शुलिकाधनुर्द्वरेण मनोभुवा मरकतोपलगुलिकाभिरिवानवरतमाहन्य-  
मानम्, आयान्तमनन्ययुवतिसामान्यं, कन्यासमूहमद्राक्षम् ।

(मध्ये च तस्यातिधबलवृत्तातपत्रस्य मूले लक्ष्मीरिव चन्द्रमसो मण्डला-  
द्वलिता, सावित्रीध्यानपरतन्त्रेण चेतसा सृजतः प्रजापतेस्तदाकारपरिणते च  
सैवेति प्रतीयमाना, रतिरिति प्रियाप्रत्ययादिव समालिङ्गिता मनोभवेन,  
रोहिणीति मुखच्छायागतेनाधिष्ठिता चन्द्रेण, सर्वतो विसारिणा कान्ति-  
परिवेषेण पृथ्वीव परिष्वता पयोधिवलयेन, लावण्यजलभरादुत्तीर्य शैशवेन  
तटे न्यस्तमुद्गुपदण्डिकातल्पकमिव सुलिताङ्गुलीसञ्चयमुद्वहता चरणयोर्ध-  
येन विराजमाना, पुष्पायुधेन प्रहरणीकृताभ्यां कनककेतकीसृतिं(ना?)भ्या-  
मिव यथोत्तरमाकारवृत्ताभ्यां जड्णाभ्यासुङ्गासमाना, (सुल) क्षणकिङ्किणीग-  
णोपशोभिनो मनोभवस्यन्दनस्य नितम्बस्य युगेनेव पीनोस्युगलकेन आ-  
जमाना, मेखलोपरि जनितमणिपटिकावलयग्राकारमनङ्गभूमुजो गिरिङ्गुर्गमिव-  
गरिमरम्यं नितम्बमुद्वहन्ती, नियतमितः परतो भव्यं नास्तीति विधिना  
प्रदत्तं शून्यमिव सुवृत्तसुन्दरं नाभिविम्बमाविश्रती, जगदेकधन्विना मन-  
सिजेन धनुर्विद्यावलेपाङ्गुरिक्षसं सूचीनाराचमिव प्रतनुसरलं रोमावलीदण्ड-  
मादधाना, तानवसुपत्नयतो विधातुरुदरात्करतलैकपालिकया त्रिवारमधिकसुपा-  
दानद्रव्यमुत्सारयतो जाताभिस्तटीभिरिव त्रिस्त्रिमिर्लोकण्यलिताभिर्ली-

भिस्समन्तान्मानसमाक्षिपन्ती, मन्मथरतिभ्यां विधाय मधुपानमधोमुखन्य-  
स्तयोरापीनवर्तुलयोः कनकचषकयोर्युग्मेनेव कुचद्वयेन संसारं सफलयन्ती,  
सुद्धदमुभयतोप्यांसदेशासंक्रान्तस्य शशिविशादकपोलयुगलस्य कान्तिजलतरङ्ग-  
सरलि(सङ्ग?)ताभ्यां प्रतिविम्बच्छटाभ्यामिव भुजलताभ्यां चक्षुराह्लादयन्ती,  
शङ्खरेखोपहासनिस्तृतं हासप्रसरमिवातिनिर्मलं हारमाविभ्रता कण्ठेन शोभ-  
माना, मुखामोदमासूत्रयता पितामहेन व्यापारितात्परिजातपल्लवात् विघटि-  
तेन प्रलघुपाटलदलेनेव बन्धुकबन्धुना विम्बाधरेण मान्मथं रागमुत्पादयन्ती,  
नेत्राश्वलोपचर्चितया दुकूलधवलया कपोलयोर्युगिकया मुखश्रियो नेपथ्यमिव  
सूत्रयन्ती, मणिकनकसुष्ठिना मकरकुण्डलेन कन्दर्पवाहनस्य मकरस्य बन्धन-  
शालायमानमभिरामं कर्णयोर्द्वितयमवतंसकुवलयेन कृतोचितच्छायां दधती,  
रतेविलासमणिर्दर्पणस्य ललाटफलकस्याधारदण्डेनेव वरीयसा नासावंशेन  
शङ्गारमुद्दीपयन्ती, भुजगरक्षाधिष्ठितोपकण्ठममृतदीर्घिकाद्यमिव सुतारसरलं  
नेत्रयोर्युगलमालीषु प्रेषयन्ती, सौरूपेण रतेद्वितीयेयमिति प्रदत्तेन द्विकेनेवा-  
ङ्गेन भ्रूलताभोगेन युवतिसुष्ठिमुत्कर्षयन्ती, वर्तुलिमचारुणा तिलकेन मध्योप-  
रचितमण्डलां यौवनाश्ववारस्य बाह्यली(ला) भुवमिवातिभव्यां भालस्थलीं  
विभ्राणा, भ्रूलतां लिखतः प्रजापतेरङ्गस्पर्शकम्पितात्करतलाङ्गलितभाजनस्तेन  
मषीदलेनेव ल्लावितैरत्यन्तमेचकितकान्तिभिः कुरुलैखैलोक्यमपि मोहयन्ती,  
भालाग्रलम्बिना सीमन्तमणिभूषणावच्चलमौक्तिकेन नक्षत्राकारया समुत्तीर्य  
गगनादरून्धत्येव निरूप्यमाणपूर्व(मूर्ध?)सौन्दर्यसंभूतिः, अद्भुताङ्गच्छायास्वरूप-  
तया घटितेव सुवर्णसा(रो?)चिषां दलैः, उज्ज्वालितेव भाणिक्यमणिमयूख-  
क्षोदेन, धौतेव मौक्तिकान्तसारवारिभिः, उंसिते(प्रमृष्टे?)व शरदिन्दुचन्द्रिको-  
पान्तकेन, द्वष्टिपथमुपेता तारापुत्रिकेवाविद्या(ह्नादयि?)त्रीलोचनानां, दर्शनाप-  
क्रान्ता स्वमाङ्गनेवोन्मादयित्री हृदयस्य, लतेव लोचनालोकनफलस्य, फलपरिण-  
तिरिव शृङ्गाररसस्य, रसघृत्तिरिव संमदास्वादस्य, स्वादोपलब्धिरिव संसारसु-  
खस्य, श्वासपरिमलानुसारिणा मधुकरस्तम्बेन मुखचन्द्रमस्यङ्गमुपकल्पयन्ती,  
सुललितालापप्रकाशितैर्दशनमयूखविन्दुभिरधः सन्ध्यातपे तारकाणयुद्धमयन्ती,  
तिर्यग्निविसारिण्या कटाक्षचन्द्रिकया कर्णकुवलयान्धकारमपहस्तयन्ती, पुरःप्रसर्प-  
ता स्मितसिताप्रशक्तेन कुचशैलयोः शिखरमाञ्छादयन्ती, गतिवशोऽश्वसिना  
च चलन्मणितुलाकोटिकलकलेन सहंसारवचरणपङ्कजोदेशमासूत्रन्ती, तस्य सक-  
लस्यापि कन्यापरिग्रहस्य स्वामिनी, मनोहराकृतिः कुमारी युवतिराजगाम ।)

यस्या द्विःशिखरेण भन्दरनगेनेवोच्चपीनस्तनद्वं-  
 द्वेनाध्युषिते वपुष्यधिलसङ्गाचण्यवाराज्ञिधौ ।  
 उद्गूतं मुखमिन्दुबिम्बामुदभूद्दिम्बाघरः कौस्तुभः  
 श्वासामोदभरोप्यसाहुदभवद्राक्षपारिजातद्वुभः ॥

किं बहुना—

निर्माय यां ज्ञगिति दृष्टविशिष्टरूप-  
 सृष्टेविधातुरुद्दितो हृदि मान्मथाग्निः ।  
 तेनोग्रतापविधुरः शिशिरं स मन्ये  
 नाभीसरोजमधितिष्ठति चक्रपाणे: ॥ ३ ॥

ज्ञगिति च तामहसुदीक्ष्य चिन्तितवान् अहो कतमं कस्येदमीदृशमेवं  
 स्वरूपरूपातिरेकसुन्दरं युवतीरत्नम् । अथवा यद्यसावीदशीह पयोधिकुक्षावास्ते  
 तर्ह्यनी( ली?)कमिदं यन्मन्दरगिरिभ्रमादितो विनिर्गता लक्ष्मीः(इति) । निर्गता  
 चेत्तत्कयाचिदन्यथा देवष्टकितो वैकुण्ठः । यदि वा नियतमस्मिन्नेकान्तदेशो स-  
 मागत्य रतिप्रभृतियुवतिरूपातिरेकवर्त्तिना सौन्दर्येण कौतुकाद्वितेयमन्यैव  
 तर्हणो प्रजापतिना । यस्या रूपस्य प्रथमाभ्यासवर्त्तनैर्लक्ष्मीः, उपादानमृद्ग्राही  
 तुरग उच्चैःअवाः, स्तनविम्बकाधारपिण्डं ऐरावतकुमभी, श्वासपरिमलोपयोग-  
 द्रव्यं पारिजातविटपी, मुखवावमार्जनोपानतकं हिमांशुः, करप्रक्षालनजलमसृतं,  
 देहप्रभोद्योतनाद्मकलिका कौस्तुभः, इत्यादिभिश्चैतदङ्गनिर्माणोपकरणवस्तुभिः  
 प्रतारिताः स्वर्गिणो रत्नाकरेण । यदि पुनरसौ ज्ञाता तवेकृ(भवेत्किन्तु ?)खल्वे-  
 केन मन्दरमहीभृता सर्वैरपि कुलाद्रिभिः कृत्वा मथनव्यापारमेवा न तैराकृष्यते  
 प्रसभमित्यादि परामृशत्येव मयि सा तत एवायतनप्राङ्माण्याद्विक्षिणया वीथ्या  
 सह तेन कन्याकदम्बकेन पुष्पोच्चयाय पुष्पाराममविशत् । एका च छत्रवाहि-  
 नी तासां मध्यादागत्य संवृत्य चातपत्रं प्रविश्यायतनस्य कोणे व्यमुच्यत् ।  
 तत्रोपरि च दिव्यांशुकवेष्टितोऽयं विमुक्तः पटः । ज्ञटिति च पटं विमुच्य  
 तथैव त्वरया तरलितमनोदृत्तिरन्यतश्चक्षुरक्षिपन्ती मामपद्यन्त्येव निर्गत्य  
 साऽपि तासां मिलितवती । अथाहमतिकौतुकादुत्तरलमानसो ननु याव-  
 दासामसौ पुष्पोच्चयव्यासङ्गेन व्यग्रता तावत्पद्यामि किमेतदंशुकवेष्टितं  
 वस्तिवति गृहीत्वा ज्ञटित्युद्दीय सावकाशादेकान्तमिति गतःकोणैकदेशं यावद्वे-  
 ष्टनकवस्त्रमुत्सारयामि तावदालोकितः पटोऽयं पटं चैनमुद्देल्य यावदवलोक-  
 यामि तावदेकतस्तवेयमनल्परूपावभारपद्विरन्यतश्चेयं तस्याः कुसुमकासुका-  
 यतनप्रशस्तिरतिमनोहरा चित्रमयी मूर्तिरास्ते । अथाहमहो क पुनरस्य संसा-

रसागरसंरणेरियमीदृशी शिल्पविधिविशेषसारा सृष्टिरेषा पुनरत्रैव कन्यका-  
वस्तुनि व्यक्तीभूतेति युवयोरपूर्वाकारसुन्दरिमदर्जानोल्लसितविस्मयरसम्भवेन  
जडीभूत इव निश्चलावयवकायो विकसितेन चक्षुषा प्रत्यङ्गमुभयतः क्रमेण  
निरीक्षितुं लग्नः ।

अत्रान्तरे च कुतोऽपि गर्भगृहोपकोणदेशाद्वला भस्मनः प्रलेपेन,  
कपिला जटाभिः, आपाटला जटानामग्रकोटिभिः, आवरणवल्कलेन च हरितका-  
न्तिरित्यनेकवर्णधरा मूर्तिरिच गारुडी तत्कालकलितदारुणभया दुरवलोकप्रकृ-  
तिरेका भुकुटिबन्धकारितमुखी प्रकामवृद्धा तपस्थिनी कोपेन परमुर्दग्गलं ज्व-  
लन्ती निर्जगाम । निर्गत्य च सहसैव सा कण्टकघटासङ्घटितैरिव, उचलत्कण-  
करम्बितैरिव, शृङ्गविषनिष्ठकैरिव, रोषशाणोत्तेजनतीक्षणैर्वचोभिः आः पाप  
पुरुषरूप प्रपञ्चितपशुभाव द्विटपुटुविवेकगुणोद्भृष्टचैतन्य धिङ्गानुज्याधम  
त्वया किमेतदाचरितमपवित्रम् । कैतदपवर्गसंविद्वयनायकजनयोर्यमासन-  
स्थानमारुद्धोऽसि । मूढ किमिति देवतार्चनवस्तूपकरणमियं भग्ना । तन्मनमि-  
दानीं त्वमस्यैव कर्मणः फलमनुभव । प्रथमसमुत्थितेन वचसा प्रोक्तः पशुरेव ।  
किन्त्वन्यत्र समुद्दीय पतनेन पतङ्गजातावनेन च माणिक्यशुक्तिकाभङ्गेन  
तदाकारया चञ्चला शुको भूच्चा क्षपय कालम् । अर्यं च पटः शिरसि शुक-  
जातिविलक्षणं शिखा भविष्यतीति मां शसवती । अहमपि तथा शाप्यमान-  
स्तया ननु किं मया कृतमिति यावदधस्तात्पद्यामि तावदास्तुतदीयकृष्णा-  
जिनोपरि स्वचरणेन भग्नां माणिक्यमर्यां शुक्तिमपद्यम् । दृष्ट्वा च सानुताप-  
मये चित्रविलोकनाक्षेपपरतन्त्रतया हृदयस्य, यावदसावृपमर्य भिद्यते ताव-  
दपि न चेतितं मदद्विलेन । तदियमेतस्य कर्मणः सुमुपस्थिता परिणतिः ।  
भवतु स्वीक्रियत एव दैवेन यथा प्रदत्तमेतत्फलम् । यतः ।

गात्राणि कांस्यपात्राणि कर्मभिश्छिद्रितान्यसौ ।

कांस्यकार इवाजसं परिवर्तयते विधिः ॥

तन्मे दुर्विषहशापसन्तापदुस्तरमेतत् । तथाप्यथेदमतिदुरन्तसंवादं  
दुखमुपनतम् । यत्किल केयं कस्य सुता कतमकुलप्रसूता क वसतिः कुतोऽत्र  
समागता किमभिधाना त्रिभुवनेष्यनन्यतुल्याकृतिः कुमारी कमेनमपहस्तिता-  
नद्वरूपं पुरुषपुड्डवमिह हृदीव पटे लिखितमावहतीति न खलु प्रश्नानवसरेण  
कथञ्चन परिज्ञेया च बभूवेति चिन्तयति मयि प्रायस्तथा शापकलकलमाकर्ण्य  
श्छटित्युन्मुक्तपुष्पापचयकर्तव्या त्वरितमेव द्वित्रिसखीसनाथमूर्तिरसौ कन्यका  
संग्रान्तेव ततोऽतिनेदीयसः कुमुमवाद्विकोदरादाजगाम ।

झगित्यागत्य च उपजातवक्त्राम्बुजस्लानिरिह पटे प्रगाढ़दृष्टिस्मितेव  
निश्चलाङ्गी क्षणं किञ्चिद्विचिन्त्य सक्रोधमिव तां मयि वितीर्णशापां तपस्वि-  
नीमुवाच । हा हा कोऽयमार्ये सकलसत्वानुकम्पनपरस्य भवादृशो जनस्य वि-  
मलसमाधिसिन्युनिद्वौतक्रोधमलोपलेपश्चेत्तसि । आः कृपारसतरङ्गिणि भस्म-  
नस्समालेपेन धवला हिमकालचन्द्रिकेव प्रकामशीतलाऽपि क्लमकरी संवृत्ताऽसि ।  
कराग्रवर्त्तिना रुद्राक्षवलयेन कुण्डलितविषधराध्यासिता चन्दनलतेव आह्नादि-  
दर्शनाऽपि भीषणीभूतासि । कपिलपाटलशिखावतीभिर्जटाभिर्दीवदहनार्चि-  
ष्मती महीप्रमेखलेव सत्वाश्रयाप्यसेव्यतामागताऽसि । तत्किमेवमाराध्यच-  
रणे ! प्रबनकोपानलज्जलितया दुशा तडित्पातमाचरन्ती जलधरेवात्यन्तममृता-  
शयाऽपि लोकसुत्तापयसि । किमितिचाक्रोशकदुरवेण वचसा स्फुरन्मुखरोमि-  
कलकला दुग्धाब्धिवेलेव मधुराऽपि व्यथयसे । शान्तेन्द्रियं किन्नाम संसारदू-  
रीकृतं त्वमय विस्मृता भगवती, येन शुक्तिभङ्गादागतेन सर्वार्थपरिपन्थिना  
कोपेन शासोऽयमतर्कितोपनतदुश्चेष्टिविपाकस्तपस्वी, तदवधारय किमनेन  
प्राणिना कृतम् । अनेन निस्सङ्घपथवर्तिनामनुचितं दुषदस्तुमातमसौ शुक्तिका  
भग्ना । क्रोधेन तु किमङ्ग कथयते या किल हरिहरब्रह्मणामपि दुरापा निश्चे-  
यसरसास्पदं क्षमा नाम ज्ञानमयमयूखवती विवेकमणिनिर्मिता तावकी शुक्ति-  
स्तामय परमाणुभङ्गेन भूरिशो विमर्द्य जनिता महीयसी हानिः, तथेन भग-  
वति तवेदमपकृतं तमेव संसारसाग्रहाहमरिषद्वृग्बिजयिना प्रशमेन शमय  
कोपम् । एनं तु शुद्धाशयमिदानीमनुगृहाण शापान्तेन । किञ्चान्यदपि याच्यसे  
यथाऽसौ शुक्जातिगतोऽपि विशेषवता मनुजचैतन्येन कालं गमयति तथा  
करोतु जन्मनां हितहेतुरार्थेति साभ्यर्थनमनया प्रसादिता जातानुत्सिरिव  
सा तपस्विनी वत्से यद्येवं तथाथाऽयं पटोऽस्य शिरसि शिखात्वेन प्रोन्मेषमे-  
ष्यति तथा तदुत्थानपूर्वम (अे)षवाङ्गायाव(भि ?)रामनिर्मलं चैतन्यमुत्पत्स्यते  
यथा च ममासनगतेन भग्नेयमरुणमणिमयी शुक्तिस्तथाऽस्य यदा कस्यापि ज-  
गदेकमर्तुरास्थानवेदिकागतस्य शुक्तिकायमाना चञ्चूर्भेङ्गमायास्यति तदाऽयमा-  
त्मप्रकृतिमासादयिष्यतीति शापान्तेन मामनुगृहीतवती ।

अथाहमेतस्मिन्नन्तरे झगित्युपनतया शापाभिधानया नियत्या कबलिते  
चैतन्यविवस्तवति, मीलितेष्विन्द्रियाविन्देषु, सर्वतश्चान्धकारिते जगति, अत्य  
सद्ग्रावमिवात्मनः प्रतिपथ निस्सङ्घभावमवज्जम् । अनन्तरं च कोऽहं कुत्राहं कथ-  
महं किं मूर्तिरहं किं वसतिरहं किं प्रचारोऽहमिति न किञ्चदृष्ट-

बुद्धिवानस्मि । हृदानीं परमेकहेलयैव लघुस्वरूपमग्रे विलोक्य स एवायमिति साहृदया(स)पूर्णाभिज्ञानहर्षस्त्वरितमागतः प्रतीहाराद्वगम्य दक्षिणदिग्ङुल्ना-भरणकुण्डलं कुन्तलं देशमध्यासितं प्रतिष्ठाननाम्नो नगरस्य स्वामिनमवन्यामे-कनाथमानन्दिनामधेयं भवद्वस्थानशोभनां भुवमनुग्रासः । त्रिभुवनैकभृषण-मियं च दर्शिता चित्रेण कन्यका । कथितं च यथाऽनुभृतं कुतूहलम् । आलो-कितश्च ज्वलत्कन्दर्पहुतवहोत्तससीमन्तिनीमनोविश्रामधारागृहं देवः । प्रमोदा-ह्नादितं च प्रसन्नदर्शनालापगोष्ठीसुखानुभोगेन सनेत्रश्रवणमन्तःकरणम् । अतश्चाद्य पुरुषधर्मानुवन्धी दिग्न्तरानुसरणप्रसङ्गेन युष्मत्सङ्घमान्निष्टुत्कृत्यो-ऽयमात्मा । जातश्च ममात्र संसाराभ्योधिपतने भवत्परिच्यात्मको रत्नलाभः । प्रत्येतु च मर्त्यलोकमकरध्वजः स्वामी । यस्मादसौ कुमारी यथा चित्रगतेना-त्मना सेव्यमानया भवत्प्रतिमूर्त्या सनाथमित्यमेनं पटमावहन्ती भगवन्तम-म्बिकादितमाराधयति तथा नूनमनुरागिणी त्वयि प्रसूनशरसायकशिखाभिः खण्ड्यमानमर्मग्रन्थिरत्यर्थमन्तर्वर्यथामनुभवन्ती क्वापि कालं क्षपयति । एतम्नु पुनरित्यमावेद्यते । यत्खलु कुतृश्चिदसम्भाव्यमानदर्शनया तया सौन्दर्यसम्पदा भोः क्षितीन्द्र तादृशी सा, न या निखिलविश्वकल्पनाशिल्पनिषुणेनापि वेदसा स्थृं पार्यते, न या निरस्तलोकत्रयवराङ्गनारूपश्रीभिरपि शाचीप्रभृतीभिर्वि जेतुं शक्यते, न या त्रिभुवनाधिपत्यार्पणसमर्थेनापि तपसा प्राप्तुमर्हतीत्येव-मुक्त्वा व्यरंसीत् ।

राजाऽपि अहो ! सुमहदेतदाश्र्वयम्, इमं वृत्तान्तमावेद्य कुमारकेसरिणा विस्मायितमाप्यायितं च मे मानसम् । यत्किलात्र संसारमहोदन्वति विष्मक लम्पोल्लोल ( विषमकर्मकल्लोल ? ) लीलाभिरन्तरितं क दृश्यते कुव्र वाऽऽसा-यते तादृशं कन्यकारत्नम् । अथवा किमत्रालोच्यते निश्चिन्तमचिन्त्यघट-नापटीयानेषविधिर्दुर्घटान्यपि घटयत्यतो विधिरेव मे कदाचिदनुकूलवर्तीं कुवल यविलोचनां घटयिष्यते तामित्येवमनुचिन्त्य पुरोयायिनं कुमारकेसरिणमन-ल्पग्रेमोपचारचारुभिर्वचनैरुपरूपावस्थितये कृताभ्युपगममादाय निर्गतो मणि मण्डपाद्विसृज्य च पारितोषिकालंकरणदानैर्जनितसन्मानं वसन्तशीलमा-स्य च तुरुद्धमं सह प्रणयिना सामन्तवर्गेण नगरमधिविवेश ।

इतश्च कन्याकृते नरपतिरेष मयि न्यस्तभार इति विधिना प्रहिता तां मृणयितुमिव जगाम दिनसूर्ययोर्युगली । ततश्च—

संध्योन्मेषसमृद्धः पश्चिमदिग्वर्तिमूरूतः शिरसि ।

सौहृलविरचिता

मनसि च मन्मथजन्मा मनुजपतेरुद्धतो रागः ॥

अथ भुवनमभूतालोकपातालमूलो-

दर इव निदधानः प्रोदभूदन्धकारः ।

स खलु मलिनसारं धाम यस्योपमातुं-

प्रसरति न कुतोऽपि क्वापि सारस्वतश्रीः ॥

इति कायस्थकविसोहृलविनिर्मितायामुदयसुन्दरीकथायां

कुमारकेसरिसमागमो नाम सारस्वतश्रीपदाङ्ग-

इचतुर्थं उच्छ्वासकः ॥

पञ्चम उच्छ्वासकः ।

ततः क्रमेण प्रस्तुतसायन्तनारात्मिकसमयसमाहतामन्दमङ्गलमृदङ्गरवक-  
लकलोऽग्निश्चो मदच्छटाटोप इव हरित्करिकपोलमण्णलादुच्चलितः पूर्वस्याम्, या-  
मिनीपर्यटनप्रवृत्तानां प्रेतसैन्यानामसितपताकास्तम्ब इव प्रेतपतिपुरान्तरुत्थि-  
तस्त्रिशङ्कुतिलकितायां, श्रीतलावसरं विहाय निःसृतस्य वरुणास्त्वपाशकणिनो  
विस्फारः फणापञ्चर इव प्रविततः प्रतीच्यां, निधेद्वारि प्रथमपालकोपस्थिताना-  
मारक्षकर्तृणां करतलतुलितासिपत्रभाकलाप इव कुबेरनगरगर्भे संभृतश्चोत्तर-  
स्यां दिशि, समन्नादावृतवियन्मण्डलो गव(र ?)लसम्भार इव द्रवीकरणादि-  
स्तृतः प्रवाहेण, यामुनो जलौघ इवोऽहृ(ङ्ग ?)त्य विलुठितो भरेण, वात्योल्लास इव  
कञ्जलरजसाम्, ईतिपात इव कोकपतत्रिणाम्, असितमुखपटोक्षेप इव दिग्ग-  
जानाम्, मृगनाभियोन्तको (पत्रिको ?) पचार इव भूवेदिकायाः, तमालदलाचार  
इव गगनमण्डपस्य, मुधुकरोत्पात इव ब्रह्मण्डपुण्डरीकस्य, मरकतोद्धाट इव  
भुवनकोशस्य, कलभकुलतल्पकल्पनाकुलकरिकुदम्बिनीपाद्यमानाञ्जनगिरि-  
तटीक्षोदसोदरो दिक्पालपुरायतनदेवताधूपवेलोपदस्यमानकालागुरुधूमवल्लरि-  
प्रसार इव नीरन्ध्रमन्धकारो जगदाच्चार ।

यत्रालोकविरोधिनि प्रवितताध्वानते ध्रुवं नेत्रयो-

स्थासेन त्वरितं पलाय्य हृदयकोडे निलीनं महः ।

तेनात्र स्थलमत्र वारि विटपी वाचाऽत्र पन्था इति

स्वान्तेनैव निरूप्य सर्पति जनो यो यत्र तत्रैव सः ॥

यत्र च—

निभूतचरणन्यासाहुषमाभ्यन्दुरु—

मसितवसनां नीलामैरप्यलङ्करणैर्बृताम् ।

कलयति शानैरागच्छन्तीं मुखानिलसम्मिल-

न्मधुपरणितैः सङ्केतस्थो युवा हृदयप्रियाम् ॥

किं वहुना—

अन्धत्वमाहितं मन्ये तमसा दीपकेष्वपि ।

अतो हस्तधृताः स्त्रीभिः सञ्चार्यन्ते गृहेष्वमी ॥

क्षणेन च पौरन्दरीं दिशमनु तादृशतिभिरनिकरेण नीलीकृते नभसि,  
हरहासराशिरिव दक्षिण ( दाक्षायणीमुखे, ? ) पाञ्चजन्य इव जनार्दनकरे,  
निर्मोक्षपुञ्ज इव कालियफणापञ्जरे, फेनपिण्ड इव यमुनाजले, मृगेन्द्र इव तमाल-  
कानने, हंस इव कुवलयवने, बलाक इव नवाम्भोदवृन्दे, झगित्याविर्बभूव ता-  
रापतिः ।

ततश्च—

ध्वान्तैकदाङ्गुरिति निर्भरकोपवह्नि-

संश्लिष्टदृष्टिपतनैरभिसारिकाणाम् ।

चन्द्रः सुवृत्तसितविम्बनिभेन भस्म-

पुञ्जीकृतः शिरसि पूर्वगिरेष्वभूव ॥

तस्माच्च—

पदं कृत्वा निरालम्बसुपरिष्ठादधिष्ठितः ।

पूर्वशैलाक्षरस्येन्दुरनुस्वार इवावभौ ॥

ऋगेण च—

चान्द्रं महो मण्डलभाजनस्यं

हुग्धं यथा यामवतीमहिष्याः ।

वियोगिनां दग्धहनोग्रतापै—

रुक्षासितं व्योमतले लुलोठ ॥

क्षणाच्च—

धामभिः सितमयूखसमुत्थैः सान्द्रहुग्धविसरैरिव धौतम् ।

अन्धकारमलकज्जललेपत्यत्तमम्बरमभूदतिशुश्रम् ॥

अथ—

प्राप्य मण्डलमचण्डरोचिष्वशुम्बकाश्मसदृशं मधुवती ।

तीव्रभानुहतकैरबोदरान्नष्टशाल्यकलिकेव निर्ययौ ॥

अनन्तरं च—

गन्धः समृद्धो नवकैरवाणां प्रदोषवातैरवकीर्यमाणः ।

नासागतो नस्य इव क्षिणोति मानग्रहं मानवतीजनस्य ॥

इतश्च—

ज्योत्स्नासप्तवः कुमुदकार्षुकपाणिरेष निश्चेतनेष्वपि विकारविभूतधाहि ।

सृष्टाः करेण शशिना स्वदम्बुभावैः स्विद्यन्ति शीतकिरणोपलशालभञ्ज्यः ॥

अन्यतश्च—

अम्भः कणास्त्रशतचर्चितपत्रहस्तसंसक्तपङ्कजमुखी कुमुदोत्सवेषु ।

मुद्रावरुद्धमधुपध्वनितैरिवार्कशोकातुरा सरसि नीरजिनी विरौति ॥

किञ्च—

कमलिनी भुवनान्तरिते रवौ व्यपगतालिकलापशिरोरुहा ।

परिदधे विधवेव सुधाकरद्युतिवितानमिषेण सितांशुकम् ॥

अथ तस्मिन्निरस्ततमसि धवलितनभसि विकासितकुमुदसरसि निहत-  
राजीवयशसि स्वावितशशिकान्तपयसि शून्यीकृतसङ्केतसदसि विधुरितविरहि-  
चेतसि विवर्द्धितानङ्गतेजसि जगदाहादनपटीयसि विचरति सौधांशवे महसि, क-  
न्दर्पदाहोपताप्यमानः कृतपूर्वरात्रकरणीयो राजा ज्योत्स्नामृतोपशालिते सौध-  
शिरसि हृदयसुखोपचारप्रपञ्चितमनन्यसञ्चारमसमीपदारपालकसखमभित्तिकं  
च विलासपटमण्डपमधिष्ठितः, क्षीराम्बुधौ मधुविरोधीब धवलचीनच्छदांशुक-  
भास्वरे महति हंसतूलतल्पे निषणः, हरिणलाञ्छनवतश्चन्द्रस्य दर्शनेन तदाका-  
रसादृश्यादनुस्मृतं चित्रं वनिताङ्गितं पदविम्बमविरतं चेतसि दधानः, तथा-  
श्रुताद्युतव्यतिकरपरिभावनोद्भूरित्वराविसारितया ननु कथमसौ कन्यका घ-  
टिष्ठयते क उपायः किं क्रियते क गम्यते कुत्रान्विष्यते कः समादिश्यत इति चि-  
न्नया समनुदन्तितमनोदृतिः, अन्वेषणाय तस्यास्तर्क्यव्यवस्थितिं त्रिदिवमन्दिरेषु  
नगरेषु विद्याधरपुरेषु गुह्यकाश्रयेषु भुजगराजधानीषु च, सर्वतोऽप्यम्बरमुत्प-  
तितुं गिरीनुलङ्घयितुमुर्वीमतिक्रमितुमम्बुधिमुत्तरीतुं द्वीपान्तरमनुसर्तुमुरग-  
लोकं प्रवेषुमुत्सहमानः, स्पृहयमाणः सर्वगमित्वं पत्रिणां, सर्वविलोकित्वं  
जगदेकचक्षुषो विवस्थतः, सर्ववेदित्वं च योगसिद्धानां, मदनरसविम्बूढो गग-  
नाधिरोहणरज्जुभ्रमेण लसति सितकरकिरणसन्तानेऽप्याललम्बिषुः, अस्त्रिल-  
दिद्मुखाकमणवाहनविधिया वहति कुमुदवनमारुतेऽप्यालरुक्षुः, आहि भुवनपथग्र-  
तीत्या च भास्वत्यूर्मिलजलविम्बितेन्दुप्रतिविम्बपद्मिकाभोगेऽपि पिपा (यि-  
या ?) सुरित्यनेकधा क्षिदयमानो हृदयेन कियत्समयमवतस्थे ।

तथास्थितस्य हि चिन्तया नभसि निक्षिपचक्षुषो राज्ञः सहस्रैव तावन्तमपि संहृत्य दिगन्तसंभृतं चन्द्रिकाभोगम्, अपाकृत्य च जेतारमपि तमसां चन्द्रमसं, असीमप्रसरः पुनर्निवृत्येवागतस्तावदारम्भस्ताद्वशस्तथैव भुवनमाच्छादयशुपस्थितो वियति विस्तारवानन्धकारः । तमालोक्य च राजा सञ्जातविस्मयो मनसि भावितवान्, अहो कोऽयं किं जन्माऽयमेवं महाद्वृतविभूतिरकस्मादन्धकारः । किं नाम स खल्वस्तङ्गतो हिमांशुः । परं तिथिरथ सा । यस्यां प्रथममेव कियद्विका च विध्वान्तमनन्तरमखिलाऽपि यामिनी चन्द्रमसा विभाति । कालोप्यहेमन्तवार्षिकतया निर्मलाम्बर एव न च विना पार्वणं दिवसमिन्दुग्रहणतया सर्वग्रासेन तमोऽपि राहवीयमाशङ्क्यते । तत्किमेतत् । किमेषु पुनरुद्धृतपक्षतया समुद्धीयान्तरिक्षशिरस्याखदवानञ्जनाद्रिः, आहोस्त्रिदकालजलधरः कश्चिदुन्नम्य समागतस्यात्, इन्द्रजालं वा केनाप्युपदर्शितमित्येवं विमृद्धति महीश्वरे क्षणादेव स खल्वन्धकारो निजापसारेण समुद्धादयन्नैन्दवीं विभूतिमेकल पुण्डीभूय गगनाक्षगरपरिसरोत्सङ्गवर्तिनि भूतले पषात् । तत्पातसमकालमेव तस्मिन्पातयन्निवाश्रूणि, द्रावयन्निव हृदयं, छिन्दन्निव बन्धनानि, दूरोपसर्पणवशादकलिताक्षरव्यक्तिरत्यन्तमार्तः पूत्कारकरुणो ध्वनिरविश्रान्तसुन्तस्थै । श्रुत्वा च तं शब्दं ऊहनासगर्भसुदूतकरुणः क्षोणीश्वरो नन्वसावेकहेलयैव तमोराशिरम्बरमपहाय संवृतेनात्मना कः किल महीमवतीर्णवान्, अत च दूरान्तरोत्थानादतारमधुरः कस्यायमाक्नदमुखरो ध्वनिः, अथ भवतु यस्य कस्याप्येष पूत्कारः किमनेन, समन्तादार्तपरिलाणं नाम धर्मः सतां विशेषतः क्षितिपालनेष्वधिकारिणां क्षत्रियाणाम्, अतस्तावदविलम्बमेवान्न गत्वा पतितमापदि प्राणिनमाश्वासयामि, प्रसङ्गादस्य च तमसोप्यन्वयमवगमिष्यामीति निद्वित्य उत्थाय शय्यातलात् विधाय च वीरचर्योचितां वेषसंवृत्तिं आकृष्टखङ्गः प्रावृतान्धकारपटप्रभावादलक्ष्यमाणोऽङ्गयामिकैरारब्धगमनवेगो मुहूर्तात्तं प्रदेशमाससाद् ।

इग्निति इमशानवासिन्याश्चण्डिकायाः शून्यायतनस्य नातिदूरवर्तिनो विशालविटपेनाश्वत्यशाखिना सनाथस्य महान्धकूपस्योपकण्ठे तेनान्धकारपटलेन कायकान्तितया व्यक्तिमागतेन मलिनाकृतिम्, अत्यन्तदीर्घतया दीर्घं त्रिविक्रमादपि, प्रकामपृथुतया पृथुं तारकपथादपि, सरलासितमूर्तितया लोहाक्षमिव कालचक्रस्य, घृणावद्रूपतया तलारमिव (?) नरकनगरस्य, रक्तोपवर्द्धिताङ्गतया गर्भपातमिव मारेः, अतिथिमिव भुवनभोजिनः कृतान्तस्य, सहायमिव

श्लोकनविकल्पेनालोकयन्नेव तिष्ठामि । निर्लोचयामि इटिति चैनमित्येवं विचिन्त्य कृतान्तसञ्चानो मुखस्य द्वारि बद्धास्थितोरणस्वजमिव विस्तुत्वराकारशिखरां विकासयन् दशनसंहतिं, तथैव च विशालधरवलया प्रलयजलधरवलाकाञ्छङ्गमिव भुवनमापादयन्, अस्त्रिलदिग्गजकुलावत्रासकेन ध्वनिना सोल्लुप्तहासं जहास । हेतुया चाब्रवीदहो को भवान् किमेवमस्याःकृते त्रिदशैरप्यनभिगम्यविक्रमं विनि)ग्रहीतुमागतोऽसि मां । को हि कल्पान्तविस्तृताम्बोधिजलमहाष्ठवेन द्वाव्यमानां प्रस्वलितुभिह क्षमः क्षोणीं, को नाम बलवान्मया निगृह्यमाणामिमां विमोचयितुमीश्वरस्तापसीम् । किञ्च किं मे त्वया द्विभुजेन जन्तुना क्रियते । योऽहमयोध्यश्वतुभुजस्य विष्णोरपि, दशभुजस्य हरस्यापि, द्वादशभुजस्य स्वामिनोऽपि, अन्येषां तु गणनैव क्रियती तदेतदिष्टोपदेशानुग्रहेणोच्यसे, कल्याणप्रकृतिरसि, किमित्येवमशक्यसङ्गरसमारम्भादात्मानमनर्थसङ्कटे पातयसि, किमिति तारुण्यतरलितो गग्नमुत्पत्तसि, किमिति दर्पान्धः कृतान्तमुखकूपे निपतसि, किमिति वीरब्रतसंयमी मृत्युमाराधयसि, किमिति शौर्यग्रहाविष्टो ज्वलत्यग्रावात्मानं क्षिपसि, किमिति रणरसास्वादप्रवृत्तो विषतरुफलानि खादसि, किमिति सुभट्टचर्याकुतूहलैकदुर्लितो दारणेन फणिना क्रीडसि, किमिति विभुजबलावष्टम्भविनिटितो दिग्गजेन कराकृष्णिकेलिकरोषि, किमिति चापन्नपरिरक्षणप्रवणो रणेन विश्वैकवीरं मासुपक्षामसि, वज्विमुञ्च दुःशिक्षितदुरन्तमिममध्यवसायमायोधनस्य न खलु विमुखेषु रक्षसां प्रवरः प्रहरतीति प्रोक्ते पलभुजा भूभुजामधीशः प्रत्युवाच ।

रे रे दुर्जीव किमेवममुना प्रश्नादिनिर्थकालापकोलाहलेन जनयस्यन्तरायमुपस्थिताहवमहोत्सवस्य । स्वप्रशंसापरो हि यत्त्वं किल बहुभुजानामपि पुंसामयोध्यमावेदयन्नात्मानं द्विभुजनिन्दापरायणो मामवज्जया जुषे तत्र सातवैव पिशाचिकोदरकोशकीटकस्य गरीयसी । नरेषु बहुवाहुता नाममात्य( न माहात्म्य ? )स्य । किञ्च न ज्ञातवानसि यत्कलु स्वामी निशाचरचक्रस्य रावणो विशालाऽपि भुजानां द्विभुजेन क्षुरनिशितधाराग्रदलितगलकन्दलोचलन्मौलिपातमुपसंहतो रामेण, भार्गवेण च भुजसहस्रविस्तृतः कार्तवीर्यः, तदवधारय भट्टानां भुजद्वयमेवोपयुज्यते संयुगेषु ॥

तथाहि—

उद्ब्रुचित्तानां त्रिभुवनजये दक्षिणभुजः

कृतारम्भो वामः पुनरभयदानाय चकिते ।

क ( कु ? ) पुंसां तावेव ध्रुवमुदरपूर्तिव्यवसिता-  
वभूदेकश्चान्यो मलनिगमभूमे: शुचयिता ॥

हरिहरस्वामिनामसाध्योऽहमिति च त्रैलोक्यवन्देषु निन्दामातन्वती  
श्रुटितैव किञ्चते जिहा । श्रुटिता न चेदहमिदार्नीं लुनामि । अपिच रे पाप  
प्रतिपदमुद्भितालापैः किमिह विस्तारितेन प्राकृतजनोचितेन कलिना । यस्मा-  
न्मिथो मर्माविष्कारमेदुरो रण्डाकलिः, आकोशमुखराङ्गुलीस्फोटनप्रधानः सप-  
तनीकलिः, असभ्यशपथिकोत्थापनपटीयान्कुट्टनीकलिः, स्वहननोपक्रमप्रवणो  
ब्राह्मणकलिः, शाखोङ्कारपरः प्रहारवन्ध्यो वाणिज्यककलिः, कुदुम्बमेलि-  
कलकलोदर्गलश्चान्त्यजकलिः, अन्यश्च कश्चिदन्योन्याचरणनिन्दापरायणः, को-  
उपि परस्परकृतोपकारप्रकाशनपरः, कोउपि गर्जितरवभावसारः, कोउपि चात्म-  
प्रशंसापुरस्सरः कलिः, इत्याद्यनेकधाऽपमानकविषयो विधेयविफलः पर्यन्तनीर-  
सश्च समन्ताङ्गानपदः कलिः । सुभट्कलिस्त्वन्यादृश एव । यत्र प्रहारमिलि-  
तासिधाराखणत्काररव एव सङ्करालापः, प्रबलकुन्ताग्रताङ्गितोदग्रतरकुञ्जरा-  
रटितमेव महीयसी हक्का, परशुमुखविश्वणिडतारिशिरः सुषिरपरिणतपदवनो-  
रुभाङ्गार एव निर्झरागर्जिः, स्वभुजसंहृतारातिकुलपुरन्ध्रिकानुशोचनपदान्येव  
परेषु निन्दा, विमुखीकृतकातराभयप्रदानमेव चात्मनि प्रशंसा चारलोकस्य,  
तदद्य रे समरमूढ तैनैव कलिनाऽनुष्ठीयसे । प्रहर प्रहर पूर्वम् । नाहमग्रप्रहारी  
रणेषु । येन ते ज्ञगित्यसिलतोङ्गासलीलयैव विभूय कपिलकुन्तलसदाप्रभो-  
द्वीप्रहरशारानलकरालितं खण्डमिव त्रिपुरस्य पातयामि धरातले शिरः, तार-  
यामि च विपक्षनिग्रहेण तापसीम्, इत्येवमुर्वीभुजो निशम्य शौर्यमदोद्रेक-  
दारुणं रणालापम्, आनंदितः प्रवीरलाभेन, विस्मितः प्रतिभटावलेपोक्तिभिः,  
तरलितो राजभुजबलोपलम्भकौतुकेन, त्वरितः समरसङ्गमाभिलाषेण, कुपि-  
तश्च प्रस्तुतार्थ( वि )घटनात्, राक्षसः—“ साधुभोः शौँडीर ! साधु, योऽहं  
प्रकृष्टरणपथोपदेशाक्षरैरेवमनुशिक्षितोऽस्मि तदेव पूज्यसे कुशिक्षितगुरोस्स-  
मरशिक्षादक्षिणया राक्षसेन तव । भवाभिमुख्येन । प्रगुणो गृहण मद्भजपरि-  
घप्रहारात्पौरुषस्य फलमित्यालापसमकालमुत्पाद्य पिप्पलस्य पुरोद्धृष्टमसङ्कृता-  
पामं ताल( हु )ममुदग्रेण रंहसा नभसि भ्रामयित्वा क्षिप्तवान् । क्षितीन्द्रोऽपि  
तमापतन्तमन्तरिक्षेण सौष्ठवागमनसङ्गहीतैर्वायुभिः पृत्कारभरमुत्सृजन्तं पृथु-  
इलेन शाखाकदम्बकेन विपुलफणाच्चक्रीवालभीषणं भुजङ्गमिव सरलप्रकाण्ड-  
मवनीहं सर्पारिच्छुसन्दशदारुणेनासिना विश्वाय खण्डशः पातयामास ।

क्रोधेन यातुधानः पुनरन्यमन्याहशा प्रहारोपकमेण शास्त्रिनं व्यसुश्वत् । अव-  
हितश्च राजा तमणि तेनैव पथा निर्वर्तितवान् । अन्यमन्यं च यं यसुवीरुहमति-  
क्रोधदुर्द्धरो निशाचरः क्षिपति तं तं नभस्युहण्डताण्डवनटेश्वरो नरेन्द्रशिष्ठत्वा-  
उवनौ प्रकीर्णमेव दर्शयति । एवमन्यदप्यनेकोहण्डगण्डोपलशिलादि यद्यथा  
समर्थमस्त्रीकरोति नक्तश्चरस्तत्तथैव प्रपञ्चितोचिताधातभङ्गेन विघटयत्युवीर्युजां  
प्रवरः ।

ततश्च क्षितीन्द्रकरतलितासिपत्रप्रभावपरिभ्रयमानेषु विषमपातिष्वने-  
कशोप्यस्तेषु बाढमुक्तीपितः प्रबलबहुलकोपानलेन कौणपः कुतोप्याकृष्य करे  
कृतमुत्क्षसवानेकमपूर्वं, विश्वसंहारविदलितस्य ब्रह्माण्डसम्पुटस्य कर्परमिवो-  
त्पातचलितचण्डानिलेन बलादुल्लालितं, क्षितिपीठमिवादिकोलेन दंष्ट्र्या विष्वृतं,  
कल्पान्तविघटितं कमठेन्द्रकटाहमिव स्फुटनवेगादृधर्घमुच्चलितं, देवतावतारि-  
तमिव अद्भुतादभ्रविस्तरं शिलापिण्डम् । उपरि चान्दोलयन्मस्तकस्य स दर्पो-  
द्रेकदुस्सहमवादीत् ॥

कालस्यासनपीठिकाऽतिमहती भित्तिश्च मारीगृहे

मृत्योरप्यभिषेकमङ्गलविधावायामिनी वेदिका ।

मद्भाहुप्रहिताऽथ वीर शृणु भोस्त्वां संहरन्ती शिला

योऽन्यः कश्चिदिहामरेष्वपि भट्टतेनाप्यसौ रुद्धयताम् ॥

इत्येवमभिधाय ( प्रहर्तुं प्रवृत्ते राक्षसे ) नरपतिविनाशशङ्ख्या हा हा  
गृहीतमप्रतिसमाधेयं पापेन रक्षसा प्रहरणमिति साकुतमाकुलीभवति तप-  
स्विन्याश्वेतसि, अहह दुर्जरमितो विमोक्षणमवनीधरस्येति विषीदत्सु खेचरज-  
नेषु, अहो निर्नाथमिदं जगज्ञायते लग्नमिति च समन्तादुत्ताम्यति दिगीशवर्गे,  
न किल यावदसावाक्षिप्य क्षिपति तावदेकहेलयैव कलहकौशलविशारदो  
मेदिनीपतिरपहाय खड्गमादाय च विचित्राधातथटनैकचण्डं गण्डोपलमतिरथ-  
विसर्जितेन संवारिताखिलभुजस्था ( स्थे ? )मा तेन झगिल्याजघान कराग्रम-  
णिक्षये पलाशिनम् । तस्य च गण्डोपलास्फालदलितमणिवन्धविधुरात्परि-  
अश्वय हस्ताञ्छिला भूतले पपात । सा ताद्वगारम्भसंरम्भणी महाशिला  
विवेश च निजाङ्गभर(दा)रितवरातला पातालम्, उत्थितश्च नरेन्द्रसम्बन्धिना  
साधुवादेन मिथ्रितः समरसुत्पद्यतां नभसि नभश्चराणां कलकलः । अत्रान्तरे  
निष्फलीभूतबलवदखिलास्पापतप्रयासतया विलक्षो रक्षसां वरः सहसैव क्षचि-  
ददृश्यभावमापद्य प्रयातवान् । उवीर्वरस्तु विस्मितेन व्यचिन्तयत् । ननु कि-

मित्यसावसमानपौरुषः पिशिताशिष्वेवमकृतसमरसमासिरन्तराल एव गत-  
वान्, किं सज्जरे नरेणाधरीभूतस्थपया तिरोभूतवान्, उतापरोपायकाम-  
स्वधामन्यगात्, अथच्छलेन मां वश्चयितुं प्राविशान्नभसि, यदि वा ममाशयण-  
रीक्षार्थमेवं स्थितवान्, उतस्विदियमीद्विवैव प्रक्रिया रक्षसां रणेषु, किं पुनः  
रनेनैव पथा पलायितवान्, आहोस्त्विदसावेवं समरोपसंहृतिक्रमः, तत्किमे-  
नामग्रे विद्याय तपस्विनों याभि, प्रतिपालयामि वा मुहूर्तम्, अथवा छिद्रप्रहा-  
रिणी हि रक्षसां जातिः, अतः कियत्क्षणमुदीक्ष्यत एव पन्थाः पापस्य तस्येति  
विकल्पमातन्वति वसुन्धरास्वामिनि, अकरमात्तस्मादगाधरन्ध्रोदरादन्धकूपतः  
पातालजान्हवीप्रवाहपुरवोद्भार इवोज्जगाम हुङ्कारजन्मा महाध्वनिः । तत-  
स्तस्यानुपथानुबन्धिना धूमपटलेन वर्षन्नतिचपलफालविस्फारिभिः रुकुलिङ्गैः  
कुछ्लकुछ्लोलवलिग्नीभिर्ज्वालाभिः स खलु सामीरणेन रंहसा निर्जगाम दुर्निं-  
रीक्ष्यो रक्षसः, स्थितश्चाग्रे ।

तस्य च विसङ्गटाकारविस्तृतहुताशनाभोगस्य सुदूरमनुसरिणा(ज्वा)-  
लाकदम्बकेन ज्वलतीव मेदिनी, ज्वलन्तीव ककुभः, ज्वलतीवाम्बरं, विश्वमपि  
प्रलयकालानलकलापोदीप्यमानमिव दुस्सहावलोकमापन्नम् । अथ तथाकृतोप-  
स्थितिरसावग्रिमयाकृतिरग्रिमयालोकपद्मतिरग्रिमयालापद्मतिरग्रिमयाम्ब-  
तिरग्रिमयाशेषव्याघृतश्च दुरक्षरेण वचसा क्षितिपालमब्रवीत् ।

नैषा हन्त शिला न तालविटपायखेषु चास्त्रं किम-  
घ्येतद्यत्र विषञ्चयिष्यसि वलं बाहोरसेः कौशलम् ।

भ्रातर्वह्निरसावनेन बलवज्ज्वालावलीढस्य ते

नान्योऽस्मत्करुणारसश्रुतिभरादास्ते परित्राविधिः ॥

तद्यमालिद्यसे ललत्कालजिह्वाविलोकोटिभिर्ज्वालाभिरभिहितोऽसि  
भो रक्ष रक्षात्मानमस्ति रे शक्तिरित्येवमुक्तो महीपतिः कृत्वा रसितं प्रत्यु-  
वाच । रे कव्यादकीटक सायु सायु अवधानेन सज्जीकृतोऽस्मि, क नाम छल-  
प्रहारिणामन्वयोत्पन्नेन भवता शिक्षितेयमेवं प्रवीरपुरुषोचिता सज्जामरीतिः ।  
किञ्चु रे मूढ पारुष्यविषमाभिघातदारुणे प्रहरणं नाम सुदूरमास्तां, यः किल  
सुखस्पर्शेन पथसाऽपि सिक्तः प्रलीयते तस्य हुतभुजोऽवष्टम्भेन यदित्थमाजौ  
प्रगल्भसे तेनाविमुद्दय विचरन्निश्चितोऽसि पिशाचजन्मा पशुः, पशवो हि वध्या:  
समराध्वरेषु । अतोऽय मया वधेन सम्भावयसे । श्रुणु यथा सम्भावयसे ।

सर्वत्राङ्गेषु वलगद्धनगहनशिखाचक्रचण्डाग्रकोटि-

तु व्यतिपञ्चकुलिङ्गोऽुमरपरिकरेणासुनैवाभिना ते ।  
 पकं निर्बाप्य देहाभिषमसिलतिकाल्नभाषीनखण्डं  
 तुण्डे कालस्य भास्वत्कुहरिणि शिशिरग्रासगृह्यं क्षिपामि ॥

अथवा—

वह्नेस्तवास्य मम भीमभुजप्रताप-  
 वज्रानलेन पिहितस्य कुतोऽवकाशः ।  
 उर्कं कुरु व्रज गृहं मिल वान्धवेषु  
 बुध्यस्व रे विसृज किं रणदम्बरेण ॥

अथेत्यमपि नास्माकमुक्तं करोषि तदिदमनुभूयतामसमसाध्यावगुण्ठ-  
 तस्य फलमात्मनः स्वभावस्येति गर्वगरिमोङ्गरगर्भया गिरा तं कैकसेयमास् ।  
 ननु शीतलेन तीव्रः प्रशास्यत्यम्भसा निर्बाप्यते वहिरतोऽग्रिमादौ नियम्य  
 पश्चाद्मुँ खड्डेन राक्षसापशदमपहस्तयामि, तत्खलु विना पानीयमार्दतरुपलुवे-  
 नापि प्रहतोऽयमग्रिः प्रलीयते तत्था करोमीति निश्चित्य वामेन धृत्वा कृपाण-  
 मितरेण च पाणिना नेदीयसो विनश्रावस्य शाखिनः पृथुदलातिमांसलं पल्ल-  
 वमादाय रे रे हिंसाधम ध्रियतां ध्रियतामेष विधाप्यसे पल्लवाहतिभिरियम-  
 न्दमाभाषमाणः प्रगुणिताघातवलगुना संस्थानेन स्थिरीभूय धावितवान् ।

अनन्तरमगेन्द्रकुलपक्षतिप्रलयभीषणारम्भदम्भोलिदहनदुर्वारडम्बरमास-  
 त्रितं रक्षसाऽऽशुश्रुक्षणिप्रकरमकिञ्चिदिव नियमयितुमस्त्रीकृतेन विटपिनः प्रवा-  
 लेन हेलोपक्रमं पराक्रमसुदीक्ष्य मानवेन्द्रस्य, सहसैव परमहो मनसि निर्व्योजं  
 वीर्यम्, अहो भुजशौर्यम्, अहो वचस्यकृत्रिमालापपरिकरप्रौढिः, अहो समि-  
 लाभिसुख्यम् अहो प्रहारकर्मण्युचितास्त्रव्यापारनैपुण्यम्, अहो प्रबलेऽपि वैरिण्ये-  
 वमवज्ञाविस्फूर्जितं भूमर्त्तुरस्येत्यदुतःसावेशाक्षिधूतमस्तकेषु रणप्रेक्षाकुत्रहलिषु  
 देवेष्वेकादशानामपि रुद्राणां जटाजूटतस्त्रुटितजाहृवीप्रवाहजन्मा युगपदम्बर-  
 तलात्पपात परितः प्रकीर्णविकटच्छटाकटकसम्यातदुर्दरो वारिसन्दोहः ।  
 तेन रुद्रैकादशिकोत्तमाङ्गगङ्गाम्भसां भरेण झगित्येव सा तस्य तावतोऽनुव-  
 न्धादसाध्याऽपि विध्वस्ता शवाशिनो वैश्वानरी सृष्टिः । विर्वस्तवहिंशिखाद्वा-  
 तश्चासौ तथैव त्वरया विशेषभीषणाकारमेकं शिरसि शिखादण्डमिव मृत्योः;  
 द्वितीयं कुलिशमिव सुरेन्द्रस्य, तृतीयं शृङ्गमिव कालमहिषस्य, चतुर्थं कोण-  
 मिव त्रिशूलस्य, पञ्चमं विषाणमिवाभ्रकुञ्जरस्य, वार्षद्वकावगलितं चण्डिकादन्त-  
 मिवाख्यतामापन्नं, दनुजदारणाघातविधितिं दृसिंहनखरमिव मुष्टौ निवेशितं,

कलिन्दसुताकृष्टिपाटितोवीतटबुटिं सङ्कर्षणहलाग्रमिव वस्त्वन्तरेण स्थितम-  
पारपरुषताप्रचण्डमादाय मण्डलाग्रमसमवण्डनभराडम्बरप्रबलः प्रतिभटपला-  
यनाशङ्कयेव सुदूरमसिलतोल्लासनविसारिणा बाहुपाशेन रुध्नज्ञाशासुखानि,  
उपरि परिसर्पता कृपाणदण्डेनार्गलयन्विहायसो द्वारम्, उदारदीपकालोकदीप्रया  
दृशा कुर्वन्सर्वतोऽप्युद्योतम्, उत्तालतुमुलेन किलकिलारावशिविरेण विश्वगतं  
च लोकमुनिद्रयन्, उदग्रपदपातदलितमेदिनोष्टः प्रधावितो राक्षसः क्रोधानु-  
बन्धातिदुर्द्वं प्रहर्तुम् । अथासौ सहसैव परं प्रहारव्यापारितो राक्षसेन खड्ग-  
स्तदुग्रकरमुष्टिबन्धाद्विघव्य राज्ञः प्रदक्षिणां कृत्वा पुरश्चरणयोः पपात । राक्षसो-  
अप्यत्तान्तरे संवृत्य सपदि सङ्गमदारुणं स्वरूपम्, उपरचितकरसम्पुटाङ्गलि-  
रागत्य विनयादाजानुविनमितेन मूर्धा प्रणाममकरोत् । अब्रवीच सप्तश्रयम्—  
अहो ! सत्यमसुतः स्वरूपादवगतोऽसि यः किल जीव इव संसारशारीरस्य  
गीयसे, मुक्तामणिरिव ब्रह्माण्डशृक्तिसम्पुटस्य पञ्चसे, मृगनाभिनायक इव  
नरलोकव्यञ्जनये(नाय ?)निर्वर्ण्यसे, रत्नगुच्छ इव भूकल्पलतिकायाः श्रूयसे,  
माणिक्यबन्ध इव जग्नुद्वीपपदकस्य प्रतीयसे, स खलु सकलमुवनभूपाल-  
भूषणापीडचूडाग्ररत्नं प्रतिष्ठाननगरपरमेश्वरः कुन्तलानामधीश्वरो राजा  
मलयवाहनो भवान् । यस्य ते नामाक्षरस्तम्बः सदैवालापमालाग्रिमगुलुच्छ  
इव गृह्यमाणस्त्रिभुवनश्रिया सततमस्त्रिलब्रह्माण्डमण्डलोदरविहरलीलावि-  
शृङ्खलेन मया समन्तादयमेव सुभटगोष्टीज्वयमेव शृङ्गारवार्तास्वयमेव  
कवीश्वरसभास्वयमेवाग्रगणनासु त्यागिनामयमेव नामग्रहेषु विदुषामयमेव  
प्रशंसासु क्षत्रियाणामाकर्णितो बाहम् । कस्यापरस्यान्धकभिदा देवेन वर्णित-  
पराक्रमं मामभिभवितुमीश्वरा शक्तिः, कस्य वाऽन्यस्य प्रभावमपहाय पपात  
पुरश्चरणयोरेवमसौ त्रैलोक्यविजयी मण्डलाग्रः, तदेष स्वयमुपदौकितात्मा  
स्वीक्रियतां कृपाणः, मुक्ता च तापसीयम्, इदानीमनुज्ञया प्रसीद, व्रजामि  
निजमाश्रमस्थानम्, सिद्धश्च तवाहममुना विक्रमरसेन, कदाचिद्वसरे यन्म-  
याऽपि कार्यमुपयुक्तीत तत्राहमनुस्मरणीयः श्रीमतां वरेणेति सानुनयमभि-  
धाय तूर्णीं गते तस्मिन्नुपजातकौतुको नरपतिरवादीत्—भोः ! समरसस्त्रि-  
वेशोद्देशिता भद्रैव जायते मैत्री । तेनाय मे रमा(णा?)नुभावाज्ञातोऽसि  
निशाचरधौरेय मित्रम् । अतो न नाम रक्षणीयं मनः स्तोकमाष्टच्छयसे कथय  
को भवानवद्यममुना स्वरूपसंरम्भेण न खलु पलाहारपौरुषं रक्षोमात्रमति-  
प्राप्तगुणोऽसि राक्षसेषु कञ्चित्, कञ्च क वाऽयमासादितः प्रभावी मण्डलाग्रः,

किमिति चेत्थमतुच्छमनसाऽपि भवता कृपासपदमारब्धेयं तपस्विनीत्यादि  
पृष्ठो वृपेण सोऽब्रवीत्

कथयामि श्रूयतामुर्वीं( पते ! ) प्रसिद्धैव भवतामस्तीह तोयधेर्दक्षिणस्य परं कूलमलड्डूत्य स्थिता सर्वतोऽप्युद्दीप्रकनकमयाशेषसृष्टितया बहिर्निर्गतस्यास्थानपदवीव वाढवस्य, वज्ञिहतपक्षस्य वज्रदहनविश्रान्तिरिव त्रिकूटशैलस्य, हरशरहुताशादीसस्य प्रव्युतिरिव त्रिपुरस्य, कनकसञ्चयपरस्य कोशद्विरिव दक्षिणदिग्गीश्वरस्य, प्रलयपवनास्फालनबृद्धिता हेमाद्रिशिरःश्रेणिरिव विदीर्घं शतशः प्रकीर्णा भूतले, भूय(रिव?) सौवर्णी त्रिभुवनश्रियः श्रियोऽनुकारादुत्पादितेन्द्रपुरीशङ्का लङ्का नाम नगरी । यस्यामश्यापि दशकण्ठशासनकर्थनानुस्मरणत्रासात्समीरणः प्रचलदायतपताकाग्रतरलिमाकारेण सदैव कम्पमानः प्रविशति । यस्यां च रावणेन बलादानीय निभृतानां त्रिदशबन्दीनामनवरतमनर्गलाश्रुपातमलिनितानीव कालिमानमावहन्ति मरकतोपलफलकनिर्माणवन्ति हर्म्येषु मणिकुटिमतलानि । या खल्वहो विना दशानन्मिदानीं कोमलातपकारितामुत्सृज्य स्वातन्त्र्येण प्रवृत्तोऽयमिति पतिपराभवमसहमाना तपति तीव्रमादित्ये सूर्यमणिभूमिकाऽऽभूमिर्भूयमानार्चिंश्छलेन कोपादिव ज्वलति । या च दशकन्धरे स्वामिन्युपरते विलासवापीषु पीडयति कमलषण्डमचण्डधामाऽसावित्युदये चन्द्रमसः स्यन्दमनेन्दुमणिगवाक्षवलभीजलविन्दुराजिभिरजस्त्रमेव शोकादिव रोदिति । तस्यां च रक्षसामधीश्वरः पुलस्तेरपत्यम्, अन्वयाभरणमम्भोजमुखो भगवतः, श्रीमतश्च विष्णोश्चरणनखचन्द्रिकाऽचान्तललाटतटकालिमान्धकारधोरणिः, अनन्तरं रावणस्य प्रतिष्ठितो राघवेणात्मनः प्रताप इवास्ति राजा विभीषण इति । असावपि ख्यात एकमुवनेषु ।

धाम्ना तीव्रगुणाश्चितेन जगतामत्यन्तमुक्तापके  
प्राप्ते कालवशान्निशाचरपतौ लोकान्तरं रावणे ।  
तेजस्वी शिशिराशयः शुचिसुधानिष्यन्दृश्यकृतिर्यः  
सूर्येऽस्तमिते शशीव समभूदाप्यायको देहिनाम् ॥

अपि च—

योऽभून्निसर्गमलिने रौद्रे जातोऽपि रक्षसां गोले ।  
विमलाकृतिरतिसेव्यो मणिरिव फणिनां फणाफलके ॥

तस्याहं मातुलसूनुरनल्पेन च गृहीतः प्रेम्णा रावणकोघनिः सूतस्यापत्स-  
हायः सहानुवर्त्ती हृदयस्य मायाबलो नाम । एकदाऽस्मत्स्वामी विभीषणः सह  
प्रणयिना लोकेन सुकेलिललितया सन्तिष्ठमानो गोष्ठया झटित्याकूतसत्वरमा-  
गत्य विज्ञसः प्रतीहारण—देव कङ्कालको नाम कौणः कुतोऽपि वेगादाग-  
तो देवेन सह दर्शनं निर्विलम्बमर्थयत इत्येवं निशाम्य स्वामिना शीघ्रं प्रवेशाये-  
त्यादिष्टो द्वारपालस्तथा कृतवान् । असावपि प्रविश्य कृतप्रणामो राक्षसः स्वा-  
मिन्नेकान्तसमाख्येयं कार्यमित्युक्तवान् । तथाऽस्मद्वितीय एव स्थिते राक्षसप-  
तौ सखलु सङ्केपतः कङ्कालको वक्तुमुपाक्रमत—इव ! तदा देवेन प्रेष्यमाणेषु  
प्रतिदिशामवनितलचारिषु चरेष्वहमप्युत्तरां दिशमुररीकृत्प निर्यातवानितः ।  
तथा निर्गत्य चोलङ्घ्य लहरीविसारिशीकरनिकरान्धकारितदिवं महानदौं नर्म-  
दामधिविष्टः प्रकृष्टं पत्तनेषु पल्लवितधवलध्वजाटोपं लडहलाटीकटाक्षैः, अलङ्घ-  
तजनालापमालापभङ्गिभिर्विलासिनाम्, आश्रयं श्रीमतां भृगुगच्छं नाम न-  
गरम् । तत्र चासीमरम्यतया निरुद्धहृदयोऽहं कियतोऽपि वासरानतिक्रम्य  
क्रमेणोन्नरापथवर्तिष्वशेषदेशान्तःपातिष्वनेकशोऽपि ग्रामपुरपत्तनाधिष्ठानेषु  
विचरन्कंसारिदौशब्दवदशास्पदमागतो मथुरेति नाम्ना नगरीम् । तस्यां सह-  
सैव परमागतेन मया आत्मोगाक्षिधटित इव मारुतिः, पुरुषरूपेण परि-  
णत इवाञ्जनेयः, क्षत्रियकुलेऽवतीर्ण इव द्वौणिः, द्विभुजमूर्त्यां प्रतिष्ठित  
इव कार्त्तवीर्यः, प्रधानः पौरुषेण प्रवीरो राजसूनुरेकश्चतुष्पथे प्रथीयसाऽनुबन्धेन  
खेलन्नसङ्घ्यपणितार्थदुस्तरं यूतमालोकितः कुमारकेसरी नाम । नाम च तस्या-  
परैर्द्धूतसहचारिभिरुदीर्यमाणमवबुद्धवान् । अस्मिन् सञ्चातकौतुकश्चाहमहो कु-  
तोऽयमियन्नमसंभाव्यमिह खेलनायार्थं प्रस्तावयतीति नाथ ! यावदालोकयामि  
तावत्किमालोक्यते भुवनमप्यवीरं मन्यमानो यत्रैव कुत्रचिद्दनीयसि दुर्गमे  
चास्थानेऽस्ति द्रव्यं ततोऽसौ विघव्य हठादुद्धरं सुभटभुजपरिघसङ्घट्टमन्यदप्य-  
चिन्त्यमन्तरायकारणमानयत्यर्थजातम् । न चास्ति तत्पौरुषस्य किमप्यसाध्य-  
मगम्यं वा प्रायस्त्रिभुवनेऽपि । अनन्तरसुद्धूतविकल्पेन चिन्तितं मया—नन्वेष  
बलवानवश्यमनेन यूतसम्बन्धिना भहारसेन साद्गुतेन चामुनाऽध्यवसायदम्ब-  
रेण साहसेन च मरुतामपि त्रासकेन कनकार्थी मेरुमुत्पाटयति, रत्नेच्छया  
फणीन्द्रकणापटलसुइलयति, अर्थकामश्च गृह्णाति बन्दे कुवेरनाथम् । किञ्चाम  
कपिमालकमेकाकी चाञ्जनेयः प्रखरदशकन्धरभुजापञ्चरगतामपि न लङ्घामा-

कुलीचकार, भीमश्च प्रविष्टो नागलोके विघट्य विषवृष्टिभीषणफणाफलक-  
दुर्लभ्यपुरगशौण्डीरदुर्गं नापिवत्पीयूषकुण्डानि । तदितो निर्गत्य मा पुनः  
स्वर्णास्पदभिति नेदीयसीं लङ्घामाकामत्यतः पद्ममाभि कियदनुष्ठानः किमा-  
चरत्येष इति यावदवहितो भूत्वा तस्यैव षष्ठमनुसरामि तावत्तथैव संवृत्तम् ।  
एकहेलयैव परमसावेकस्मिन्नहनि दक्षिणं दिग्भागमङ्गीकृत्य निर्गतो नगरा-  
दुपान्तवर्त्तिनि ग्रामके च रात्रिमतिवाहयितुमेकस्य वृद्धकितवस्य वेदमनि  
प्राविशत् । तेन च प्रणयाद्गन्तव्यं प्रदेशमाष्टृष्टः स खलु सम्भाव्य नामग्रहगौ-  
रवेणाब्रवीत् । भोः पिप्पलक ! गन्ताऽहमितो दक्षिणेन सिन्धोः परकूलवर्त्ति-  
नममानुषप्रचारं स्थानम् । अथेदमाकर्ण्य झगिति भीतवानहम्—अये ! स एष  
मे सप्ष्टतामुपेतो विकल्पः । सत्यमेव लङ्घापुरनिग्रही वीरोऽयम् । यथा रक्षसां  
पदमपहाय लङ्घामितो दक्षिणे सिन्धोः परपारवर्ती कः किलामानुषप्रचारोऽस्त्य-  
परः प्रदेशो यत्रैष यास्यतीति निश्चित्य तेनैव सार्द्धमहमप्यलक्ष्यवृत्तिना रूपे-  
णानुगन्तुमारब्धवान् । तथाऽसौ प्रबलवेगानुषङ्गिणा गतिक्रमेणाकम्य भुवं भूय-  
सीं प्राविशदक्षिणं देशम् । आसाद्य च मलयमण्डलमखण्डपदुभिः प्रयाणकैरा-  
याति तस्मिन्नुद्भूतनिश्चयोऽहमहो सुहूरमेतावतीमवनिमुल्लङ्घ्य प्रवृत्तश्चेद्गन्तुं तदेष  
साधयिता लङ्घापुरस्येति चेतसि विचिन्त्य त्वरितमेव पुरः प्रधाव्य समागत-  
वान् । आल्यानश्च व्यतिकरोऽयम्, इदानीं देवः प्रमाणम्, स पुनरागतो  
बलीयान् पुरुषप्रवीर इत्युक्त्वा विरराम ।

ततश्च राजघ्रेतदाख्याय स्थितवति कङ्गालके सहसैव परमक्षिपदक्षसा-  
मीश्वरः शङ्कितान्तःकरणतरलितं मदानने चक्षुः । अथाहमाशङ्कितं स्वामिनो  
हृदयमाकलय प्रणयादकृत्रिमेण वचसा विज्ञसवान्—देव किमिति शङ्क्या  
मनो व्याकुलयसि । यद्यपि दुर्वारभुजपौरुषप्रसरो वीरलोकः स्वर्लोकमकिञ्चि-  
दिवाक्रामति, मेरुं कसेरुमिवोत्वनति, पातालमालयक्रोडमिवाविशति, तथाऽपि  
न मे मायाप्रभावस्य प्रतिभटोऽस्ति त्रिभुवनेऽपि ।

योऽहं नाथ दिने निशां निशि दिनं चन्द्रेऽक्षमकेऽपि च  
प्रालेयद्युतिमन्धकारपटले तेजस्तमस्तेजसि ।

किञ्चावधौ स्थलमम्बुधिं स्थलपथेऽप्येवं करोमि क्षणाद्व-

स्तुव्यत्ययविभ्रमेण झगिति त्रैलोक्यमन्याद्वशम् ॥

तदेव प्रसीद मे प्रेषणादेशेन येन कङ्गालकसहायोऽहमन्तराल एव त-

मागच्छन्तमपहस्तयामीति विज्ञसे मया, स्वामी विभीषणो यथाऽभिग्रेतमनु-  
तिष्ठतु भवानित्यादिदेश ।

अथ सनाथः कङ्कालकेन तस्मिन्नेव क्षणे तस्याहमागच्छतो मानवस्य  
सन्मुखमुच्चलितवान् । अवाप्य च कियत्याऽपि च कालकलया मलयमण्डलमे-  
कत्र महतो जीर्णवनगहरस्य गर्भे गलितघनतुलादण्डं चण्डिकाप्रासादमपश्यम् ।  
आलोक्य तं नन्विह पुनरनाश्रयं काननमवेत्य कदाचिदसौ वीराध्वगो वसतये  
प्रविशतीति तमेवाश्रितवानस्मि । तत्र च देवीपदोपसेविना वेतालवर्गेणागत्य  
विधीयमानालिङ्गनकुशलप्रभादिसत्कारस्य तिष्ठतो मे झटिति परमसौ प्रहरमा-  
त्रायां रात्रौ “ समागतो वीरः स एष इति ” चाङ्गणकवर्त्त्येव दर्शितः  
कङ्कालकेन दृष्टे च तस्मिन्नुदारमूर्तावुत्पन्नचमत्कारोऽहमहो स्तोकमिवायमा-  
ख्यातो राक्षसचरेण । स्वरूपेण पुनरीदशा कियन्मात्रममी भीमादयो भट्टाः,  
स्वर्लोकसुभटेभ्योऽप्यवश्यमतिशोते । तदस्तु तावदपरामस्यैव चेष्टामदृष्टचरितस्य  
कौतुकेन सवेतालपरिजनस्तिरोभूय निभालयामि सुहृत्तमपीति सम्प्रधार्य तथा  
स्थितवान् । अनन्तरमसावपि प्रविश्यान्तर्नमस्फूल्यं च देवीमागत्य वहिरेव  
मण्डपान्तरुपाविशत् । तथोपविष्टस्य च तस्याम्बरपथेन परमाजगाम विदितपू-  
र्वश्चास्माकं कपालभैरवो नाम विद्याधरजन्मा कापालिकः । तेन हि प्रणया-  
दापृच्छ्यमानः प्रवीरोऽसो “ मथुरापुरनिवासीं राज्ञः कलिन्दकेतोः स्वनुर्दूत-  
व्यसनानुसारिणा द्रव्येण दुःस्थितः प्रभूतं काश्चनमनन्तं च विभीषणस्य कोश-  
जातमाहर्तुं हिरण्यपरिकरां लङ्कापुरीं प्रसाधयितुमुच्चलितो नामा कुमारकेसरी ”  
त्यादि यथावस्थमात्मानमात्मनोऽध्यवसायस्वरूपं चाख्यातवान् । उत्पन्नप्रतीति-  
श्राहमहो साधु साध्वनेन परेङ्गितावगमकौशलेन । कङ्कालक ! साधु त्वया लक्षि-  
तोऽयमिति रभसादभिनन्द्य तं राक्षसचरं सबहुमानमालिङ्गितवान् । इतोऽप्य-  
साधुदग्रतद्विक्रमातिरेकपरितुष्टो महाब्रती झटित्याकृष्टिविद्यया दिव्यं कृपाण-  
मानीय दत्त्वा चायुधकृते निरायुधाय तस्मै तथैव च स्वयमन्तरिक्षेण वर्तमना  
निर्गत्य ययौ । सोऽपि राजपुत्रः करेकृतेन तेनासिना सह प्रविश्यान्तरा-  
यतनस्य स्थितो निद्रातुम्, अथाहमहो याह्वगाख्यातस्तादशा एवायमसाध्यः  
सङ्गरेण । विशेषतः सहेतिरमुना कृपाणेन । यस्यास्य दृष्टिमपि वयमनीश्वराः  
सोहुम् । अतो मायैव प्रयोजनीयाऽस्मिन्निति विरक्तसमकालमुन्मीलितया धिया  
सह र्षमये किमन्यदालोच्यते द्यूतव्यसनवानयं, तत्खलु मायाविना द्यूतेन प्रतार्ये

प्रसाधायाम्येनमिति विनिश्चित्य तं देवीपरिग्रहं वेताललोकमेकत किंतवृन्द-  
तथा निरूप्य बहिरान्धिकं द्यूतमुपक्रमितवानस्मि । द्यूतरसोङ्गलकोलाहल-  
माकर्ण चासौ तदेकपरतन्त्रचित्ततयाऽऽकृष्टो भटः सरभसमभ्यन्तराज्ञिष्कम्य  
सारयित्वा च रमणस्य कृते तं खड्गमस्विण्डितव्यसनः खेलितुमुपक्रान्तवान् ।  
अहमपि मायया कङ्गालकं विमानीभूतमधिरूढो विहितविद्याधराकृतिरात्मा-  
नमन्तरिक्षादवतरन्तमुपदर्शयन्नागत्य तस्मिन्द्युपाविशाम् । लग्नश्च हारितार्थश्च  
तदेव तिरोभूतराक्षसाकारं कनकमणिविमानमाधौ विद्याय खेलितुम्, अथ महा-  
रम्भवति प्रवृत्ते द्यूतस्य भरे तथा रचितवानस्मि मायया द्यूतं येन मे विपर्ययेण  
तस्यासिरागतो हस्ते तस्यापि विमानीभूतः पर्यवसितो राक्षसः । सिद्धसमी-  
हितश्चाहमतान्तरे संवृत्य द्यूतमादाय च मण्डलाग्रं सोपस्करेण सह तेन वेताल  
किंतवलोकेन तिरोभूतवान् । स तु लङ्घापुरगामी मनुष्यवीरो मानुषैरलभ्यस्यग-  
गनचारिणो यानस्य लाभेन परितुष्टो विमानमित्यधिरूढः कङ्गालकस्य एषम् ।  
तेनाप्यसाद्युतप्त्य सुदूरमम्बरपथेन नीत्वा मदुपदेशादेकत दुस्तराभोगभासुरे  
गरीयसि सागरस्य पथसां भरे क्षिसः । क्षिप्त्वा च पयोधिपातप्रसाधिते तस्मिन्  
लङ्घार्थपरिपन्थिनि क्षत्रियकुमारे विहाय मायामागत्य मिलितेन कङ्गाल-  
केनानुगम्यमानोऽहमागतो लङ्घाम् । आख्याय च वृत्तान्तमर्पितवानस्मि स्वा-  
मिनः करे कृपाणम् । अत्यन्तमुदितेन स्वामिना च विभीषणेन ममैवायुधकृते  
प्रसादाहृत्तः । स एष श्रीमतामधीयो मण्डलाग्रः । तापसी चेयं किंजातिरिति  
न जाने । कुतोऽपि हेतोरस्मत्पुरे लङ्घायां वल्कलावरणगोपितेनात्मना प्रतिदि-  
शमितस्ततो अमन्ती सहसैव मे नयनगोचरीबभूव । हष्टमात्रैव च मयि मद-  
नाख्यीभूय व्यापृता ।

**तथाहि—**

वल्कलपटावगुण्ठनपिहिताऽसौ तापसी मया दृष्टा ।  
कोशनिहितेव तन्वी खड्गलताऽनङ्गसुभटस्य ॥

**किञ्च—**

एषाऽनुमार्गमिह पर्यटनप्रयास-  
भूरिश्रमाम्बुभरधौतशरीरयष्टिः ।  
सयोपिषायितजला मदनस्य हस्त-  
भल्लीव मे झागिति हन्त हृदि प्रविष्टा ॥

ततश्चैवमवन्धमकरध्वजकरायुधाघातबाधया विधुरीकृतो निरस्य नाय-  
कोचितं धैर्यमवधीर्य ब्रीडामनुगन्तुमेनां प्रवृत्तवानस्मि । बाला तपस्विनी चासौ  
झटित्येव ततो नगरगर्भादुत्पत्य निरालम्बमम्बरपथेन निर्ययौ । मयाऽप्यये  
नियतमनयोत्पातविद्यया दिव्ययुवतिः काऽप्यसाविति विनिश्चित्य तयैवोत्पत्त-  
नप्रक्रियया पृष्ठलग्नेनाऽरब्धा गृहीतुम् । एकत्र कुञ्चिच्चन्दनवनवलयपरिमलो-  
पगूढगिरिनिर्झरतुषारनिकराञ्चितैर्वायुभिरनङ्गदहनोदीपनपटीयसि प्रदेशो मया  
मायामयं द्विजस्य रूपमाधाय वचद्वलेन छलितयाऽपि तयैव छलोकत्या  
छलितोऽहमनया । निराकृत्य मां पुनरुत्पात व्योमनि । रे प्रतार्य मां गता हता-  
शेयमिति तत्कालसुत्थितमहात्विषा कोपानलेन इगिति पिङ्गलीभूतलोचनोऽह-  
माविविधाय तदेतदात्मनो नैशाचरं रूपमनुपृष्ठधावितः पलायमानामिमां  
विधृत्य सम्पतीह रावणो बलादनिच्छन्तीं सीतामिव प्रवृत्तो व्यापादयितुम् ।  
अवान्तरे च जगदेकरक्षिता क्षत्रियवरिष्ठो झटित्येवाधिष्ठितः पुण्यैरसुष्या  
भवान् । भवता तु सह सङ्गरे न नाम शब्दपिशितपेशिकोत्कर्तनकर्मकद्वक्त्तिः  
कर्त्तिकेयमर्हत्यायुधीभवितुम् । अतः स्मृतिमात्रोपस्थितिपटीयानेष संस्मृतो  
दिव्यासिः । असिरप्यसौ पूर्वमेव मे कथितवान् स्वमेयथा किल वैकुण्ठावतारे  
पुंसि व्यापारितोऽहमशङ्कतया भवतो भविष्यामीति । अजानता च मया तदं-  
शावतीर्णे त्वयि प्रयुक्तोऽनुकृतवानेषोऽपि यथोचितं पूजयेषु । तेन हि तवायत्त-  
शक्तिस्तवैवायमर्पितः कृपाणः । व्रतिन्यामस्यां तु योषित्यनौचित्येन विषयस्य,  
त्रासेन वा दण्डधरस्य (भग)वतः, प्रबोधेन वा महतो विवेकस्य, वद्यतया  
महाशयस्य मनसो झटित्येकपद एवासौ विभ्रश्य गतवान् स तादृगरीयानप्य-  
नुरागः । तद्वो वीररससिद्धिप्रसु(दित)दिगीश्वरसनाग्रफलकोत्कीर्णपरमपौरुष-  
प्रशस्ते पार्थिवैकतिलक श्रीमन्नेष ते कथितो वृत्तान्तः । प्रहिणु यास्यामि  
सत्वरमिदानीमिति । अनुज्ञातो वृपेण स खलु शौण्डीरजन्मा निशाचरो  
इगित्येव सूरविद्रावितोऽन्धकार इव तिरोबभूव ।

सा च तापसी निलीनकौणपभयादतिक्रान्तकम्पा व्यपगताशेषप्रस्वेद-  
संप्लुतिरुत्पन्नसुस्था सुस्थीभूतहृदयवृत्तिरनाकुलेन चक्षुषा सर्वाङ्गमुदीक्ष्य मेदि-  
नीनाथं मुहूर्तमन्तर्मनसयेव निसृष्टार्थं विचिन्त्य किञ्चिद्वाञ्चितया हृशा निक्षिसैः  
क्षालयन्तीव मृत्युमुखविनिर्गतं हृदयमविरलैरश्रुभिन्दुभिरभिर्भूयमानशब्दं रो-  
दितुमारब्धवती । राजाऽपि तामवनतमुखीमवेक्ष्य तथा रुदतीमुद्भूतकरुणाञ्चितेन  
चेतसा चिन्तितवान् । हा हा कोऽप्यमस्याः कूरग्रहेण कौणपेन मुक्ताया वर्षा-

नक्षत्रवृत्तेरिवानिवारितप्रसरो नयनघनजलासारः । सहजोषणश्चायमनया स्व-  
हृदि पात्यमानोऽपि हृदयं मदीयसुत्तापयति । किमिदमस्मत्समीक्षकाशङ्कावधा-  
रणेनाद्र्वत्वमन्तःकरणवृत्तेः, उतस्विदात्मनोऽनुभूतमरणसामीप्याकूतभावनम्,  
आहोस्तिवदसमीहितमक्षतस्य रक्षसोऽस्य गमनं, किं पुनरप्रतिसमाधेयसुपजातं  
समयसपर्यादिषु स्वलितम्, अथान्यहुः सहसुदग्रदुःखानुस्मरणं च किञ्चिदापन्न-  
मेतस्याः, क एष प्रकारः, किमिह कालानुरूपसुपयुज्यते वक्तुं, कथमेनामज्ञा(त)-  
तत्त्वोऽहं यन्त्रपुत्रिकामिव रुदन्तीं निवारयमीति वितर्कजातमातन्वति नरेश्वरे  
समुचितावसरे कोविदाऽसौ तपस्विनीकन्या सहसैव नियम्य दुर्धराटोपसंस्थवं बा-  
ष्पवेगमावरणसमधिकेनोत्तरीयवल्कलस्यैव मृदुनाऽश्वलेन मुखाम्भोजमपमृज्य  
निवेश्य च सर्वतः कुवलयदलकोमलं चक्षुरुच्चमधुरया गिरा जगाद् ।

प्रेतीभिर्णियमाणशोणितजलं निर्द्युयमानामिषं

वेतालीभिरुपास्यमानमभितः कङ्कालरङ्काधमैः ।

अन्तश्चेदसुदश्वितानलचिताचुल्लिभिरुद्धासितं

पश्य प्रेतवनं महानसमिदामीषामस्याभोजिनाम् ॥

अथवा महासङ्कुसम्भृतपथापणं निवासनगरमिव भूतलोकस्य ।

तथाहि—

मौलौ बङ्गाऽन्त्ररञ्जुः प्रजरदजगरग्रन्थिगाढोग्रनाग-  
त्वग्वासाः स्कन्धपीठे कृतमलयुदलं चास्थिदण्डं दधानः ।

फेत्कारैर्दत्तहकः सकलमपि कुलं कम्पयन् कौणपानां

वेतालस्तालदीर्घे भ्रमति पितृवने पत्तने दण्डपाणिः ॥

अपि च समन्तादिह प्रेतपरुषास्थिपञ्चरपरीतमूर्त्तयः शूलिकाशङ्कवोऽपि  
कङ्कालतामापुः, इह खलु विभीषकानलसनाथमौलयः शाखिनोऽप्युल्कासुखा-  
यन्ते, इहान्तः क्रीडासङ्कान्तकौणपेन मुक्तफेत्कारमुखराणि नरकरङ्गाण्यपि रा-  
क्षसत्वमापद्यन्ते, इह हि शिखरदेशविश्रान्तकौशिकवृत्कारैरलघुहुङ्कारभासुरा  
वटस्तम्भा अपि सिद्धतासुपेतवन्तः, इहापि प्रबलपवनयोगिन्यश्चिताभूतयोऽपि  
खेचरीभूताः, इह करालकोटरकुटीरकानुषङ्गिपङ्गलावर्गमितैरसीमकिलकिला-  
रावरौद्रोऽयमश्वत्थभूरुहोऽपि भूतभावेन तस्थौ, इहाप्युपरि परिनिविष्टशि-  
वाकारपरिवर्त्तिताकृतिर्विषयशिलाऽपि विभीषिकात्वेन परिणता ।

किञ्च—

दोर्दण्डोत्क्षेपवेगानिलनिविडभूतश्रोत्रनासान्धरन्ध-

ध्वानैर्लोलास्थियन्त्रक्वणनपदुखटकारसृष्टैश्च पाठै ( वाचैः? ) ।

कुर्वाणः स्वाङ्ग एव प्रगुणयति लयालम्बिनी गीतवादे  
नृत्यत्येषोऽन्नं पात्रीकृतरुधिरसुरानन्दनीचः पिशाचः ॥

अत्र वा—

एकं कक्षान्तरेऽन्यतत्त्वानि करतले पद्य शेषं च मांसं  
भृत्वा वक्त्रेऽप्सर्पन् हठहरणपैररावतो भूतडिम्भैः ।  
सम्भ्रान्तो याति रुद्रश्चलति करधृतः क्रोधतो हुङ्करोति  
प्रासोऽङ्गे कूर्परेण प्रहरति रसति न्यञ्जति प्रेतरङ्गः ॥

इतश्च प्रभूतवात्सल्यादुत्सङ्गमारोपितेन भूरिभिरभीष्टनरजङ्गलग्रासैर-  
नेकशस्तर्प्यमाणेनापि निकामघस्मरतया डिम्भकेन इटित्येव कीकसैकसारे  
वपुषि ललत्पिशितवल्लूरशङ्काया ग्रासीकृतं चर्यमाणमजिनच्छटैकमार्कर्षन्ती  
कुचमहो पद्य पद्यातिहास्यमसावुत्तानितमुख्यी सदन्तनिष्ठर्षमुन्मुक्तपृत्कारं  
चाकन्दति प्रेतजाया । इत इतोऽप्यहह पिशाचेन यूना ज्वलतश्चितोदरादाकृ-  
ष्टमीषदाप्लुष्टकुणपमेकहेलयैव संवीक्ष्य हर्षादारव्यकहकहारावमुखरमुदञ्चित-  
कर्त्तिकमुत्तम्भितकपालमुत्तालवेगं च साकाङ्गमेकतो जरत्कङ्गलचक्रम्, अ-  
न्यतः प्रेतसङ्गातः, अपरतो वेतालवृन्दमुद्भृतं च, परतो भूतरङ्गाणां कदम्बकमे-  
तदेतदायाति दारुणारम्भनिर्झरमालोक्यताम् । कियदा प्रलयकालोपसंहताशे-  
षनरकरङ्गसङ्गलितमर्त्यलोकुत्कारिणः सर्वतोऽप्यगुभीभत्सदर्शनस्य स्वरूप-  
माल्यायतेऽस्य महीयसः इमशानवलयस्य महतामधिष्ठानं हि प्रकृष्टरिष्टाना-  
मेतत् । तदेतदहो कल्याणिन्न खलु निखिलमङ्गलोपकरणनिर्मितैकमूर्च्छिना  
लक्ष्मीसङ्गमणसुभगेन भवता स्थिरमेव स्थीयमानं वुध्यामहे इत्यासोपदेशपे-  
शलमभिधाय तस्यौ ।

राजाऽप्येतदाकर्ण्य ननु भद्रमसौ ब्रवीति येनात्र सर्वतो जरदूतरङ्गोप-  
चर्यमाणानिधिरकुथितकुणपगलजङ्गलोग्रगन्धदुर्विषहः प्रतिपथमापानकरसोत्स-  
.वनिविष्टकटपूतनाऽवलिकलितकपालकर्परोदरनिधीयमानधाराग्रनिर्गताविरलव-  
साशीकरनिकुरुम्बवाही ज्वलदमितचिताहुताशनशिखोद्वीर्यमाणगुरुधूमधोर-  
णीसमृद्धः प्रसर्पत्येष सन्ततमसेव्यो व्यसुवनसमीरणः । स्फोटयन्ति च विश-  
न्तः श्रुतीन्द्रियममी प्रकामडामरा: प्रमुदितापारफेरवसमाजैरुदीर्य(माण)मां-  
सलारसितमालिनो निष्ठुरा ध्वनयः । तन्ममाऽप्येतन्मतं यदितोऽप्यसृत्य  
प्रशान्ते क्वापि तपोधनाश्रमे सगौरवमवस्थानेन स्वस्थां विधाय विस्तव्यमेनां  
काऽसौ कस्यासौ कुतोऽसौ किमर्थमसौ लङ्घां गतेत्यादिकमशेषं व्यतिकर-

मादितः पृच्छामीति चेतसि विनिश्चित्य मानयन् सदैव देवतावर्गमध्यग्रवत्ति-  
नीमधिष्ठात्रीं च तस्याः इमशानभुवो भगवतीं भीषणेत्यभिधानवतीं दुर्गा-  
मग्रतो भूत्वा फालाग्रभिलिकरसम्पुटाञ्जलिः स्तुत्या प्रणनाम ।

विशुत्पुजोग्रनेत्रं पृथुचपललज्जिह्मुद्वर्तगद्यं  
सूक्ष्मान्तोदग्रदंष्ट्रापकटमसरलस्थूलपिङ्गोर्धवकेशाम् ।

वक्त्रं कल्पान्तकालप्रबलघनघटाघोषघोराद्वासं

चण्ड्याः स्वर्गारिवर्गग्रसननरसकषहन्तदण्डं नमामि ॥

कृतप्रणामश्च देव्याश्रलत गम्यते यथोचितमाश्रमस्थानमित्यन्तरत्यन्त-  
शुद्ध्या सूक्त्या प्रवर्त्तितचेतसं तामग्रतः कृत्वा वृत्तान्तवोधेच्छुः कुतूहला-  
दाहितगतिवेगः क्षणेनैव निर्जगाम तस्माद्मङ्गलसुवः इमशानात् । नगर-  
गर्भमासाद्य च मनोविश्रम्भवसतेरासाया विश्वभूतिरितिवृद्धतपसस्तपस्विन्या  
मठं जगाम ।

तस्मिन्मध्यनिशामतीत्य सहस्रैवायातमेकाकिनं

सा राजानमुदीक्ष्य तच्च वनितापात्रं तपोलङ्घतम् ।

कस्मादेष किमत्र भूपतिलकः क्रा तापसी चेयमि-

त्येवं विस्मयमागता भगवती चक्रे तयोः स्वागतम् ॥

नृपतिरथ वितीर्णानिथ्यया विश्वभूत्या

विजनरजनिचर्यो तापसीं चानुपृष्ठः ।

अकथयदसिलाभं राक्षसाद्रक्षिताऽसा-

विति च निजकथां(तो) सि(ध्य)सारस्वतश्रीः ॥

इति कायस्थकविसोऽल्लिपिनिर्मितायामुदयसुन्दरीकथायां

तापसीरक्षणं नाम सारस्वतश्रीपदाङ्गः

पञ्चम उच्छ्वासकः

### षष्ठु उच्छ्वासः ।

ततस्तथैव च क्रमेण परिणतेऽपि मध्यरात्रापवर्त्तनक्षणे कौतुकभरादुत्सु-  
कोऽसौ दृशैव भगवत्या विश्वभूतेरनुमतिमादाय मेदिनीप्रभुरभिमुखीकृतया  
स्वयमभ्यागतोपहारपङ्गजदलमालयेव विशालललितया दृशा सम्भाव्यमानम-  
हसं तामभिनवागतां तापसीमुवाच—नन्वसामान्यशीले ! साधुपथप्रचारिणि !  
विशादाशये ! कथय का त्वम्, कस्य कुलं विष्णुवक्षस्थलमिव कौस्तुभं वृत्तविमला

भूषितवती, किमभिधानाऽसि, किमर्थमिदमभिनवा लतेव जटावल्कलग्रहणम-  
कार्षीः, अवतीर्णाऽसि कस्मिन्नपि लोके, नगरं च कतममध्यासिताऽसि, किमिति  
च भवाद्वशामनुचितप्रचारमसृजभुजामास्पदं लङ्घां गतासि येनैवमस्य दुरपस-  
दस्य पतिताऽसि गोचरे रक्षसः, किंहेत्रश्चैष ते महर्शनेन शशिमयूखयोगेनेव  
नयनेनुरत्नविगलितो वारिप्लव इति सर्वमशेषोऽपि ज्ञातुमीहते कुतूहलप्रे-  
रिता मन्मनोवृत्तिः, अद्याऽपि यामिन्यपि महत्येवाऽस्ते, तदत्वरितमावेद्य-  
तामित्यादि पृष्ठा मनुजपरमेश्वरेण सा सहर्षसुपदर्शितप्रश्रयं च सरभसम-  
भाषत । कल्याणिन्! इयमनणीयसी कथा नूनमपृच्छतोऽपि ते कथ्यते, किं पुनः  
प्रश्नाभिनिविष्टचेतसः, तदङ्ग दत्तावधानमवधार्यताम् । जानन्ति भवन्तोऽपि यथा  
किल सकलेषु सारतया प्रसिद्धो भुवनसंक्षिप्तेशेषु, स्फारो विभूतिभिः, अपारः  
प्रथितसुखोपभोगविभ्रमेण, सारः सहजहर्षोपशालिना विलासिलोकेन, सर्वतः  
स्फुरत्पन्नगफणामणिप्रकर्विश्रान्तरतन्मूलोद्देशा इव संसारसागरस्य, खनिप्रता-  
न इव ब्रह्माण्डरोहणस्य, बुधवन्ध इव त्रिलोकीकल्पलतिकायाः, मूलदेशमासेदु-  
षा कूर्मराजेन सञ्चातशिलानिवेशः प्रथमभूमिकाभोग इव विश्वमहाप्रासादस्य,  
दूरसुद्धण्डकायकाण्डेन प्रसरता वासुकिफणासहस्रवलयेन विलसितैकातपत्रश्च-  
कवर्तीव भुवनवर्गस्य, वलभिदाहतानां शरणत्वेन विख्यात इत्याश्रितो दै-  
त्यैः, अनन्यसदृशीं सौन्दर्यसुद्रामुद्रीक्ष्य मा विषादमेष्यत्युपरिवर्तीं स्व-  
र्लोक इतीव प्रसारिण स्थगितो भूवलयफलकेन, विभूतिविजिताखिलजग-  
न्तया कीर्तिकाम इवोत्तम्भितजयस्तम्भः क्षितिधारिणा शेषेण, तपनप्रचार-  
विरहितोऽपि सञ्चरद्गुजगराजपुत्रोत्तमाङ्गमणिमयूखवलयैरुद्गतानेकरविमण्डलः,  
निधीनामास्पदं रसातलमित्यनङ्गेन निक्षिसाभिः सहजशोण्याऽधरश्रिया  
सिन्दूरमुद्राङ्कितमुखीभिः स्वसर्वस्वकलशीभिरिवाभिरामगर्भः कुम्भीनसपुर-  
न्ध्रिकाभिः, उभयभुवनभरोद्धहनाय दत्तस्कन्ध इवाधिष्ठितोऽपि मूलसुपरि-  
.भूतो भव्यतया, जगतामतुल्यगुणयोगिना प्राणिवर्गेण संभृतोऽस्ति संसार-  
फलारामः पातालनामा तृतीयो लोकः ।

यस्मिन्नात्यन्तविततेषु प्रधानेष्वष्टसु नागकुलेषु लब्धप्रसूतयः सहजशौ-  
ण्डीराः प्रभूतबलशालिनः स्वेच्छारूपधराणिष्वपि भुवनेष्वनवरुद्गतयः प्रभा-  
विनः प्रचरन्ति भोगिनो लोकाः । ये तावदास्तां दिव्यमभिरामावयवसुन्दरं  
कामरूपं, इतरमपि सरलकीटकग्रायमाकारमधितिष्ठन्तस्त्रैलोक्यगुरुणाऽपि महे-  
श्वरेणात्मनोऽलङ्घार इत्यङ्गीकृत्य गौरविताः; विक्रमे तु किमुच्यते तेषां यन्मु-

स्वलालयाऽपि स्थृष्टः परो विषयते, परार्थेषु निसृहास्त एव ये हि लोकैरात्मनं  
निधीनां रक्षाधिकारिणः कृताः, वृत्तावदैन्यं च किञ्चिदाश्र्यकारि येषां योगि  
नामिव वायु(रा)हारः, स्थेम पुनस्तेष्वेव येनातिवृद्धोऽपि शेषः शिरसा कुसुम  
कलिकावल्लीलयैव सगिरितरुषण्डसागरमहाभरामुखीं बभार ।

**किञ्च—**

नानापथा सुगुणभङ्गिषु किं किलैक-  
मावर्ण्यते फणभृतामपरैव स्थृष्टिः ।  
येषां शिरस्युदितमस्थिलवैकमात्रं  
व्यापार्यते जगति रत्नमिति प्रवीणैः ॥

यत्र च विप्राकारपरिणताय हरये प्रदत्ताशेषकाइयपीसुकृतफलादिव नि-  
वासमासादयामास राजा दनुजेन्द्रश्चोखराभरणं बलिः । अपि च यत्र कथञ्चन  
वसुन्धरोद्धरणप्रसङ्गावासप्रवेशो विशेषरम्यतोपलोभित इवाद्यापि न खलु नि-  
र्गेन्तुमीहते भगवान् वराहजन्मा जनार्दनः, कूर्मावतारश्च पुनर्बरमवस्थितिविनि-  
न्द्ये पद्माभसि निमज्ज्यालुठन्नास्ते तथाऽप्युत्कृष्टिविष्टपालोकनकुतूहलीव ना-  
न्यत्र भुवनेषु स्थितये बध्नाति मानसीं वृत्तिम् ।

**अथवा—**

दृष्टं यन्न कुतोऽपि यज्ञ तपसा तीव्रेण संप्राप्यते  
दुष्प्रापं द्युपतेश्च यद्यदपि च प्राप्यं प्रसन्ने हरौ ।  
तत्रिःशेषमशेषस्थृष्टिविषयं सारं च रम्येषु यः  
सूते वस्तु किमौरगस्य जगतस्तस्यान्यदावर्ण्यते ॥

तस्मिन्नशेषसुखसम्पदां प्रसवनपटीयसि पाताललोके रङ्गावलीवलयमिव  
ग्राङ्गणभुवः, चित्रमिव भित्तेः, आभरणमिव योषितः, कुसुममिव लतायाः,  
त्रिभुवनश्रियः शोभाविष्कारकारणमस्ति नगरमिन्दीवरं नाम ।

किं तस्य स्तुतिविस्तरेण गुरुणा यस्मिन्युरे यत्फलं  
संसारस्य भवन्ति ता मृगदशो यासां मुखप्राङ्गणे ।  
दैवादापतिते जगत्यशशिनि स्वर्भानुरिन्दुभ्रमा-  
दामोदासवधावितालिवलयच्छद्वा परिभ्राम्यति ॥

तत्रास्ति गरीयसा कलापेन सम्पदामधष्टितः प्रतिष्ठितो महसि वासवस्य, वशी-  
कृतारिशौण्डीरनिकरो हर इवाग्रेयसायकधरः प्रतापेन, हरिरिवापूरितशङ्कस्वनो  
यशसा, विरिञ्चिरिव दर्शितशापानुग्रहशक्तिराज्या, शिरसि विस्फारिणा विनी-

लफणाफलकडम्बरेण हरनयनदहनदाहोपशान्तये जनितजलधरवितानको मकर-  
केतुरिव निरातपं लोकमध्यासितः, सरसनलिनीदलातपत्रपरिशोभितो वरुणराज-  
इव तलगतमधिष्ठातुमुद्यतस्तोर्यं, घनदलतमालशोवरो विन्द्य इवागस्त्यमुनि-  
वश्चित्तखपया पातालमधिष्ठितवान्, उपरि प्रेष्टुता प्रसरदुरुकणामण्डपमणि-  
किरणचक्रेण शिरस्युदितभानुरुदयशैलाधिपुरुष इवाहिभुवनेऽपि प्रचारयितु-  
मर्कंमायातः, प्रणामधटितेन स्वच्छतरभूतिसम्पर्कपाण्डुना चण्डीशचरणरेणु-  
कणिकोत्करेण प्रत्यहं भरितशेषाक्षतपवित्रमस्तकः, तारुण्यतरलिमोत्तालन-  
ललितपातालकामिनीकटाक्षचयचामरोपवीज्यमानमूर्तिरपमितपराकमो वन्द्यः  
काकोदरभटानां, मान्यो गीर्वाणवर्गस्य, मित्रं विविष्टपस्य भर्तुः, आसः पाता-  
लनायकस्य वासुकेः, चराचरगुरोश्च भगवतः प्रियसेवकः शङ्करस्य, महीयसि  
महात्मनः शङ्कपालस्य कुलेऽवतीर्णः क्षत्रियमहान्वयोद्योतमाणिक्यं राजा  
राजशौण्डीरः शिखण्डतिलको नाम ।

येन हि निसर्गजलयोगसौहृदातपयोधिपक्षपाती तदङ्गमथनविन्यस्त-  
मन्दरगिरिभ्रमोपयोगरज्ञातारूपमपकारमनुसृत्य वासुकेः प्रकुप्त्यत्कूर्मराजः  
सपदि प्रतापसङ्कोचितकटाहकर्परः पराहतशक्तीकृतशङ्के नचेष्टगत्रयोद्वहन-  
महाशक्तिना तेनादिकूर्मेण ताद्वगम्भोधिपक्षपातविषयिणः कोपात्कटाहपिठैर-  
कपालीस्पन्दनमात्रकेणैव क्षणादेतदफणीन्द्रमपाताललोकं च कृतं भवेद्विश्वम् ।  
तथा च यस्य भुजयोरवष्टम्भेन पृष्ठतः पातालरक्षानुचिन्तामपहाय पञ्चगानाम-  
धीश्वरो वासुकिरनाकुलेन मनसा देवस्य कैलासवासिनो धूजटेरापीडसंयमोण-  
करणभावमालम्ब्य सुरसिन्धुसलिलशीतलोहेशिनि सदैव जटावने विलसति ।  
तस्य चास्ति सम(स्त)क्षत्रियाणामलङ्कारतिलकस्य प्रेयसी निजस्यैव विजय-  
कमलेव मण्डलाग्रस्य, भूरिव भुजस्य, लक्ष्मीरिव वक्षसः, सरस्वतीव  
वक्त्रस्य, आज्ञेव भ्रूलताग्रस्य, वीरश्रीरिव पराक्रमस्य, कीर्त्तिरिव गुणकला-  
पस्य, बुद्धिरिव व्यापारस्य, नीतिरिव व्यवहारस्य च, प्रणयिनी हृद-  
यस्य, सुवंशप्रसवतया मुक्तेव सुवृत्तनिर्मला, संश्रिता यौवनेन, पूरिता  
रूपेण, परिगता लावण्येन, सम्भृता सौभाग्येन, विनयवती यशोवती सकल-  
लक्षणवती च धर्मसहचारिणी प्रधानाऽन्तःपुरपुरन्ध्रिषु विजयरेखा नाम ।  
तस्याश्च पतिरेव दैवतं योषितामिति तदङ्गसेवानुषङ्गान्मिलितनखमणिहृदान्तः  
किरणवारिणि मज्जनविशुद्धेन चेतसा सतीव्रतमाचरन्त्याः सततमुल्लसितनेत्र-

नलिनोपहारैस्तदङ्गपूजाविपञ्चनेन प्रसन्नाभिरिव देवताभिः प्रदत्तमभूदेकमत्य-  
न्तसुकुमारतया कटाक्षटक्षिकाभिरिव घटितं परमेष्ठिना, नाभिकमलपरिमल-  
क्षोदैरिवोद्धर्तितमुपेन्द्रेण, मौलीन्दुकिरणेनेवापमार्जितं पुरजिता, निजशारप्रभा-  
वेणेवाधिष्ठितमनङ्गेन च, त्रिभुवनैकसारमुदयसुन्दरीतिनान्ना पुत्रिकारत्नम् ।

यदीयेषु प्रथममेव तावज्जन्मनो महोत्सवशुभेषु षष्ठीजागरणकृते सूती-  
गृहे द्वारि वायमानघटध्वनितकैतवालङ्घजगज्जयाशा इव सङ्कल्पजन्मा भुज-  
प्रकोष्ठमसङ्कट्टरवादोपमास्फोटयाश्वकार । माणिक्यमणितोरणावचूललम्बिताश्च  
ललितगलकन्दलविलासवासोचितावतीर्णपात्रप्रमोदेनेव सुदूरसुद्यतकराः प्र-  
विशदन्तःपुरपुरन्द्रिकालाङ्गरचामरसमीरचलिताङ्गवल्गितैरुदर्गालं नृत्यन्तिस्म  
मुक्ताकलाप्यष्ट्यः । पुरतोऽपि नामकरणादिषु सर्वेषवपि मङ्गलोत्सवेषु दिष्टि-  
ष्टुद्यर्थमधिभवनमवकीर्यमाणामन्दसिन्दूरधूलिभिरधिकाधिकं पुरस्य पहुचितं  
हृदयरगेण । सा च मुरजितोऽवतारस्य युंसः करे लगिष्यतीति गणकैरावेद-  
दिता निर्वाणमिव योगिना, सुचरितमिव सज्जनेन, व्रतमिव तपस्विना, धन-  
मिव कदर्येण, जीवितमिव कातरेण, प्रतिदिवसमुपोदया प्रीत्या पितृजनेन  
पाल्यमाना वत्सरपरावृत्तिक्रमेण निजसमयसमग्रिमप्रगुणमनुलावण्यलिसा-  
ङ्गभूमिकमुन्मिषितत्रिवलिलितरङ्गावलीकं उपरि परिश्राजमानकुचकलशमन-  
ङ्गस्येव कृतप्रथमप्रवेशं मङ्गलोपचारं, चन्द्रलेखेव वर्षात्ययं, माणिक्यदीपिकेव  
शाणनिकषम्, अम्भोजकलिकेव विलासं, लेख्यपुत्रिकेव वर्णकन्यासम्, आद-  
र्शमूर्तिरिवोद्धर्तनं यौवनमाससाद् ।

यस्मिन्द्वारोजकलशाङ्गितवेदिकायां

तस्यामभूदभिनवं मकरध्वजस्य ।

राज्येऽभिषेचनमतः खलु सम्प्लुताऽसौ

सर्वाङ्गमुल्लसितकान्तिजलप्लवेन ॥

ततश्च—

चपलालोकधारिण्या प्रावृष्टेव निरन्तरम् ।

भृता तारुण्यलक्ष्म्याऽसौ लसल्लावण्यवाहिनी ॥

तथा हि—

लावण्याम्बुधरे स्मरस्य वहतः पार्श्वादिव प्रच्युत-

स्तस्यां स्वैरमितस्ततः परिकरात्कोऽपि क्वचिल्लग्रवान् ।

पत्राङ्गो मकरः कपोलपुलिने दृश्यपिणो मार्गणा-

## स्तीरेऽपाङ्गभुवस्तथाऽलिकतटे भ्रूव्याजमिष्टासनम् ॥

अथ तथा नवत्विषा तारुण्येन वितीर्णकान्तिसौन्दर्यसम्पदमुदीक्ष्य दुहि-  
तुः पिता चिन्तितवान् । ननु यथेयमेवमुन्मीलिताप्रतिमरूपसारा कुमारी तथा  
यदि कथञ्चित्पातालभुवनस्य राजा वासुकिः पश्यति, दृष्ट्वा च इग्निं गच्छ-  
त्यभिलाषम्, अभिलष्य च भरादर्थित्वमुपदर्शयति, दर्शितार्थिभावश्च प्रेम्णा  
पीडयति, तदा नूनमलङ्घत्वात्स्वामिवचसाम्, अप्रतिकूलत्वादासवृत्तेः, प्रार्थि-  
तार्थसम्पादकत्वाच दानधीरस्य, न नाम धर्त्तुमुपयास्यति, न वेद्यग्रम्यरूपानुरूपं  
वरमपहाय कन्यकेयमननुरूपस्यास्य भुवनैकचक्रवर्त्तिनोऽपि शक्यते दातुम् ।  
अतस्तथा क्रियते यथाऽसौ नास्य नयनयोः पथमुपैति श्रुतेवा गोचरीभवेदिति  
विचिन्त्य विहाय पातालं कृते तस्यास्तरलबेलाजलोर्मिजनितसङ्घट्विघटिताने-  
कशुक्तिमुक्ताफलप्रकैरलङ्घतकीडागिरिकिरीटिनि प्रतिप्रदेशमुद्दिन्नविदुमव-  
नोदञ्चन्मरीचिमण्डलारुणिभरमणीयपरिसरे सरसरक्षेत्रभूरुहामोदसुन्दरोद्यान-  
राजीविराजिनि विसारिण्येकतः समुद्रस्यान्तरद्वीपके सकलमुखानुकूलपरिकरं  
कन्यावरोधमुपकल्पयामास । तत्र च ब्रह्माण्डगत्तोदरनिधानकलशीव सर्वतोऽपि  
रक्षकैरधिष्ठिता कशुकिभिः सा नाम कन्यका निकामचतुराभिरनेकसङ्घया  
सखीभिरनुकूल्यमानान्तःकरणवृत्तिरवस्थितिं चक्रे ।

तदीयपितुः शिखण्डतिलकस्य च नितान्तमासस्य प्रणयिनः पद्मकुलाभर-  
णरत्नस्य रत्नमौलिरितिनाम्नाप्रसिद्धिमतः सेनाधिनायकस्य वेणीमतीति जा-  
यायां सुता जन्मन्यपि निरपत्यतया बहुमता मनोवृत्तेरभूदेकैव पुत्रिका । सा  
चाहं ताराबली नाम समवयःशीलतया परमं विस्तम्भमन्दिरमाचलनजल्पन-  
ज्ञानवासरादस्तिलबालखेलनप्रकारसहकारिण्यभूवमतिप्रेयसी सखीपदे तस्याः ।  
अनन्तरमसावनल्परूपाऽभियाच्यमाना क्षत्रियैः, अधिरूढयौवनेति चिन्त्यमा-  
ना पितृभिः, अभ्यथितेत्यनुमोद्यमाना बन्धुभिः, अनङ्गस्वीकृतेति प्रवर्त्यमाना  
सखीभिः, प्रतिदिवसमशेषयोषिद्विर्वर्तया निवेदितानालेख्यपटदर्शितान्प्रत्यक्षी-  
कृतानस्तोकरूपानाविर्भावितगुणानङ्गतचरित्रानुदर्शिताधिष्ठित्यप्रदोभान् क्षत्रि-  
यकुमारकांस्तृणमिव गणयन्ती, त्रिभुवनविहारिणो विद्याधरानपि हेयबुध्या  
धिभावयन्ती, मन्मथादित्रिदशरूपचित्रादपि दृष्टं निवर्तयन्ती, नितान्तमुक्ताम-  
यामास पितरौ । केवलं मया सह पुरुषदर्शनद्वेषिणी विचित्रपत्रच्छेदविद्यया रु-  
चिरचित्रालेखनविवादविभ्रमैरनणुवीणावेणुवादनैरभन्दकन्दुककीडाभिरालम्ब-

दोलाविलासैरभिसुखरकीरसारिकालापकौतुकैरनेकगृहमृगमरालचन्द्रकिकीडनै-  
रभिनवलतानिषेवणप्रश्नैरन्मिषितारण्यकुसुमाहरणकेलिभिः क्रीडाहृदनिमज्ज-  
नैरनवरतमात्मानं विनोदयन्ती गमयति परावर्तमहाम् । एवमस्याः शैशवक-  
लाखेलनसुखान्यनुभवन्त्याः प्रयान्ति दिवसाः ।

अथ कदाचिदेकस्मिन्नहनि पूर्वगिरिसङ्गते भगवत्युदयश्रिया सञ्जनितरागे  
भानुमति, भानुदर्शनाधिष्ठितविकारास्विव प्रबोधतरलितारविन्दपत्रेक्षणासु  
कमलिनीषु, कमलोपभोगलम्पटासु परितः प्रसर्पन्तीषु मधुपमालासु, वेलावन-  
लवङ्गसुसोत्तिथासु समुद्रसैकतोत्सङ्गमनुसरन्तीषु विहङ्गमथ्रेणिषु, प्रातर्विधे-  
यकारितया च परिगृहीतेष्वन्तःपुरपरिजनेषु, सुखप्रबुद्धायां निर्वर्त्तितनिखिल-  
नेष्यपत्रालकरचनादिवैभातिकक्रियानिराकुलायां विलासवेद्मनि सुखनिष-  
ण्णायामासने, समन्तादग्विलकेलिकलाकौशलवतीभिः काभिर्नक्तमाकर्णितो-  
द्यानदीर्घिकाचक्षवाकवियोगवेदनाक्रन्दमनिक्रान्तं निवेदयन्तीभिः, काभिर्मि-  
लितलीलामृगमिथुनवर्तीर्लंता निदर्शयन्तीभिः, काभिरुद्धवधूकृतारतश्रवण-  
वक्रितग्रीवान्पारावतपत्रिणः प्रकाशयन्तीभिः, काभिस्तत्समयनिद्रापनोदमू-  
ढानि परस्परमपश्यन्ति मरालकद्वन्द्वानि घटयन्तीभिः सखीभिरावृतायां  
तस्यामेकहेलयैव ससंभमं प्रभातगीतावसरसाधकमागत्य मयूरकाल्यं किञ्च-  
रभिथुनं पुरस्तादेकमालेख्यसख्यमेलालतावल्कनियमितं पटं निचिक्षेप ।

ब्रूशिखरसंज्ञिता चाहं तथा तमादाय त्वरितमुन्मुच्य चान्तर्दिव्यमुद्भा-  
सिताय( ता )क्षिपत्रकपताकं जयस्तम्भमिव कामस्य मनोहरालेख्यपरिणांतं  
पुरुषमवलोक्य त्रिभुवनाद्वृतरूपविस्मिता सेवकौचित्यमनाचरन्ती किञ्चरमपृ-  
च्छम्—हंहो मयूरक ! निवेदय कोऽयं प्रतिबिम्बसुन्दराकृतिरिति प्रोक्ते मया  
सोऽन्नवीदय समुद्रान्तर्दीर्घकिंगिरो क्रीडया रजनिमतिक्रम्य समागच्छतोरेकत्र  
विचित्रतरुमुन्दरोद्यानशालिनि जलानामन्तरस्थले निपतितोऽयमावयर्नेन्यन-  
गोचरीबभूव । दृष्ट्वा च किमेतदिति सकौतुकमुक्तिक्षम्य वीक्षितेऽमुष्मिन् मनो-  
हराकारदर्शनादुकृतं मया—प्रेयसि मयूरिके शङ्खाङ्कितकरः सत्यमयं सुरारिः,  
अनया च—किमङ्ग मुक्त्वासे लक्षणवता रेखाशङ्खेन मदनादन्यस्य कस्येयमी-  
दृशी रूपसंपदिति स्वपक्षसमर्थनेन कृतपणाभ्यामन्योन्यमावाभ्यां निर्णेतुमयमि-  
हानीतस्तत्वलु निर्णेयतां क एष इति ब्रुवत्येव मयूरके, कौतुकसमुत्सुका ननु  
तारावलि नूनमहमावेदयामि योऽयमिति झटित्याच्छिद्य मम करतलादुदयसु-  
न्दरीतमालोकयाङ्कार ।

तत्र चालोकनेन ज्ञगिति शृङ्गारपल्लवलतायां तस्यामनङ्गधनुर्लतोऽहीनः पपात विसरः शिलीमुखानां, शिलीमुखपटलपातादिव सर्वोङ्गमुत्पन्नवान्कम्पः, प्रकम्पचलनादिव व्यगलदाजलविन्दुकायः कुसुमसन्दोहः, कुसुमभरनिर्भर-अंशादिवाजृभूत रोमाञ्चकेसरसखः स्वेदोदकच्छज्ञा मधुरसङ्घवः । क्षणेन च तस्याः सरभसं हृदि प्रविशतो रागस्य दत्तमार्गतया ज्ञगित्यपसृतेव पुरस्तादा-कम्पकुचशिखरतरलिता बभूव तिरश्चीना हारयष्टिः, ज्ञगित्येकहेलयैव प्रविष्टं रागमालोक्य मानसात्परपुरुषसामीप्यद्वेषिणी कुलपालिकेव निःसृत्य गतवती ग्रीडा, उज्ज्ञितं शून्यमास्पदमिति पृष्ठतो रक्षक इवाध्यतिष्ठदुन्मादः, प्रविश्या-न्तर्मनसि सन्धुक्षतो मान्मथं वह्निसुन्मादस्य परुषफूत्कारपवनदण्डा इव नदो-षणप्रसूतयः सततं निःसर्तुमारभन्त निश्वासाः, प्रचण्डदवयुदावानलज्जालिनि सरलनिश्वासासारण्यसङ्कटे मुखकमलपरिमलोपलोभादन्धीभूय निपतितं प्लुष्य-माणमलीनां दूरमाचकन्द वृन्दम्, इन्दिनिदिग्रकन्दकोलाहलनिवेदितेन मदनहु तभुजा लग्नप्रदीपनकादन्तःकरणमन्दिराहाहभीतमिव निर्जगाम धैर्यम्, धैर्या-नुमार्गमसमरोमाञ्चसूचिकाग्रभेदैरुद्भूतगुरुव्यथानीव स्वेदवारिष्ठुतानि प्रणश्य ययुः कपोलयोः पत्रहंसमिथुनानि ।

### किञ्च—

मनस्तदीयं पुरुषापरागब्रतेन सन्त्यक्तमिवाङ्गजन्मा ।

हर्षाज्ज्ञगित्युज्ज्ञितलिङ्गभेदभीतिर्निशातैरिषुभिर्बिभेद ॥

### ततश्च—

तदृष्टिरिष्टार्थदरिद्रतोरुक्षुधेव रङ्गत्वमनुप्रयाता ।

आस्वाद्यन्ती सुचिराद्वाप्य रूपामृतं तत्र न तृसिमेति ॥

अथाहमपि तथाऽवलोक्य ताम्, अहो चिरादेतदालेख्यस्थानमासाद्य लङ्घवानमुष्याश्वेतसि लक्ष्यमिक्षुकोदण्डवाही मकरकेतुः, किन्तु त्रिदिवसञ्च-नामवनिवासिनामुरगलोकवर्त्तिनां वा यूनामन्यतमः कोऽयमित्यजानन्ती निर-न्वयलाभशालिनोऽस्य चित्रस्यापि दर्शनेन यदेवमङ्गीकृता मन्मथेन, प्लाविता गृङ्गाररसेन, विधुरिता हृदयेन, समुज्ज्ञिता सुवूरमिन्द्रियैः, अवष्टव्या प्रसभमव-शतया, वशीकृता सपदि विस्मयेन, समालिङ्गिता गादमुत्कण्ठया, तन्नजाने कथ-मियं भविष्यति, कियच्चिरमस्मान्क्षेशयिष्यति, कीदृशी परिणतिरिह सम्पत्स्यते, किमतुचिन्तयिष्यति माता, कीदृशं कृत्वा मंस्यते जनकः, किमालोचयिष्यन्ति

गुरवः, परिजनश्च किं वक्ष्यति, भवतु वा प्रमाणमिह पुरातनं कर्म, तदायत्ता हि गतयः कार्याणाम्, अपौरुषेषु विधिव्यापारेषु यद्यथा निष्पत्यते तत्त्वैव ज्ञातव्यमिति विनिश्चित्य कालोचितमब्द्वावम्—

देवि ! निश्चितं नाभिकमलकौस्तुभादिलक्षणविसंवादान्नैष भगवानुपेन्द्रः, नापि च मकरेश्चुचापपरिकराभिज्ञानशून्यतया देवो मनोभवः, कश्चिदन्य एवा-यमवैमि देव्या मतेन, तत्खलु वृथीभूतमनयोरपि पणेन विसृज्यताभिदं किञ्च-रक्षन्दकम् । यदि च प्रत्यक्षालेख्यवार्ताभिस्फलव्याशेषसुरसिद्धविद्याधरोरग-नरेशास्वस्वरूपं हृदयमपूर्वाकारमेनमेव बोडुमाकांक्षति तदुत्थीयतामितः, सा-वकाशं प्रविश्यतामन्तः, तत्र च रहसि निराकुलीभूतेन चक्षुषा चेतसा च तावन्निरूपयतु देवी, यावज्जानाति योऽयमिति । अब्र तु इग्नित्यज्ञायमान एव कोऽपि कथञ्चिदागतस्तवेत्थं कम्पमानाः पृथुलपटभराक्षमणेन नलिनदलशि खरसुकुमाराः कराङ्गुलीः ल्लाव्यमानं च निश्चलासनपरिग्रहश्रमजलेन प्रयास-निस्सहं शरीरमालोकयति कुलवृद्धस्तदेतदवधारयन्नङ्गपरिक्लेशनस्वलितं निता-न्तमुत्कुप्यति सखीभ्य इति मया प्रोक्ते देवी नियतमेवमुपरचितालाप(व)क्रि-मप्रपञ्चया लक्षिताऽहमनया धूर्तयेति सस्मितमतिस्तोकमपाङ्गोत्सङ्गसञ्चारतरलि-ताक्षिविभागमवलोकनेन हृदयं निवेद्य दत्त्वा च मत्करे तं पटं विसर्जितपरिजना समुत्तस्थौ ।

उत्थाय च प्रविश्यान्तरध्यासिता मरालतूलकोमलं तल्पमांदाय भूयोऽपि मत्करतलात्पटमवहितोकृत्य मां कृतादरमपृच्छत्-वयस्ये तारावलि ! जानासि क एष दृष्टः कुतश्चिदन्यत्र प्रत्यक्षमालेख्येन वा, त्वया हि बहुशश्चित्रेण वर्त्तिता दृष्टाश्च त्रिभुवनविवरवर्त्तिनो युवानः, तेषां मध्ये कश्चिदमुना रूपेण संवित्ति-मेति भवत्या हृदयस्य, कथमसौ ज्ञातव्यः, कथञ्चान्वेषणीयो विसङ्गाटाभोगदु-र्विगाहेऽत्र त्रिभुवने, कथं किल दृष्टिविषयमेष्यति, कन्दपलुब्धकश्चायं दुरात्मा सुदृढमिमां दीपहरिणीमिव मूर्त्तिमुपदर्श्य मे इग्नित्याजहार कृष्णसारं लोचन-द्वन्द्वम्, अविध्यच्च प्रचलरूपं मानसम्, इदानीं कथय किमेवंगते प्रतिविधेय-मिति प्रोक्ताऽहमहो न नूनमवश्यदर्शनवचसामन्यदाव्यासनममुष्यास्तत्त्वैव स्थिरयामि विद्युरितामनङ्गेन स्वामिनीमिति प्रत्ययोचम्—

देवि ! स्थिरीभव, धीमतां किमनूलमन्तःकरणस्य, किमगम्यं मरीनां, किमसाध्यमध्यवसायस्य च, किन्तु त्वमेवमशारीरिणाऽपि मन्मथहृतकेनाभिमृ-

यमाना मा तिष्ठ, भव प्रगाढ़हृदया नूनमेतद्दर्शनविनिश्चयेनेति प्रबोधिता मथा-  
उसौ सहेलस्मितमनीश्वराऽस्मि पियसखि मनोवृत्तेः, अन्वेषणे च पुनरस्य भ-  
वती प्रमाणमित्युक्त्वा दीर्घं च निःश्वस्य तूष्णीमकरोत् । ततः प्रभृति च तस्यां  
मनःप्रस्त्रलितेनेव विश्रृङ्खलायते मन्मथग्रहः, स्मरशारनिकरनिकृत्यमानेव तनूय-  
ते तनुः, रनवरतनेत्रवारिधाराभिरिचोपचीयते रणरणकरसः, स्वप्रसंवृत्तसकल-  
तद्दर्शनादिवृत्तान्तवार्ता एव जल्पनं, चित्रपटनिरूपणमेव व्यापारः, प्रसरदा-  
शाविनोदिन्यो मनःप्रवृत्तय एव सख्यः, तत्सङ्गमनोरथा एव लीलोपकरणानि,  
कुसुमशरविकारा एव क्रीडितम्, अनद्दद्वन्द्वपीडोपशान्तिसज्जितः प्रचुरजला-  
द्रोपलेप एव विभ्रमविलेपनम्, स्वेदहर्कर्पूरविरचनोपचार एव पत्रवल्लीविला-  
सः, सरसविसप्रवालवलयादिविन्यास एव भूषणानि, कमलकैरवोपयोगप्रकार  
एव कुसुमस्तजः, कदलीदलव्यजनवायुरेवनेपथ्यम् ।

किञ्च—

अनद्दसन्तापदशामहापथे  
समुद्यता गन्तुमनिन्दितोदरी ।  
अतः करन्यस्तमृणालकङ्कण-  
च्छलेन शाङ्कं वलयं बभार सा

अपि च—

तस्या विशुद्धहृदयाहतिपातकेन  
द्रूताकुमित्वमगमद्वृवमङ्गजन्मा ।  
शैत्यावलग्रविससूत्रमिषादमुञ्च-  
तेनैष तत्र विचरन्वतन्तुजालम् ॥

किं बहुना—

लावण्यवारिसरसि प्रसर्म तदङ्गे  
वङ्गमनङ्गदवशुद्वरदायते स्म ।  
तेन स्फुरन्त्युपरि सन्तुष्टितावकीर्ण-  
राजीविनीदलमृणालसरोरुहाणि ॥

किन्त्वेतदेवालम्बनं प्राणितस्य; यदसौ मदनरसविमोहिता त्वन्मयेन  
चेतसा सर्वमपि स्पर्शं त्वदालिङ्गनमाशङ्कते, सर्वमपि हृदयं त्वदाकारपरिणतं  
पश्यति, सर्वमपि जलिपतं त्वत्कथामयमुपक्रामति, सर्वमपि ध्वनिं त्वदालाप-

बाणीधिया शृणोति, एवमसौ मन्मथविजृभितेन कक्षीकृता सन्धीरणेन निभि-  
त्तवन्धेन शकुनलाभेर्टढीकरणेन समन्नाहुपशुतिभिरनुवासरं विनोद्यमाना मया  
मयैव कृत्त्वा चित्रोपदर्शनेन जानीथ कोऽयमिति प्रतिपान्थं प्रतिचित्रकरं प्रति-  
पुराणलोकमापृच्छयन्ती कियन्तं कालमस्थात् ।

अथासौ तथैव तिष्ठन्ती कदाचिदेकस्मिन्नहन्येकहेलयैव परमस्ति भगवतो  
हाटकेश्वरस्य पूजकः पातालगणो नाम वृद्धस्तपस्वी, तेन च तं चित्रगतं  
युवानमालोक्य प्रोक्ता भुजङ्गतापसेन, पुत्रि ! चैत्रिकापर्वणि देवस्य विशेषपू-  
जाकृतेऽमर्त्यलोकाद्वृक्षकमलान्यादाय सुदूरमतिकम्य भूमण्डलाभोगमाग-  
च्छता मया प्रसारिणीमशोकशास्त्रिनश्चायामधिष्ठितो दृष्टोऽयमेकत्र कुत्रापि  
परिसरे भूधरस्य, किन्तु वृद्धत्वादकौतुकेन प्रस्तुताध्वलहुनैकहृदयेन किमङ्ग  
कञ्चन मृगयागतः क्षोणीपतिरूप स्वैरप्रचारिणामुक्तमो विद्याधराणामाहोस्वि-  
त्कृतूहलादवतीर्णो मेदिनीमन्यतमः सुराणां न ज्ञातः कोऽप्यसाविति । निर्गते  
तस्मिन् झटित्युत्कण्ठावेशपरवशा मदनशरघातमूर्च्छितेन चेतसा ज्ञातमिव,  
वीक्षितमिव, समीपदेशस्थमिव, सुप्रापमिव च तं मन्यमाना तत्पुरो निश्चय-  
मकरोत् ।

प्रकारेणाद्य केनापि मेलयत्यस्य चेत्सखी ।

तन्मेलयतु मां नो चेत्रिष्टुत्तिर्जीवितेन मे ॥

इत्युक्त्वा मूर्छितेव शश्यायामपतत् ।

अहं च तेन तस्या विनिश्चयेन हा हा ! किमेतदप्रतिसमाधेयमचिन्त्या-  
ध्यवसायमपौरुषारम्भमचिरोपसाध्यमध्यवसितं देव्या, तदत्र किं करोमि, क  
गच्छामि, कसुपायमासूत्रयामि, कतमं देवमन्यर्थयामीति सुहृत्तमतिविळवीभूत-  
मात्मानमात्मनैव प्रबोध्य यत्खलु बुद्धेर्विषयमायाति तत्करोमि, परतस्तु विधि-  
विधास्यतीति निश्चित्य मतिसखेन चेतसा सन्ततमुपायशतानि चिन्तयन्ती  
तेन सह तस्याः सङ्कटेनेन कालमेकं तत्त्वियमनिर्वाहोपायमासाद्य निर्गत्य च  
तथा कृत्वा त्वरितमागतवती । आगत्य च देवि पूर्णा ते प्रतिज्ञा, मिलितासि  
वल्लभस्य, विलोक्य पुरस्तादित्युक्ता मया; सरभसमुक्षम्य वदनाम्बुजं यावदा-  
लोकयति तावत्तदलेख्यविम्बानिके योजितान्यपटलिस्तिं चित्रगतमात्मान-  
मद्राक्षीत् । दृष्टे च तत्र सविलक्षमिव हसित्वा मामुक्तवती । सखि तारावलि  
किमेतदिति प्रोक्ताऽहमभुवम् । देवि केनापि प्रकारेण मेलनीयाऽहमस्येत्या-

दिष्टं देव्या तदस्त्येतस्य प्रत्यक्षवर्त्तिनश्चित्रमूर्त्तेः केनापि प्रकारेणेति । जानासि तदा तेन विद्धविजयनाम्ना चित्रकरेण शिल्पकलाकौशलमात्मनो दर्शयता रतिस्तप्तपूर्वया यत्र त्वदीया मूर्त्तिरालिखिता तं पटमिहानुसन्धाय चित्रप्रकारेण मेलिता मथा देवी । पूरिता च प्रतिज्ञा । किन्तु विज्ञापयामि स्वामिनि ! प्रभूताध्यवसायसाध्ये वस्तुनि न देव्या पुनरप्येवमनालोच्य कर्तव्यम् । अहमवश्यं तथा यतिष्ठे यथा पूर्यन्त एव मनोरथा इति । नियन्तितस्वैरनियमा देवी, भवतु तावदेकवारमसावपि सुतरासुपकारिणी बभूव मे प्रतिज्ञा यच्चित्रणापि मिलितमेतस्यात्मानमालोकयन्ती धारयिष्यामि जीवितमित्युदीर्घं तथैव तं पटं प्राणितमित्रान्तिकादनुत्सारयन्ती दिनान्यतिवाहयामास ।

अथैवमनङ्गेहाहदुःसहमवस्थान्तरमनुभवन्त्यास्तस्याः प्रकाममञ्जनच्छविभिर्घनयन् हृदयान्धकारमम्भोधरैः, अनेकवर्णप्रेरण विचित्रयन् रणरणकमिन्द्रचापेन, शङ्खदलपाण्डुराभिः प्रसारयन्कपोलयोः पाणिडमानं बलाकाभिः, दहनदारुणया वर्धयन्मन्मथोत्तापं विद्युता, मधुरेण दीर्घयन्पञ्चमसखं हुङ्कारमविरलमयूरकेकारवेण, मरकतमणिमरीचिशिखरसुन्दरसुकुमारहरिततृणकलापशाद्वलितभूतलो ध्वलनवजलधिषुरितानेकपलवलोपशाली शीतलितवासरः सुदूरभरितनीराशयोऽपि शोषितवियोगिनीमानसो जगज्जीवनैकहेतुरपि पथिकान्तकारी विवेशा मदनमित्रमम्भोसुचां कालः ।

### यत्र—

भूमिः कोमलसान्द्रकन्दलवती मेघावनद्वं नभो  
नृन्यन्मत्तमयूरमन्द्रमधुरध्वानोपरुद्धा दिशः ।  
वाताश्च प्रसरत्कदम्बकुसुमस्पर्शश्रगसन्ना वने  
वान्ति स्वैरमनङ्गरागजलविं कल्पोलयन्तो हृदि ॥

तत्रचैकस्मिन्नहन्येकहेलयैवागस्य मातुः प्रतीहारी शेखरिका जगाद—राजपुत्रि त्वरितमभिमुखोत्थानप्रथयेण विधेहि स्वागतम्, आयाति ते जननीस्वामिनी विजयरेखा चलिता च । यत्किल कुमारभावे स्थितया देव्या श्रिया धरं जलशायितानुषङ्गद्वं वैकुण्ठमभिप्रेत्य तदर्थसिद्धये कमपि व्याजमालम्ब्य पित्रा रत्नाकरेण कृत्वा दुर्गमागाधविभ्रमाणामन्तरेकत्र पाथसां पाथसामल्पकेनापि बिन्दुना देवतानुभावाहूरतोऽप्यस्पृद्यमानमसमशिल्पकल्पनाभिरामनिर्माणं मणिमयमायतनं कारितमास्ते । तत्र चान्तःप्रतिष्ठितोऽस्ति देवश्चन्द्रकेतुनामा

महेश्वरः । स च सम्यगाराधितो भगवानवद्यमभ्युद्रताभिलाषिण्याः श्रिय हृष्ट पूरयति हृदयवाङ्गिष्ठतानि युचतीनामिस्युपास्यत एव सकलभुवनवर्तिनीभिः सर्वदाऽपि रमणीभिः । अद्य पुनः पयोदकालप्रणयिनि पवित्रकोत्सवे महती यात्रा । तत्रासौभवतीमादाय यास्यति । अतः कन्यालङ्करणरत्नावलिप्रगुणीभव, उत्तिष्ठ सत्वरम्, पद्य देवमस्तिलविश्वाभिवाङ्गिष्ठतकरं शङ्करम्, येन ते प्रसन्नो भगवान्वितरत्यभीष्टं मानसस्येति शेखरिकया प्रोक्ते सप्रतोषमिव मत्कर्णे स्थित्वा ननु वथस्ये तारावलि साध्वनुकूलसेवा अम्बया चिन्तिताऽस्मि, यदि स एव देवो घटयत्यभीष्टं हृदयस्य तत्तदहं तमेव किं न प्रतिदिवसमाराधयाभि येन तत्प्रसादादेष प्रतिविम्बाधिष्ठितपटो युवा प्राप्यत इति निभृतमभिधाय न यावत्सखीपरिवारपरिगता सरभसमुत्तिष्ठति राजकन्या तावद्वार एवाऽजगाम कुञ्जवामनकिरातकञ्जुकिपुरन्नक्रकाप्रायपरिजना देवी विजयरेखा ।

तत एव कृतप्रणतिमालिङ्गनादङ्गमिलितामेव दुहितरमादाय तथा सार्द्धमुच्चलिता तमासाद्य समुद्रगर्भोपकोणवलयानुगामिनमध्यानं प्रविष्टा सागरस्यान्तरग्रे च ददर्श तम् । प्रासा च भगवतः प्रासादमथ यथोपरुदया प्रक्रियया तस्यातिमहतो मणिप्राकारवलयितस्य विमलघनरत्नसन्तानरचनारोचिष्मतो मध्ये सुरालयस्य प्रतिष्ठितमस्तिलभुवनान्तरेभ्यो युगपदागताभिर्भैर्यसीभिः पुरन्निभिरहमहमिकाक्षेपसङ्कटेन पूज्यमानं भगवन्तमस्तिकाकान्तमनेकशः प्रयुणितक्रैरुपहरैः स्वयमुदयसुन्दर्याश्च हस्तेनाभ्यर्चर्यं नमस्कृत्य तन्निवासिनीं पारायणीति नाम्ना तपस्विनीमादाय तदाशिषं सह सुतया स्वाभिनी विजयरेखा तथैव यथागतेन वर्त्मना निवासमाजगाम । राजपुत्रिकाऽप्युदयसुन्दरी ततो दिनादारभ्य प्रतिदिवसं न यावदसादुदीक्षितो देवस्तावन्नाहारमादत्त इत्युपासितुं चन्द्रकेतुमारभे ।

अन्येवुरसौ तथैव नित्ययात्रोपरुदक्रमेण सकलसखीसमापर्यज्ञिताकृतिरूपसाहतरलेन चेतसा जगाम । तस्मिन्नवाप्य च तस्याङ्गणकवेदिकामायतनस्य तत एव पुष्पोच्यकृते सह सर्वाभिरपि सखीभिरभ्यर्णवर्तिनीं पुष्पवाटिकामविशत् । सारङ्गिका नाम च तेन चित्रपटेन सनाथपाणिश्छब्दवाहिनी गत्वा सुरालयस्यान्तरसङ्गतजनाप्रचारसुस्थितं स्थानमिति नित्यप्रवृत्तया स्थित्याक्षित्कोणैकदेशे सह चित्रपटेनातपश्चमुन्मुक्त्य स्वरितमागत्यास्ताकं मिलित-

वती, लग्नाः स्मः सहजहर्षोपशालिना केलिक्रमेण पुष्पाण्यवचेतुम् । अत्रान्तरे च क्षणे कियत्यपि सहसैव परसुदग्रकौशदुर्द्वारकारसंवृत्तिः सभूरितिरस्कार-मायतनवासिनी सा नाम तापसी पारायणी रे रे शुक्तिभङ्गदुष्कृतादितः शिखात्वमागतेन त्वमसुना पटेन सशिखः शुको भवेति शापं कस्यापि वितरन्ती चकार कोलाहलम् । तस्य कोलाहलस्यान्तः पटशब्दश्रवणादुत्पन्नशक्ता किं पटस्य तस्येति ज्ञादित्युन्मुक्तकुसुमावचयकेलिरुदयसुन्दरी निर्गत्य पुष्पावचयनात्सह मर्यैव प्रधाव्य ससम्भ्रमं याति तस्मिन्नायतनक्रोडमण्डपे यावत्तावदग्रे निजेन तेन हृदयविश्रामशालिना पटेन सनाथहस्तं तथा शासमेकं पुरुषमद्राक्षीत् ।

दृष्ट्वा च हा हा किमेतदन्धकारिमाराधयन्त्याः संवृत्तमव्याद्य मे ताषदास्तामपरो विशेषश्चित्रेणापि दर्शनमपाकृतं भगवता शम्भुनेति हृदये नितान्तमुत्तम्य कृपालुतया तपस्विनीमध्यर्थ्य च भूयः स्वप्रकृतिलाभेन तमनुग्राहयाश्चकार । विरतया च भक्त्या किमप्येवमेवाभ्यर्थ्यं भगवन्तं तं चन्द्रकेतुम्, अनादरेण कृतनमस्कारा च तस्याम् तपस्विन्यां, मृणालीव सलिलसेकेन, भुवनश्रीरिव………सेन, कमलिनीव दिवसराजेन, कुमुदिनीव चम्द्रेण, रजनिरिव चन्द्रातपेन, विप्रयुक्ता पटेन म्लानिमायाता, निर्विण्णेव जीवितेनाव्यवनतसुखी, त्वरितमेव निर्गत्य शून्यीभूतेन मनसा सततसञ्चारपरिचितमपि मार्गं पदे पदे स्मार्यमाणा मया भवनमागतवती । विसर्जिताशेषपरिजना च मामप्यसम्भावयन्ती भवनान्तः प्रविश्य तल्पतलं भेजे । दिनच्छेदाश्वले च बहुशः प्रबोध्यमाना मया कथंकथमपि हठादवद्यकरणीयमाहिंकं कर्म कारिता । ततःप्रभृति चासौ समुद्यतादित्यमण्डलं दग्धुमङ्गकान्यागतं गृहीताङ्गारपुञ्जमिव दिवसं गणयन्ती, रात्रिमप्युदश्चितेन चन्द्रमसा दृष्ट्वालकेनेव स्फोटयितुं हृदयमुद्यतां मन्यमाना, कालमतिवाहितवती ।

अन्यदा तु निवृत्तायां प्रावृषि समुद्रते च बन्धुजीवप्रबोधिनि शरदागमे सरिदिव कृशीभूता, मयूरजातिरिव क्षीघमाणत्वना, घनश्रीरिव पाणिडमानमादधाना, तिग्मांशुमूर्त्तिरिवाभ्यधिकमुद्वहन्ती च तापमुदयसुन्दरी भूरिभिरपि शिशिरोपचारैरसाध्यया कुसुमशरकृशानुमोषपीडया परितः क्लाम्यन्ती विशदशशिकरविसरविस्तारशीतलामतीव्रैरववनसमीरगर्भिणीं विभावरीमवाप्यपृथुतरसरोजिनीपत्रातपत्रकान्तरितगगने सौधशिरसि प्रसुसा प्रातरुत्थितानां परमेकहेलयैव न हृदयत एवेति सम्पन्नम् । अथाहसुत्थाय सहसैव नितान्तमात्रमेकहेलयैव न हृदयत एवेति सम्पन्नम् । अथाहसुत्थाय सहसैव नितान्तमा-

कुलीभूतहृदया सर्वतस्तत्र सौधसद्गन्यघस्ताहुपरि पार्वतोऽभ्यन्तरेषु च निरी-  
क्ष्य गवेषयित्वा च व्याजेन मातुरप्यन्तिके निरुप्य च सम्यकप्रचारस्थानेषु  
क्रीडास्पदेषु च तामपश्यन्ती ननु सर्वदैव मद्विरहिता या किल नैकमप्येवं  
कुत्रापि चलति साऽथ मामपहाय क गता राजपुत्री, किमङ्ग बहिःशयनेनासुना  
दृष्टिपथमुपेता त्रिभुवनमनोहरेति केनाप्यपहृता नभश्चरेण, किमत्यन्तमद्वृतस-  
मृद्धिना सौन्दर्येण सारेयमित्यात्मनो रूपप्रसिद्ध्यपगमक्षयादपहवार्थमपसारि-  
ता विद्याधरीभिः, किमुत यदभ्यर्थनाभयेन विहाय पातालमत्र मुक्ता तेनाय  
कथश्चन ज्ञाता सती निभृतमाकृष्ण नीता भुजङ्गराजेन, किम्वहो कष्टमस्मत्सु-  
तेयमेवं ग्लानिमापन्नेति लक्ष्मीभ्रमात्मसुसैव प्रापिता निजं निलयमस्मभसां ना-  
येन, किमनेकशो हृदयसङ्कल्पैः कुतोऽपि तं जनमभीष्टं ब्रजन्तमालोक्य मदन-  
मोहेन पृष्ठतो लग्ना दूरीबभूव, किमु स्वप्रसंवृत्तसङ्गमव्यतिकरे कृतागसम-  
ग्रतः पलायमानं तमनिप्रणयकोण इगित्युत्थाय प्रत्यक्षमिवाहन्तुमनुसरन्ती कु-  
त्रचिज्जगाम, किमनङ्गदहनपीडिता जलाशये क्वचिदात्मानमक्षिपत्, किञ्चु समु-  
द्धिग्रा प्राणितेन कापि वृक्षशाखायामालस्यमानपादोन सत्वरमसूनुपसंहृतवती।

अपि च—

किं वक्त्रद्युतिमत्सरैकरिपुणा चन्द्रेण दूरीकृता  
नक्षत्रैर्भृशरम्यनिर्मलरद्युयोत्स्नार्थिभिः किं हृता ।  
यामिन्या घनकेशपादाशतिमिरं प्रेमणा समालिङ्गय किं  
नीता हन्त बहिः स्थिताऽथ सुचिरादासाय तुच्छोदरी ॥

अथवा—

सा नूनमिन्दुकिरणाश्वलबोधितेन  
भस्मीकृता प्रबलमारमहानलेन ।  
उत्क्षिप्य चाथ कुमुदाकरमारुतेन  
नीता भविष्यति सुदूरमितो मृगाक्षी ॥

न तावदिह सर्वतोऽपि वीक्षिता दृश्यते, न च विकल्पनिपुणेषु लोकेषु  
कश्चिदपि पार्थते प्रष्टुम्, अग्रे च पित्रोः कथमहमव्यवहितप्रसादपात्रं प्रियसखी  
तदीया मुखं धारयामि, कथं नाय कुतोऽप्युदयसुन्दरी दृश्यत इतीमां  
वाचमुच्चारयामि, कथमेतदाकर्णनेन सपदि म्लानिमापन्नां तयोर्मुखश्रियं  
पश्यामि, कथं च क्षणं स्वामिन्या विजयरेखायाः परिदेवितविदर्भिता गिरः  
शृणवन्ती शक्तोमि जीवितुम्, ततस्तु या नाम गतिरुदयसुन्दर्याः साऽथ

ममापि, किन्तु सख्याः कालिन्द्या मुखेन विदितवृत्तान्तां विधाय स्वामिनीं  
विजयेरेखामध्यतनमहः प्रच्छन्नेव किमत्र निष्पद्यत इति क्वचिदिहैव गमयामि,  
परतस्तु यथोचितमाचरिष्यामीति निश्चित्य तथाकृत्वा गत्वा च नगरनिर्गमोद्देशे  
खण्डमेकं चण्डीशभवनमध्यतिष्ठम् । अनन्तरं च कालिन्दिकानिवेदिते तस्मि-  
शुन्तिष्ठति प्रवादे प्रसरदाकृतविकलेन स्वामिना शिखण्डतिलकेन निरूपितैस्स  
मन्तादधिगृहमधिसुरालयमधिप्रपासत्रमधिकरितुरगशालमधिकर्मविद्यादिस्थान  
मधिवनमधिजलाशयमितस्ततः प्रतिपथमतिसत्वरं प्रधावद्विरन्वेषकजनैरन्त-  
र्व्याकुलीभूतेव राजधान्यपि मुहूर्तमेकं बभूव ।

ततश्च—

अवाद्यमानवादित्रमगीतमजनारवम् ।  
रङ्गस्थलमिवासन्नपात्रागममभूत्पुरम् ॥

अपि च—

नादत्ते कश्चिदाहारं नेपथ्यं च नृपालये ।  
तथा श्रियेव निर्मुक्ते परं दौस्थ्यमगाज्जनः ॥

अथ वृत्ते च तस्मिन्नहनि, विफलीभूय निवृत्तेष्वासन्नगवेषकेषु,  
तत्कालमेकीभूय मन्त्रिणामवसरोचिताभिः प्रतिपाद्यन्तीभिर्विचित्रसाराणि  
संसारविलसितानि, समर्थयन्तीभिर्वर्यवसायसाध्यानि वाञ्छितानि, निर्दर्श-  
यन्तीभिः प्रज्ञानुबन्धसिद्धानि प्रयोजनानि, प्रमाणं नयन्तीभिरनाप्यप्रापिकाः  
युरुषकारशक्तीः, कथयन्तीभिरसाध्यसाधिकां बुद्धिम्, ग्राहयन्तीभिर्दुर्दर्शद-  
शीर्णनि हृदयस्थैर्याणि, दिशन्तीभिरगम्यगम्भिनो मन्त्रान्, अविरतं हितो-  
पशालिनीभिरुक्तिभिरुत्सार्थमाणनिर्वेदो राजा निरूप्य देवतासु पूजोपयाचित-  
कसूचनाय कुलवृद्धान्, निवेश्य निमित्तविलोकनाय तद्विदः, नियुज्य शाकुन-  
ज्ञानाय शाकुनिकान्, आदिश्य वैदेशिकप्रश्नाय परिजनम्, सञ्चार्य विरोधिवस-  
तिषु प्रणिधीन्, प्रस्थाप्य च मित्रस्थानेषु दूतान्, अदोषतत्त्विभुवनेऽप्यन्वेषणाग  
मदीयमन्तिकोपविष्टं पितरमब्रवीत्—भोः सैन्याधिनायकरत्नमौले प्रेषय तूर्णं  
कति नाम सन्ति सेनान्तः सकलभुवनत्रयप्रचारिणः पश्चगभटा यैः कृत्वा सर्व-  
तोऽप्यन्विष्यतेऽस्माकमन्वयैकजीवितं कुमारीति पुत्रिकावियोगविधुरेण स्वा-  
मिनाऽभिहितः पिता मे दर्शितोत्साहनिर्भरं प्रत्युवाच—

देव दुर्गमाणि गमयितुमुदग्रशक्तयो, दुष्प्रवेशेषु प्रवेशपटवः, पाटवपराश्र

दुर्लभ्योल्लङ्घनपदेषु, येषां न किञ्चित्सहजप्रभावादप्रचारं विषमविश्वान्तः; ते हि मनोवैगिनः सन्तीह कियन्तोऽप्यवन्नकुलजातयः, कियन्तो भुवनराजस्य वासु-केर्वशजाः, तक्षकान्वयसम्भवाः कियन्तः, कियन्तश्च कर्कोटगोत्रिणः, कुलिक-सन्तनिभवाः कियन्तोऽपि, कियन्तोऽपि देव युष्माकमादिपूरुषस्य महात्मनः शङ्खपालस्य कुलादुदूताः, कियन्तो हि महापद्मसन्तानतः प्रसूताः, पद्मगोत्राच्च लब्धसम्भूतयः कियन्तोप्येवमष्टसु क्रमेण चतुर्वर्णतया लब्धप्रसिद्धिषु प्रधानप-न्नगकुलेषु जातास्तावन्तः स्वामिन् भविष्यन्ति भुजङ्गमभटाः, ये सकलमाको-णरन्नावटं विगाह्य विश्वमचिराद्वर्धापयन्ति पुत्रिकोपलम्भवार्तया स्वामिनमि-त्येवभिधाय त्वरितमाहूय च सर्वानादेशलाभार्थिनः कृतप्रणतीन् कुम्भीनस-महाभटानग्रे चकार ।

राजाऽपि तानेकैकशो नामग्रहणसत्कारेण सम्भाव्य साभ्यर्थनमाख्याय पुत्रिकान्वेषणप्रेषणमर्पयित्वा च प्रत्येकमुदयसुन्दरीस्त्पवाहिनश्चित्रपटान् सप्र-देशोपदेशमादिदेश—भोः श्रूयतां तावदादौ सप्तथा प्रभेदवति पाताललोके सप्तै( व ) फणावलिप्रभृतयो भुजङ्गच्चमूपतयः ! प्रयात यूथम् ; उपरि च भूलोक-मधिकृत्य जम्बूद्वये गुञ्जाक्षनामा कदम्बमहादुमेण सुन्दरे मन्दरगिरौ, उत्पलो नाम जंबुद्वये महीभृति, असाचपि कालिन्दको न्यग्रोधतरुच्छायाश्यामलित-सानौ सुपार्वसानुमत्येवमेते( षु ) चतुर्षु महानगेषु व्रजन्तु चत्वारः सु( भटा ); एतेषु त्रिष्वपि निषधे तमालकः, कमलो हेमकूटे, कुवलयो नाम च हिमाद्रा-विनि गच्छन्तु गिरिषु शौण्डीराः; त्रिषु चापरेषु पद्मकः शृङ्गवति, श्वेताच्चले पिङ्गलः, नीलयुर्नीलगिरावित्यमी भूमीधरेषु त्रयो यान्तु; तेषु उनरष्टसु महेन्द्रे मलयभूभृति सह्ये शक्तिमति वृक्षशैले विन्ध्यगिरौ पारियाच्चे कन्याच्चले चेति कुलपर्वतेषु सहापरैः पुष्करादिभिः सप्तभिरेष वीरो महाफलः प्रचरतु; सञ्च-रन्तु चान्ये चैव्रथे शिखण्डकः, ताराक्षो नन्दने, वैश्राजवने विशालो, धृति-संज्ञिके सितादरश्चेति चतुर्षु महावनेष्वमी चत्वारश्च; अपरे तावदरुणो-दनामन्येकः, द्वितीयश्च मानसे, सितोदे तृतीयः, चतुर्थो महाभद्रे चेति जलास्पदचतुष्येऽस्मिन्नेते फणाङ्गुशप्रभृतयो विचरन्तु; भारते हि क्षेत्रे दम्भोलिरेवैकः प्रयातु; यात्विलावृते रमसिकेतुरेव; परिशिष्टेष्वन्यन्त्र लङ्घा-लकादिनगरेषु, श्रीशैलकैलासादिभूधरेषु, जाहवीरेवादितटिनीषु, अवरेषु सर्वेषु, जलाशये चातल्लमर्यादमस्तिलेष्वस्यादिपूर्वाप्रचारानास्पदेषु कमलकण्ठनामा

प्रधानो भूलोकवर्तिकवर्खथिन्याः स्वयमुचितक्रमेण सञ्चर कशो भट्टकोटि-  
पौरुषान्प्रहेष्यत्येव चरप्रवीरान्; जम्बूद्वीपात्परतः षट्सु महाद्वीपेषु दुर्मदः  
शाकद्वीपे, कुशो कालाञ्जनः, चक्राहः क्रौञ्चे, सरलः शाल्मलीद्वीपे, गोमेदनाम-  
न्यासीमुखः, पुष्करे च तापिच्छकोऽयमिति षडमी महात्मानः सैन्यैव्रीमन्तु;  
सेनापतय एतेऽप्यालवणसागरात् स्वादूदकसमुद्रावधे: सप्तसु पयोराशिषु सप्तैव  
गमेयदुणुप्रभृतयः प्रसर्पन्तु सर्पशौण्डीराः; तथाऽन्येषि हृदयवेगनाश्च चरप्रव-  
रेणाधिष्ठिता दिक्पालनगरीष्वष्टौ चाष्ट्रासु पर्यटन्तु भट्टाः; तस्माच्च स्वर्लोक-  
मासाय विद्शराजधानीषु सिद्धनगरीषु विद्याधरपुरेष्वन्येषु चाब्रह्मलोकमर्याद-  
मसुमतामास्पदेषु सुमेरुशैलावगाहनपुरस्सरमन्वेषयतु परिगतः सप्तभिरनी-  
किनीभिरिन्द्रनीलनामा च प्रभुरसौ; इत्येवमस्तिलभापुराणकभठाद्वस्त्रलोकावधि  
ब्रह्माण्डगर्भमवगाश्य ज्ञायतामुदयमुन्दरी क वर्तत इति, गम्यतां त्वरित-  
मन्विष्यतां वत्सेत्यादि सादरमभिधाय, भूरिणा प्रसाददानेन सम्मान्य विस-  
र्जितान् भुजङ्गवीरवार्तिकान्प्रेषयामास ।

अहं तु तथा दुःखेन भरिता तदीर्थं प्रवृत्तिमन्त्रिरादेव स्वयमीहमाना  
जातामात्मनोऽपि गतिं तद्दत्या प्रमाणीकृत्य तथैवानुष्टातुमन्तःकरण एवा-  
ऽऽलोचितवती। ननु का गतिर्भूता भविष्यत्युदयसुन्दर्या यस्यामहं ब्रजामि, अ-  
थवा तावदपहारानुमानस्यैव पृष्ठे लगामि, ततश्च पुरन्द्रिकापहारकर्मणि सहज-  
व्यसनिनो भवन्ति सीतापहरणेन पुनः स्फुटप्रतीतयो हि नक्तचराः, नेदीयसी  
च सा समुद्रान्तरद्वीपवर्तिनः कन्यावरोधस्य तदीयमास्पदं लङ्घा, तत्खलु तत्र  
पश्यामि पश्चादन्यत्र गवेषणाय यतिष्ठे, मा पुनर्भाग्यवशात्तत्रैव गतायाः  
सरति मे वाञ्छितं हृदयस्य, किं तु ममापि युवजनाभिगम्येनामुना कुमारी-  
स्पेण निर्गत्य च भवनाद्वमन्त्याः कतमं नाम कुशलम् । अतः कृत्रिमैर्भस्म-  
जटावल्कलादिभिस्तापसत्वमाधाय पर्यटामीति चेतसि विनिश्चित्य तथा कृत्वा  
.विमानपदप्रतिष्ठितं च नभःप्रचारसारमतिजवं पादुकाद्वितयमधिरुद्धा निर्गता-  
ऽस्मि । तस्माद्वता च लङ्घायां हृष्टवती च तत्रास्मि दूराद्रणाध्वरजुषा रामेण  
परिगृहीतस्य ज्वलतः प्रतापनाम्नो व्यहरचिषामालोकमिव प्रसर्पन्तमभितोऽपि  
कनकमयाशेषसुरमन्दिरागारप्राकारवतः परिकरस्य रोचिषां कलापम् । अथाह-  
मन्वेषणरसैकृहृदया नगरपरिसरादेव तत्खल्वपहृत्यानीतसीतावस्थानपवित्रित-  
सुवा शिंशुपादुमेण प्रसिद्धमधिविष्टा रावणीप्रभुधानाभतस्ततो भ्रमन्ती च तस्मि-  
ज्ञादौ तदेवं बन्दिग्रहगृहीतसीताविलोचनस्त्रैरजस्वमञ्जनाविलैरक्षुवारिभिर्म-

लिनितया सुतातिंदुःखातिदाहदग्धयेव पृथिव्या इयामलितमास्पदं शिंशुणा-  
द्ग्रुभस्य दृष्टवती । दृष्टवती चान्यतो गैरिकरागलोहितमृदा रक्तपातमनुमापय-  
न्तमुत्कुपितहनुमत्करतलच्चपेटास्फालदलितस्य दशकण्ठसूनोरक्षस्य वधप्रवेशं  
कीडागिरेः परिसरम् । परतोऽपि तस्मान्नातिंदुरे दृष्टवती तेनैवाक्षवधास्वादलु-  
ब्धेन हनुमता व्यापादितस्य सरक्षकवरहथिनीकस्य जंबुमालिनः पतितास्थिमु-  
कुरोपलक्ष्यमाणतलं बलयमुर्वीरुहाणाम् । पुरस्तात्क्यितोऽपि भूविभागस्यान्तरे  
दृष्टवती च मारुतिनियन्त्रणोत्सुष्टपूषपाशोरगपिग्रहोद्भारगरलानलशिखा-  
दाहैरनुद्विज्ञतृणविटपिराजिमाजेर्भुवं शक्तजितः । प्रकृतप्रयोजनानुपलम्भखिन्ना  
च निर्गत्य तस्मादारामतः पदे पदे कच्चित्कथश्चिदुभयराघवभुजास्त्रधारावकर्त-  
नोच्चलितमौलिवलयानां मेघनादप्रभृतिराक्षसभटानां चलत्पदतलाधातसमत-  
लान्कवन्धताण्डवोद्देशानालोकितवती । दृष्टवती च कच्चिदाशारथिकरशाराधात-  
विघटितायुषः कुलाद्रिगुरुक्लेवरभ्रंशाभिहत्या त्रुटितत्रिकूटगिरिशिखरशक-  
लितशिलाखण्डदन्तुरामन्तभुवं कुम्भकर्णस्य । विशालसीमन्यन्यत्र च प्रदेशो  
प्रचण्डकलितकुतूहलोत्तालमिलितसुरशिविरकरविसृष्टविरलपतितपारिजात-  
दुसुमसमुद्यामोद्वासितधरातलं वीक्षितं च रामरावणयोराहवस्थानम् । अपि  
च तमन्तर्दशकण्ठराजाङ्गणोदेशमालोकितवती ।

### यस्मात्—

कान्त्या ज्वलन्नरुणपिङ्गलया विशालः

फालाय वर्तुलितदेहदलो हनूमान् ।

लङ्घापुरों कुपितदाशरथिप्रताप-

वहे: स्फुलिङ्गक इवोच्चलितो ददाह ॥

पर्यन्ते च प्रतिभवनमेकत्र गृहजनेभ्यः कथाभिराकर्णितमतीतस्य चकित-  
मन्दोदरीप्रबोधनपरसुवृत्तवचसो रावणस्य सूक्तं पञ्चरनिवासिना शुकेन पठ्य-  
मानमश्रौषम् ।

माभैर्भीरु यदेष राघवदुर्देवो मुरारिः स्वयं

गोलाङ्गलभटा इमे च महतस्ते दुर्निवाराः किल ।

स्वर्वन्दीहर्ठनिग्रहोयतमुजादण्डो यदाऽहं तदा

किं नासौ मुरजित्सुरा न किमसी येनातिभीता प्रिये ॥

ततोऽपि चाग्रे केनापि सुरेष्वसहिष्णुना राक्षसापसदेन दशाननं शोच्य-  
मानमाकर्णितवती ।

हा स्वर्नार्थशिखोदशासन दशग्रीव प्रभो कासि भो  
भोः शौण्डीर विना त्वयाऽत्र नगरे हा पद्य यद्वर्तते ।  
ये त्वद्वारनिषेविणः प्रविशता लोकेन घृष्टाः पदै-  
स्ते तेनैव हहा शुभार्थमधुना पूज्यन्त एते सुराः ॥

अन्यतोऽप्येकत्र निर्जनायतनमण्डपस्य गर्भे विश्रान्तिमिलितैर्वैदेशिक-  
निशाचरैरन्योन्यारब्धवार्तया रावणवधे विधेवैपरीत्यमत्यन्तविस्मयात्सनिर्वेद-  
मुद्भाव्यमानमशृणुन्वम् ।

सेवितो यैः सुरैर्भूत्वा तैरेव दशकन्धरः ।  
हा हतो मर्कटैर्भूत्वा वैपरीत्यमहो विधेः ॥

एवमपरमन्यत्रापीदृग्विधं व्यतिकरमनेकशः स्थाने स्थाने विविधरूपमुप-  
लब्धवती । इत्यादिकं प्रतिप्रदेशमभितो रामरावणीयं वृत्तान्तमुपस्थानमिलितेन  
सरभसमर्थूर्वतापसीदर्शनकुतूहलिना पुराणलोकेनाऽख्यायमानमवधारयन्ती  
नगरमाकोणकुहरान्तरालमन्तर्बहिश्च परिश्रम्य न क्वचित्किञ्चन किंवदन्ती-  
मात्रकमप्युदयसुन्दर्या लभमाना निराशीभूय विसुच्य च सरलं विषादपूत्का-  
रमनिसत्वं निर्गत्य तस्माल्लङ्कापुरीप्रदेशान्मलयादिगिरीन्द्रकुक्षिषु कीडास्प-  
दानि विद्याधरकुमारकाणामुहित्य गन्तुमारब्धवती । तेऽपि भव्ययुवतिरत्नाप-  
हारिणः प्रसिद्धास्ततश्च तत्र कुत्राप्यवश्यमसौ भविष्यतीत्याशया ब्रजन्ती  
काप्येकस्मिन्नेकहेलयैव प्रवरगिरितटोत्सङ्गतरुगहरस्य गर्भे व्रायतां व्रायतां  
मिति पूत्कुर्वन्तमुपरित्तब्रात्मणरूपममुं निशाचरापसदमद्राक्षम् । हा हा  
ब्रात्मणोऽयमात्ते इति च बलवत्या करुणया प्रेयमाणहृदया समीपमुपसृत्य  
सादरमपृच्छम्—भो द्विजन्मन् ! केन ते ब्राणमुत्पद्यत इत्यसाहुक्तः सुद-  
र्शने कथमिदं वच्चिम यदि भवत्या किलेत्यावैदितवान् । अथ भयाप्यहो का  
तर्हि चिन्ता मया चेत्प्रतीकारस्तदावेदय त्वरितं कतमा तवार्तिरवद्यं यदेव  
व्रृषे तथेति त्वद्वच्चः प्रतिकरोमीति प्रतिपञ्चे सहर्षमेषोऽब्रवीत्—साधु साधु  
प्रेतिज्ञातमिदानीं कथयाम्यत्र खलु विकसितानेकनवलताविरलपरिमिलोन्मा-  
दिनि प्रदेशे झटित्यदृष्टशरीरकेणागत्य हतकेनामुना पुष्पशिलीमुखेन बहुशो  
विद्युत्यमानहृदयं दयावति त्वमेव मां रक्षितुमधीश्वराऽसीति । वज्रपातसमतुलेन  
तेनास्य वचसा हा धिक् किमापन्नमनङ्गशरपीडितेन दुरात्मना छलिताऽहमे-  
तेन । को हि किल द्विजो भूत्वा तपस्विनि जने स्मरातुरं मनः कुर्वन्नत्यन्त-  
मिदं गर्हितमाचरति तदसौ कृतकमूर्तिरप्रजन्मा न साक्षात् । साक्षात्पुनरपरो

विप्रवेषापहुतस्वजातिः क्रूरकर्मा कश्चित् । अतः किं करोमि भवतु छलिताऽपि वचश्छलेन छलयाम्येनमिति संप्रधार्य विपाद्य च निजस्यावरणवल्कलस्यैक-मञ्चलमहो महानुभाव गृहाण प्रावृष्टु सर्वाङ्गमसुं कवचप्रायमतिप्रगाढपुटं वल्कल-पटश्चैव कृते न केवलमसावेव पुरोवर्तिविटपकुसुमे निविष्टः शिलीमुखो निय-तमन्येऽपि काननेऽस्मिन्कुसुमकुटीरवासिनो मधुब्रता न ते लगिष्यन्ति । एष ते पुष्पशिलीमुखेन विद्ध्यमानहृदयस्य मया कृतः परिव्रोपायः, पालितं च निजं प्रतिज्ञातं, प्रतिकृतं वचस्त्वदीयं, तथ्यवचना च जाताऽस्मि, यामि संप्रतीत्येव-मभिधाय नन्वसौ न ज्ञायते कश्चिदित्थं निराकृतः कोपादन्यदेव किमप्या-चरतीत्यन्तराशङ्कितेन मनसा झगित्यपसरणधिया तथैव गगनसुत्पत्य प्रच-लिताऽस्मि ।

असावप्येवमभिप्रेतविपरीततया निर्वृद्धमवगम्य मद्वचःप्रतिज्ञातमपस्तु-तायां मध्यकस्मादसीमविषमेण क्रोधरंहसा प्रखररूत्कारपवनाहतो वह्निरिव ज्वलितो नितान्तम् “आः पाषण्डिनि । मृषापाणिडत्यलबद्विदग्धे पुष्पशिली-मुख इति पुष्पशरे मनोजन्मनि व्याख्यातव्ये पुष्पे शिलीमुखो भ्रमर इति श्लिष्टार्थव्याख्यायाश्छलेन प्रतार्य मां गन्तुमीहसे, क यासि, दृष्टाऽय मया, बलाद्गृहामि, पडिति ( पीडिता ? ) च मां मन्यसे, न मन्यसे चेन्नसिद्धिखरनस्व-रतीव्राकृतिं कर्तिकामन्त्र तव कण्ठपीठावकर्तने कर्मणि व्यापारयामीति सनिष्टू-रासकन्दमुच्छण्डया गिरा निगद्य सद्योऽपि तदेतदत्यन्तभासुरमदभ्रदंष्ट्राकराल-तुण्डमुहृण्डकर्त्तिकाकपालधरमाविर्विधाय रूपं नैशाचरमनेन गगनाध्वनैव धा-वितः पृष्ठे । अहमपि प्रभूतभयातुरेण चेतसा पुरः पुरोऽस्य पलायमाना कथ-श्विदेतावर्तीं भुवमनुप्राप्ता दृष्ट्वा चान्यकूपमधोभुवनप्रवेशधिया तस्यान्तः प्रावि-शम् । आकृष्य च हठादाकन्दन्ती क्रूरसत्त्वेनामुना प्रहर्तुसुपक्रान्ता । चण्डया च गिरा स्मर त्वरितमिष्टं दैवतमित्यास्कन्दिताया मम सुकृतेन कर्मणा भव-नमानीय मृत्युमुखकन्दरादाकृष्टाऽस्मि ।

त्वदाकारदर्शनादये साऽस्मत्स्वामिन्या जीवितं तत्र पटे केनापि शिल्पिना न जाने किञ्चिद्दा नैपुणनिरूपणाय स्वमतेः, आहोस्त्विद्विशेषगुणा-विष्करणहेतावस्य प्रभोः, उत स्पर्षेया प्रतिवादिनश्चित्रकरस्य, कृते वा कस्यापि, कृतनैपुणं लिखिता नूनमस्य स्वलावण्यलुणितरतीशकीर्तिराकृतिरोत्तमस्य । एतत्कृते च तस्या विरहव्यथादुःखमनुभवन्त्याः समुपस्थितोऽयमीदृशो दशा-विपाकः । तदयमिदानीमेवं मम नयनगोचरीभूत्, सा पुनः क किल कथं

क्षपयन्ति दिनानि तिष्ठतीति चिन्तयन्त्या मम सम्पिण्डतसखीदुःखसम्भा-  
रेण बलादेष विगलितो ब्राष्टजलविन्दुसन्दोहः । श्रीमन्नीहग्निघोऽयमावेदितो  
वृत्तान्तः । तत्स्वलु स तावदस्मत्स्वामिन्याः प्राणितस्वामी भवान् । किन्त्वे-  
तदिच्छामि बोङ्हुं यत्किल क एष विषयः ? कतमनामवेयमिदं नगरं यदञ्ज  
चक्रवर्तिंलक्षणानुमानसंवेदितेन भूवलयमर्त्रां भवता राजधानी कृतम् ?  
कमन्वयमलश्चकार सुकृतशालिनां वरेण्यः ? किं च मत्सखीमदनज्वरहरण-  
मन्त्रयोग्यं नाम बिभर्ति ? सा च वर्तनमनङ्गस्य, सर्वेस्वं त्रिभुवनश्रियो,  
जीवितं शङ्खपालगोत्रस्य, किमिहास्ते मम हृदयभवनं वयस्या ? मिलिता च  
कचिन्माणिक्यवर्त्तिरिव जातस्पस्य भवतः ? निवृत्ता च किं तस्यास्त्वद्विरह-  
दाहदौस्थित्यदायिनी दशापि ? ममापि किं नाम चिरादपयास्यत्येव तद्वेषण  
अमणसङ्केशो न वेत्येवमभिधाय भूमीन्द्रवदनविन्यस्तलोचना तूष्णीमकरोत् ।  
राजा तु सपदि मुखाम्भोजघृतया म्लान्येव स्वयमुदयसुन्दरीसङ्कटनमभूयमानं  
निवेद्य नेत्रकुमुदाश्रिताद्या विश्वभूतेसुखे सर्वं यद्यादृशं तत्ताहशमेव ज्ञापयित्वा  
तत्रैव शयनावस्थानसुस्थितां विधाय तारावलीं निजनिवासमयासीत् ।

ज्ञातेति सम्मदरसः प्रथमं ततः सा  
तन्वी न हृदयत इति प्रबलो विवादः ।  
द्रावुद्यताविति कृतप्रसरं विरुद्धौ  
निद्राऽनुपश्य विनिषेदुमिवान्तरेऽभूत् ॥

ततश्च—

चलति रजनिगन्त्रीवक्त्रचीक्कारधीरो  
ध्वनिरनुदिशमुच्चरेकतः कुकुद्यानाम् ।  
उदलसद्वनीन्द्रोहुद्ये मागधाना—  
मुचितपठितिसाराऽन्यत्र सारस्वतश्रीः ॥  
इति कायस्थकविसेदुलविनिर्मितायामुदयसुन्दरीकथायां  
तारावलीदर्शनं नाम सारस्वतश्रीपदाहः  
षष्ठ उच्छ्वासकः ॥

## समभोच्छासः ।

अथ समन्तादतिविकटकुकुटकुदम्बारटिकटुरवोदश्चनविनिद्रितासु युग-पदुम्बदन्तीषु विलासवनविहङ्गमश्रेणिषु, समुपज्ञायमा ( नध्वा ) नेषु सुरम-न्दिरोल्लासिषु वायमानावसरवादित्रसमुलेषु ( समूहेषु ? ) कणन्तीषु विवृद्ध-सिन्युरनियन्त्रणारणितमुखरासु हस्तिशालान्तरालानश्वृलासु, प्रवर्तमानेषु दुश्यमान क्षीरधाराज्ञात्कारडम्बरेषु, श्रूयमाणेषु मथ्यमानदधिभरगभीरकुम्भी-धरत्कारकवचितेषु चलत्कुदम्बिनीचदुलवलयमालारवेषु, कलकलायमानेषु सरि-त्सनानयात्रोपकरणादर्शनकौश्चुद्वरेषु ओवियद्विजेषु, प्रतिष्ठमानेषु गमनव-चनवाचालितनिवासभवनोदरेषु पान्थेषु, स्वावासमन्तर्वलितेषु रजनिजागरजदेषु यामिकजनेषु, पुष्पवनमधिग्रधावन्तीषु रतरसनिद्रालसविलोचनासु मालाका-रतरुणीषु, निद्रासुपसेवमानासु प्रगल्भतरसुजङ्गजागरितवेश्यासु, प्रियगमना-दाकुलीभवन्तीषु मानय्यापगमसमुखीनासु मानवतीषु, गृहजनसुत्यापय-न्तीषु प्रथमप्रबुद्धासु पञ्चरसारिकासु, मिथुनवृत्तान्युदीरयत्सु निद्रान्तोन्मिषि-तसंस्कारेषु क्रीडाशुकेषु, हरिचरितगीतकानि गायन्तीषु पुण्यपथप्रवृत्तासु जरतीषु, देवस्तुतीः पठत्सु धर्मक्रमानुलग्नेषु मुनि माणवकेषु, क्रमेण सर्वतो-पृथुद्यमानसकलजनपदालापनिस्वनमनोहरमाविर्भूयमानसुवनमनुभूयमान-दिव्युखालोकमुद्भूयमानपृथुप्रभं च बभूव शुभमयारम्भसंरस्मि प्रभातम् ।

यत्र हि प्रविशातो वासरस्य समुचितं माङ्गलिकसत्कारमिव कर्तुमभितोऽ-पि भूतले स्वददवदयायासलिलशीकरक्षेपैर्वितरन्नतुच्छकं छ ( छाँ? ) टक (?) मति-स्फुटं प्रस्फुटत्पिण्डीतगरपुटकगरिपाटिवलयादुच्चलन्तीभिः किंजल्क(ग)ल-चूर्णराजिभिर्भरनभूरिशो रङ्गावलिविशेषान् सायान्तनोन्मिषितमालतीशि-थिलवृन्तनिर्मुक्तैरवगलकुसुमनिकुरुम्बैर्विकिरन्मनोहरं पुष्पप्रकरम्, उद्धुद्ध-मुखाञ्जनो ( ढाङ्गामुखो ? ) इूतनिद्रान्तजृम्भिकाश्वाससङ्गमसमाहृतोदारपरि-मलानुमार्गधाविताभिः प्रघनमधुकरश्चेणिभिः पदे पदे विरचयन्नायतगुरुणि तोरणानि, विनिद्रनवकुसुमवाटिकाटीकमानमालिनीसीमन्तसरणिसिन्दूरो-दश्चनविपश्चितमहोत्सवाचारः, क्रीडासरसीषु सुसान्युद्वोद्ययितुमिव चालयत्पुण्डरीकानि, विकचमुख्यकुन्दकुसुमदलनिष्ठुरसदास्फालदलितरयमन्धरो निसर्ग-शिशिरः सकोमलस्पर्शमावाति प्रत्यूषचारी समीरणः ।

ततक्ष—

कालक्रमादुपरति समुपेतवत्पा  
व्यस्तीभवत्सटितनष्टकलेवरायाः ।  
रात्रेः कपालमिव पाण्डुरमस्तशैल—  
कूले लुलोठ निरभी(शु)हिमांशुविम्बम् ॥

अन्यतत्क्ष—

नावाप्यपैति भृगुभौमगुरुप्रधान—  
स्तारागणोऽयमिति कोपकषायितस्य ।  
अहं कटाक्षलतिकेव इटित्युदस्था—  
दाशोणरोचिरुदयाचलमूर्धिं सन्ध्या ॥

क्रमेण च—

प्रातःश्रिया रचितमच्छरुचो(म्बर)स्य  
लज्जा(पर्याः?)यविद्वुमदलद्युतिसोदराभम् ।  
पूर्वाचले समुदभूवपदस्त्र—  
सत्कुञ्चिकातिलकचिह्नमिवार्कविम्बम् ॥

इतोऽपि—

देवेन सर्वजगदुग्रदुरन्तरोग—  
संहारकेण दिवसप्रभुणा निरस्तैः ।  
कुष्ठस्य शुभ्रतिलकैरिव.....  
तारागणीर्गगनसुज्ञतमस्तशेषैः ॥

अथ क्षणेन प्रसरद्धिः किरणमालिनो मयूरैर्वियत्कक्षान्तराणि, विकस-  
श्चक्रवाक्युगलैर्जलाशयतटानि, विलसद्धिस्तल्पतलोत्तीर्ण-  
मा निनीकटाक्षैः निकेतनानि, भास्वद्धिस्तत्काल .....केतन  
तथाऽहनि .....निवेषे-द्धि-तलवहा-हा कस्यमाणवशतदीधितिप्रतानैर्दिङुणि-  
तवैभातिकप्रभामं .....राजत् । तस्मिन्सकलभुवनकोशो-  
द्धाटनपटीयसि प्रभातसमये प्रविशदवसरवराङ्गनारणम्भणिकिङ्गुणीज्ञानत्कार-  
मधुरितेन वन्दिना मुक्तस्त्रक्तारवेण प्रबुद्धो महीपतिरुत्थाय निर्वर्त्य च प्रत्यूष-  
समुचितं कृत्यजातमाहूय रभसादभीष्टाय कुमारकेसरिणे तं रजनिचर्याष्टुत्ता-  
न्तमखिलमावेदर्घांचक्रे । निवेष्य च प्रस्ततेन यथा ( प्रशस्तेन पथा ? ) श्रिपथ-  
शास्वुच्चुमितजटाकिरीदशिखरमधेन्दुश्चोखरं भगवन्तमर्चयितुमुचितं री

दारम्भार्थसुन्थितवान् । अथ क्रमेण पवित्रितशरीरो यथाक्रियमाणं विकसित-पत्रकवकुलकमलसुखुकुन्द ( च ) स्पकादिकुसुमसञ्चयपञ्चरूपवितशुचिरचिर-सिंचयालङ्कारहारादिभिरगरुदधूपदीपादिभिरुपचारैः परिसमापितमहेश्वरो-पहारनित्यक्रियः तत्कालमनाकुलावसरसम्मिलितेन बहुलितो मदनमोहेन स्वप्नसंवृत्तमिव तं सर्वं शर्वरीव्यतिकरमाकलष्य परिस्फुटीकर्तुं पुनरीक्षितुं तारावलि, दर्शगितुमस्याश्चित्रपटम्, अनुभवितुमनवद्यमुदयसुन्दरीकथा-कर्णनरसैकसौख्यम्, अतिवाहयितुमनङ्गमार्गणोदग्रवेदनादुःखानि सस्वाद-यितुमीश्वरायतनवृत्तान्तेन कुमारकेसरिणम्, आलोचयितुमुपरिष्टादनुष्ठेय-मतिस्तोकासपरिग्रहः सह कुमारकेसरिणा नगरपचारसाध्वीमधिरुद्य कुञ्ज-रकुदुम्बिनोमुत्सुकेन मनसा मठं विश्वभूतेर्जगाम । अवतीर्य च द्वार एव परि-स्वलितनिखिलान्यलोकः कुमारकेसरिणमादाय सन्मुखसमागतेन विश्वभूतेः शिष्यवर्गेण निर्दिश्यमानवर्त्मा मठस्य प्रगुणितवरासनामुपरितनीं भूमिम-ध्यास । तत्र यथोचितमागत्य स्थितां तारावलीपरीतपार्श्वां भगवतीं विश्वभू-तिमवनतेन मौलिना प्रणम्य तत्पादपृथ्वीर्पितमाशीर्वादसमनुगं पुष्पदाम सविनयं जग्राह । विश्वभूतिश्च वत्स क्रिमप्यारब्धमुपासितकर्म निर्वर्तनीयमास्ते तन्मुहूर्तादिव निर्वर्तयामि यावत्तावदनया सार्डमभीष्टकथारसेन क्षणान्तरम-तिवाहयेति पुरस्तादुपवेश्य तारावलीमन्धन्तरं विवेश ।

राजा तु रजनिशयनावस्थानसुखप्रश्नगौरवेण सन्मान्य सहषिक्षेपं निर्दि-श्य कुमारकेसरिणं तारावलीभवोचत्—जानाति भगवती कोऽयमिति, साऽपि स्मेराननं तमालोक्य स्मित्वा प्रत्यवोचत्—देव जानामि स एष समुद्रान्तः । शङ्करायतने तेनास्मत्स्वामिनीजीवितेन समं चित्रपटेन शापाहतो महात्मा कथं च पुनरेनां निजप्रकृतिमासाद्य मिलितो देवस्येति कथ्यमानमवगमिष्या-मीति प्रोक्तो महीपतिस्तत्सर्वमादितो निवेद्य तं चित्रपटमन्तिकस्थस्य ताम्बू-लकरङ्गवाहिनो हस्तात्स्वयं सर्मप्यामास । साऽपि तस्मिन्द्वेष्टिते तथा विलोक्य चित्रगताभुदयसुन्दरीं ज्ञगिति प्रत्यग्रीभूतविरहव्यथोत्पीडगादिता-दन्तःकरणयन्त्रादुङ्गतेनेव वाषपाम्भसा भरितलोचनद्रोणिरतिकरुणं हा वयस्ये प्रेयस्युदयसुन्दरि ! चिराच्चित्रेण दृष्टाऽसि कासि भृशमभीष्टजनविप्रयु-क्तमात्मानं क्षपयन्ती कालमतिक्रामसीति हुःखपरतन्त्रचित्ततया शिथिलि-तग्रहं तं पटमुत्सृज्य विघृत्य च करतलयुगलेन भालस्थलमवनतसुखी हठान्नि-पतन्तीभिरश्वधाराभिस्तस्वनं रोदितुमारेभे । राजा तु रुदन्तीं तामवेक्ष्य कृपा-

कदर्थितया दृशा कुमारकेसरिणमवश्यत् । सोऽपि प्रभोरभिग्रायमासाद्य सप्र-  
श्रयं तामवादीत—युज्यत एव कः किल न रोदियभीष्टविरहेण घट्यमानहृ-  
दयशाल्यः प्रेमपरिलङ्घिनो जन्तुः—विशेषतस्तु रुदिताध्यवसायजन्तुः स्तीजनः ।  
किन्तु धीमता स्वधीभिरव्योऽयमात्मा, यत्किल विधिव्यापारपरवदो वस्तुनि  
किमङ्ग क्रियते सह्यत एव यद्यथोपैति तत्तथैव सर्वम्, सर्वतत्वावबोधजुषो  
भवत्यास्तु किमत्रोपदिश्यते, विहाय हृदयवैधुर्यबोधकं तत्प्रेमभावनाव्यास-  
ङ्गमिदानीं तथा क्रियते यथा कुतश्चिद्चिरादेव दृष्टिविषयमागच्छत्युदयसुन्द-  
रीत्यादि कुमारकेसरिणा रुदिताकृतप्रधावितया च विश्वभूत्या च सादरमुद्भो-  
धिताऽसौ प्रक्षाल्य विश्वभूत्योपदौकितेन कमण्डलुवारिणा वदनकमलमपमृज्य  
च स्पुरदरुणनासापुटस्वलदक्षरं शनैरवोचत्—राजग्निह न शनकोमि त्वदन्तिके  
प्रियसखीं विना क्षणमपि स्थातुम्, छिनत्ति चैष प्रतिक्षणमुदीक्षयमाणश्चित्र-  
पटो मदीयं मर्मेति वदन्त्या एव तस्याः सहसैव पुनर्निरुद्धकण्ठो हठादपतद-  
श्रुधारासन्दोहः ।

अथ तेन तस्या उदयसुन्दरीविषयिणा प्रेमानुबन्धवैधुर्येण प्रबोधितानङ्ग-  
घलिंगक्षेत्रमवनीशमपि त्रप्या छञ्च निःश्वसन्तमाकलय्य कालोचितं विश्वभूति-  
र्जंगाद—वत्स ! किमेवमास्यते, न खलु सखीविप्रयोगतरलं मनः स्थिरीकर्तु-  
मसावद्य चित्रदर्शननवीभृतदुःखा शक्नोति, भवन्तस्तु राशयो धैर्यस्य, त-  
नाम तत्कश्चन यथोचितमासूच्यते, ताः काश्चन बुद्धयो व्यापार्यन्ते, तानि का-  
नि चिद्रथवसितानि स्वीक्रियन्ते, सा काचन सहायसम्पत्तिराद्रियते, ते केचन  
युमांसः सशार्यन्ते, स च कश्चन महोपायश्चिन्त्यते, येन—

स्वलोकादपि दन्दशूकभुवनादासससिन्यूल्लस-

द्वेलावारितरङ्गताङ्गितवनादन्विष्य भूमण्डलात् ।

आनीता त्वरितं गृहस्थितिमतां धर्माधिकारेषु सा

तन्वङ्गी लगति क्षितीश रुचिरा मुद्रेव हस्ते तव ॥

किमु किल मर्त्यलोकावतीर्णसुपर्णवाहनाकृतेरसाध्यमिह महाराजस्य,  
तदुत्थीयतामितो निर्वर्त्यतामखिलं पौर्वाणिहकं कृत्यम्, अतिकामति च वेला,  
तारावलि ! त्वमपि किमेवमत्यन्तमुत्ताम्यस्ययमवनीन्द्र एव स्वयमत्र प्रयत्नवा-  
नास्ते, यतो विधिरपि विभेति कृताध्यवसायादमुष्मात् । अतः सोऽपि करि-  
ष्यत्यचिरादनुकूलीभूय तया सह युवयोः सङ्गमं समकालमिति विश्वभूतिवच-  
नात्ताराष्ट्री शकुनग्रन्थिवन्धमपि( यी ? ) तथ्यार्थसुभगाऽस्तु भारती भगव-

स्या इति सप्रत्याशासुक्त्वा प्रसादितमुखीं राजानमनुत्थितं ब्रजन्तमनुव्रज्य गौ-  
रवपरिस्खलिता तामेव भगवतीमनुजगाम ॥

राजा तु निजं निवासमासाद्य यथावसरकृत्यनिर्वर्तनादनाकुलः, हृदि-  
स्थैस्तारावलीनयनजलबिन्दुभिराद्र्विकृतकुसुमंशरशिलीमुखासारभूरित्रिणः, त-  
दुग्रवेदनयासुदूरमारब्धः, चिन्तयाश्वकार—ननु क किल सा नाम रम्योदरी  
भविष्यति, सहसा सौधसद्वनि सुसैव न दृश्यत इत्यपहारात्कारणमस्तिलमन्य-  
दमुख्यमेव, यतः कथं नु तादृशं युवतिरत्नमर्थिभिन्नेयनगोचरीमृतमुत्त्यज्यते ।  
न च निविलसुलक्षणानुमेयकल्याणवसतिः सा तादृशी मूर्तिरपायैरपि सृ-  
श्यते । तदिह विश्वान्तस्तस्याः स्थितिं कथमहं ज्ञाताऽस्मि; यत्किल स कथि-  
दुपायोऽस्मि ? यो न तां गवेषयितुं पित्रा शिखण्डतिलकेन कृतो वर्तते । कि-  
न्तु तेनाप्यन्विष्य लब्धाऽसौ पातालवासित्वादगोचरैवास्माकमस्ति । अपि चे-  
त्तारावलीद्वारेण सम्बन्धोपायस्तथाऽपि यद्यसावन्विष्य समानीता पितुर्गृहमाग-  
ता भवेत्तदा किमप्यध्यवसितुं पार्यते । यस्यास्तु मूलत एव न ज्ञायते स्थिति-  
स्तत्र किं कर्तुंमुपपद्यते अतः कथमसावन्विष्यते । न च तावन्मनुष्यजन्मनः  
कस्याप्यन्यन्त्र नरलोकादस्ति प्रचारः । सर्वत्र परं प्रचरन्ति सुरसिद्धविद्याघरो-  
रग्यक्षराक्षसा एवेति वाक्यान्ते राक्षसपदोपादानादये ! सायु स्मृतमस्ति मे  
विक्रमैकसिङ्गो मायाबलनामा निशाचरवीरः, तेन कृत्वा सर्वतोऽप्यन्वेषयामि  
तां शशिमुखीम् । किमालोचितेन भूयसेति चेतसा विनिश्चित्य कृत्वा समाधिं  
ध्यातवान्मायाबलम् ।

अन्नान्तरे च द्विजाकारसौम्यया मूर्त्या देव ! यः स्मृतो देवेन सोऽहमा-  
दिश यदर्थमनुस्मृत्य बाहमनुगृहीतोऽस्मि, यदत्र किलाद्रिश्याण्डशिखरात्कूर्म-  
राजमर्यादमद्वद्यं दुर्गमं दुर्लक्ष्यदुर्घटमसाध्यं च किञ्चित्तदेकैनैव क्षणेन साधया-  
मीति कृताञ्चलिपुटः प्रणम्य मायाबलः पुरो बभूव ॥

राजाऽपि रभसात्तत्र पटे चित्रगतामुदयसुन्दरीमुपदर्श्य भ्रातरमुना-  
स्त्रेण विश्वान्तरङ्गनारत्नमुपलभ्य त्वरितमामच्छेति तं नक्तञ्चरं सुभट्टमादि-  
देश । प्रतिपद्य च प्रेषणमुत्पत्य गते तस्मिन् सप्रत्याशामिव तस्यैव प्रचार-  
शक्तिभावनया तं दिवसमत्यवाहयत् । अभावयच्च निराकुलावसरप्रवेशिना  
प्रेमरसविजृम्भितप्रभेण सम्भ्रान्ते चेतसि दशादौस्थयदुःसहमवस्थानमुदय-  
मुन्दर्याः ।

किं शीतैरथवाऽतपात्रि( दि? )भिरुत क्षोणीतलोऽल्लङ्घनै—

राहोस्विन्नववन्दिमन्दिरपरिक्षेशादिभिः साऽथवा ।

मत्सम्बन्धिभिरप्यनङ्गविशिखाधातव्रणैः पीडिता

हा प्रत्यग्मृणालकोमलतनुस्तन्वी क्वचित्सीदति ॥

अथवा तामशेषशुभविभूतिपात्रं प्रति प्रोषितेन चेतसा शून्यीकृतो  
मृषाऽहमेतदेवं विकल्पयामि । किन्तु—

चेतस्तां गतमिन्दुसुन्दरसुखीमायाति कस्माद्ये

प्रत्यङ्गं मदनोत्सवस्तरुणिमाभोगोऽद्य तस्यास्तनौ ।

तत्रैतज्जघनोदरस्तनमुखश्रीभिः क्रमेणातिथी—

भूतं हन्त निमन्त्र्यते मुहुरिति व्यग्रं किमागच्छति ॥

यदि वा—

तत्रैव सुदृशस्तस्यास्तच्चिरावस्थितिक्रमात् ।

वशीभूतं मनो नूनमायास्यति न तां विना ॥

तदन्न हेमाण्डमहार्णवोदरं

श्रियेव दूरादवगात्मा लब्धया ।

उरस्थलारोपितया मृगीदशा

कदा भविष्यामि त(स?)दाऽहमच्युतः ॥

अपि च—

कदा नाम म(म) दृष्टिस्तस्याः क्वचिदनङ्गदवथुदुःस्थिता विरहिणीव  
चरणपल्लवास्तरणे लुठिष्यति, क्वचित्कौतुकेन पल्लविता लतेव जङ्गोरुदण्ड-  
शरणा प्रसरिष्यति, क्वचित् शृङ्गारिणी गणिकेव जघनाङ्गणे स्थास्यति, क्वचि-  
न्माराकुला भुजगीव नाभिरन्धं गमिष्यति, क्वचिद्विस्मयाच्च गता श्रान्तेव  
त्रिवलिमण्डपमाश्रयिष्यति, क्वचिद्यौवनविडम्बिता स्वैरिणीव कुरुलान्धकारे  
सञ्चरिष्यति, क्वचिद्रागिणी सिन्धूररेखेव सीमन्तपदे यास्यति, क्वचित् हर्षो-  
द्वेलुनविलोला शफरीव लावण्यपयसि सर्वतो विहरिष्यति, किं च कदा नु मे  
हृदयसुखसाधकस्तदालापः कर्णविवरे प्रवेक्षयति, कदा पर्यन्ततीक्षणा तूलिकेव  
तदृष्टिरङ्गभित्तौ भ्रमिष्यति, कदा वाऽसौ कल्याणवस्तिनिंधानकलशीव करे  
लगिष्यति, कदा च नवरुचिस्थानं रत्नमालेव कण्ठग्रहं करिष्यतीत्यादिभिः  
प्रतिक्षणमुद्भ्रता तदूपभावनाविशेषेण वास्यमानहृदयसम्भूतैरभीभीष्ट-  
दोहृदशतैरात्मानमविरतं व्यापारयन् समन्मथावस्थमस्थात् ।

अथापरेण्युः प्रातंरेव कृपावती नाम शिष्या विश्वभूतेः समागत्य जय महाराजेत्याशीर्वद्योनुगं कमलपूलकसुपढौकनीकृतं समर्प्य समुचितोपवेशनातिथ्यसन्मानिता राजानमब्रवीत्—राजन् ! आर्या त्वामाह यथा किल तारावली तस्मिन्नेवाहनि मठान्निवासमागते त्वयि हठात्प्रबोध्य कारिताहिकविधेया स्मृत्वा तत्तदशेषसुदयसुन्दरीव्यतिकरमश्रुपातमात्रानुमेयकर्मणा रुदितेन तामशोषां रजनीमनैषीत् । विभाते च त्वरितमुत्थाय पुष्पोच्चय-मिषेण कुसुमवाटिकासुदिश्य यत्खलु निर्गत्य गता, तदिदानीमेतितदानी मेतीत्येवं न तत्राहि समागता । न चास्माभिरये उदयसुन्दरीविवियोगदुःखिता न ज्ञायते क्वापि याति किञ्च करोत्येकाकिनीयमिति समन्तादितस्ततो निपुणं तद्दिनमशेषमन्विष्टाऽपि दृष्टा । न च निवेदितं भवते�पि, येन प्रायः कश्चिदिहापि पुरा परिचितः सुहृज्जनो मिलितो भविष्यति स नीत्वा गौरवेण निजं निलयमातिथ्यसत्कारेण तामय सन्मानयिष्यति, किमेवमविवेकिनी तारावली, येन मामपृच्छयन्त्येव कुञ्च चिद्याति, तत्प्रातरवद्यमेष्य- ( ती )ति । न चागता प्रातरपि । एवमय गतायाः क्वापि तस्यास्तृतीयो वर्तते द्विवसः । तन्नूनमसाविह न शक्नोति वीक्ष्यमाणा भवन्तसुदयसुन्दरीं विना स्थातुमिति यथैव पूर्वं गृहान्निर्गता तां गवेषयितुमेवमितोऽपि मन्ये गता भविष्यति । तत्र भवता परामर्शपण्डितेन शोचनीयाऽसौ । न चानीतया गवेष्य तया किञ्चन प्रयोजनमस्ति । स चान्वेषणप्रयासो वरसुदयसुन्दर्याः क्रियते । सा पुनर्यस्मिन्बुदयसुन्दरी तत्र सर्वतोऽपि भ्रान्त्वा स्वयमेष्यति—इत्यादि सम्यक् सोफदेशमाख्याय लब्धाशिषा नृपेण सप्रश्रयमशेषं तथेति तद्वचः प्रतिपद्य विसर्जिता सप्रतोषमयासीत् ।

अनन्तरमनेन तारावलीगमनविस्मयरसेन जडीकृतान्तःकरणवृत्तेः, उदयसुन्दरीव्यतिकरानुचिन्तनपथायातमन्मथशरघातवेदनादूयमानमनोविहलतया कुतोऽपि निर्वृतिमलभमानस्य, स्त्रीरत्नफलितायाः प्रतिदिनसुदश्वदा शाकल्पलताया मूलमिव तमभ्यर्णवर्तिनं कुमारकेसरिणमसृतरसावसेकसुभ-गेन दृष्टिपातेन समुपशीलयतः, सह तेन ननु क किल तारावली गमिष्यति ? केन पथा प्रस्थितवती ? किमङ्ग सत्यसुर्वीतले प्रियसस्त्रीमवेक्षितुमगात् ? उतान्तरे किमपि व्यपायरूपमन्वभूत् ? किमस्याः संवृत्तमित्यादि परामृशतः, क्षणं च क नाम तवासाबुदयसुन्दरी दृष्टिपथसुपेता ? कथमवलोकिता ? किं कृतवती ? किमुक्तवती ? कस्मादागता ? कस्य कुलवर्चिनी ? क वर्तत इत्यादि कथित-

मप्यकथितमिव (श्रुतमप्य) श्रुतमिव ज्ञातमप्यज्ञातमिव एवः प्रश्नैरावर्तयतः, हृदयानुवर्त्तकेन कुमारकेसरिणाऽपि सुहृषुहुराख्यायमानाभिरिमाभिरेव कथा-भिरशूल्यानि गमयतो दिनानि मेदिनीन्द्रस्य; जलदतिमिरा(प)सर्पणनिर्ग-लोऽयं मध्यं सति लघ्वप्रभो हरिणलाङ्घनः करैरनङ्गशरशल्य(निहत)मुद्यहृप-मुर्वीपतिं व्यथयतीति प्रोषिते शरत्काले, तामेव सततमुदयसुन्दरीं ध्यायतो नियतमभिनवयवोपान्तसञ्च(र)क्त्रौञ्चकुलकठिनकेङ्गारमुखरोऽहमसम्मतो नर-पतेरिति निष्कान्ते हेमन्ते, हिमपरिग्रहेण मध्या समरानलकरालितावनिप-चित्तसन्तापशा(मक)सुभगानि प्रलीयन्ते कमलकाननानीति निःस्तुते च शिशिरे, समयसेवोपचारमिव कर्तुं मलयगिरिशिखरसरसीतरङ्गजलजडिम-समधिकसमीरणव्यजनप्रगुणः, प्रगुणीकृताविरलव( कुल )कुसुमकोशभरित-मधुरसजलाद्वीपकरणः, स्वेदप्रतीकारकृते विकसदतिविशदसिन्दुवारसम्भृता-नलपतरपरागकैतवोपरचितकर्पूरचूर्णः, तल्पार्थमिव गृहीतनवनिरन्तरतरुपवा-लपेशलाभोगः समागतो वसन्तः ।

**यत्र—**

सम्प्राप्तः सुहृदो वसन्तदिवसादेकोऽपि चूताङ्गुरः  
कन्दर्पेण शरीरकृतविभुवने भिन्नक्रियं वल्गति ।  
मानं मानवतीषु कर्षति मनो मध्नात्यलं रागिषु  
प्राणानन्ति वियोगिनीषु पथिकेष्वन्त्राणि निष्कृन्तति ॥

**अपि च—**

यस्मिन्नसुद्रसुकुरारचिताम्रसम्प-  
दुष्टुङ्गलेन मधुना हृदि वर्त्मगानाम् ।  
आसफाल्यमानश्वषकेतनकङ्गपत्र-  
शल्यस्वनं पिकस्तान्यनुमापयन्ति ॥

**यत्र च—**

त्रिभुवनानन्दप्रदायिनः समदमलयकामिनीकर्णपूरविरचितारविन्दकोश-  
प्रवेशलालसाः श्रान्ता इव वसन्तः पयोधितदारामग्रामेषु, शिशाव इव खेलन्त-  
स्ताम्रपर्णीतरङ्गदोलासु, अतिथय इवोपतिष्ठन्तः कावेरीचलन( कूलल ? )ताण्ण-  
हेषु, पथिका इव मिलन्तो गोदावरीजलतुषारसार्थेषु, मृगमदमशीलिखितानि  
कलयन्तः पण्डिता इव पाण्डीकपोलपत्राणि, धर्मिमल्लवेलीगतानि चिन्वन्तो  
मालिका इव कुन्तलीशोखरकुसुमानि, मन्मथनिधीनुद्वाटयन्तः सिद्धा इवा(न्न)

सीमन्तिनीस्तनकलशान्, केसरपारागोद्वितीयृतोऽङ्कारा इव षष्ठतः ( वन-  
न्तः ? ) कोङ्कणीनामङ्कुलकेषु, पुष्टागमयुरस्त्वेदिनो मल्ला इव मिलन्तो म-  
हाराष्ट्रकुद्भिनीनामूरुतम्भेषु, परिमलमिलितालिपटलकवचिनः सुभटा इव  
लगन्तो लाटलीलावतीनां वलिषु, मन्दगमनाः कर्णाटनारीकुचपत्रकस्तूरिकाप-  
क्लिपथेन, शीतलास्तिलिङ्गतरुणीकुरुलवनच्छायोपसेवाभिः, सुरभयः सवि-  
अमाभीरभामिनीमुखामोदेन, चन्दनगिरिपरिसरोद्यानमण्डलादुखलन्तश्वलकु-  
सुमकतरुहस्तकाभिनयभारतकाः प्रसरन्ति दक्षिणदिग्ङनाश्लेषमिलितकर्षिरसौ-  
रभसुगन्धयो गन्धवाहाः । किं बहुना—

श्रूभूमिं केरलीनां मुरुलमृगदृशां विभ्रमोत्तंसदेशं

चोलीनां चारुकाशीविषयमपि वलीमण्डलं सिंहलीनाम् ।

आक्रम्यास्वोधितीरे तरुकुसुमरजस्तम्भमुत्तम्भयन्तो

याम्याः पुष्पायुधस्य व्यद्धत मरुतो राज्यमेकातपत्रम् ॥

अथ तत्र तरुणजनहृदयसद्यनि प्रवेशमङ्गलमुहूर्ते मन्मथस्य, व (वा?)यौवने  
तरुश्रियां, रसायने(कुसु)मानां, नायके सर्वतूनाम्, उत्सवे विलासिनां, शृङ्गार  
सुहृदि विकचिचिकिलमकरन्दसुन्दरामोदमिलितष्टचरणचक्रनिर्लूनमानिनी-  
मानकन्दले दलद्रकुलपाटलाशोकसहकारमयुरसभरासारभग्नाध्वनीनवर्त्मनि  
वसन्तसमये; निविडतरुपत्रपल्लवास्फालशब्दसुभगेन निभृतमुल्लिपितवचनस्व-  
नाभासमिवोच्यमानो मलयमाहतेन, सुकुरमयुमिलितकुटिलष्टचरणराजिरेखा-  
ग्रचलनसन्निवेशिभिः सञ्चाशिखास्पन्दनमिवानुमन्यमानशूतदूमैः, समीरणा-  
न्दोलनचलितहस्तकैः सहस्रसंज्ञमिव पूरीवनैः प्रेयमाणो राजा सदा मान्यमपि  
महत्तरं धैर्यमवधीर्य तस्यैककन्यकावस्तुनः कृते हृदयमनङ्गगृहे दासीचकार ।

तेन च—

प्रतिदिवसमादिद्यमानमानसो विबुद्धमन्मथहुताशानोत्ताप्यमानः प्रज्व-  
लन्तमिवाख्यिलं परिग्रहमपहाय, पीयूषसृष्टिनेव कुमारकेसरिणा परिगतः,  
शिशिरेषु हर्षवशविसारिविहरणरसप्रसक्तकलहंसकामिनीमुखविखण्डितोल्ला-  
सितमृणालनलिनकिसलय (विलाससरसीतटेषु) गिरिसमीरताडितनिविडता-  
डीरवोत्रस्तहरिणरमणीकुलतरलनेत्रनीलोत्पल(नि)करपेशलेषु लीलावनेचरस्थ-  
लेषु यौवनभरमन्थरोद्यानपालिकाविकीर्थमाणहष्टिकाममञ्जरितलतानिकेतनेषु  
च प्रमदवनेषु रममाणः, पुरोऽवलोक्य सञ्चूक्षेपनिर्देशमुवा च कुमारकेसरि-  
णम्—अहो पृथय पश्य ।

एतस्मिन्नलिनीवनेऽस्य नियतं कान्तावियोगभ्रम—

आनं चित्तमवाप्य षट्पदपतेर्लग्नोऽङ्गजन्मा ग्रहः ।  
तेनैष प्रलपन्विशृङ्खलमुखो राजीवधूलीभृतः

शून्यं भ्राम्यति सर्वतो भयुलिहामावेष्टितो बालकैः ॥

अन्तर्च—

चक्राह(य)स्य शतपत्रवनप्रचार—

संलग्नसान्द्रमकरन्दरसप्रसिक्ता ।

यामा(भूयो?)वियोगदुरितप्रशामाय……

लक्षा सेवकवभु (वसेककलितेव?) वधूर्विभाति ॥ (?)

एष प्रभूतमुकुराहरणप्रसक्ति—

सन्तुष्टकोकिलनिकूजितकैतवे(न) ।

चैत्रेण भू(चू?)तनिल(येन) निश्ची(ची?)यमानः

पञ्च(ञ्चेषु?)सायकशिखाध्वनिरुद्धुलास ॥

अस्मिन्नपि—

क्रीडावने पद्य नवप्रभूतपुज्ञागपुष्पाञ्जिपतन्परागः ।

गन्धोपलक्षोद इव स्मराप्निमुदीपयत्येष मनस्तु यूनाम् ॥

इह हि—

चन्दनाचलसमीरदोलिता मूलमुक्तधनरेणुधोरणिः ।

रागिणां क्रकचिकेव मानसं पाटयत्यहह चूतमङ्गरी ॥

कुमारकेसरी च व्यञ्जिताशयैरमीभि( री )हशैरालापवचोभिरवनीन्द्रस्य  
हृदयमाकल्य्य विषीदन् अहो प्रगाढमिह गृहीतोऽयमनङ्गप्रहतकेन स्वामी, ना ।  
व्यतोन्यत्र मया नीयमानोऽपि यास्यति, न चेदशं प्रदेशमपहाय रागिणां निर्वृ-  
तिः, तदिहैव नाम कैरूपायैरुद्दिश्य च किमालम्बनमुदयसुन्दरीकृतामस्य मन्म-  
थ( व्य )थामन्तरयामीति समन्ताहत्तदष्टिरेकतो विलोक्य ससम्भ्रमं जगाद-  
स्वामिन् ! इत इतो निवेश्यतां दृष्टिरेश्यतामियमत्र वनवीरनान्ना किरातरा-  
जेन कुतश्चिदासाद्य सरभसमानीयमाना, धृता च दारकेण वल्गायाम्, पर्याण  
सज्जिता, स्वागतोपहारढौकितेव सर्वतुराजेन मधुना, चरणसंचरणोपरोघदसेव  
दिक्षपालैः, अनन्ययोग्येत्युपायनीकृतेव शक्रेण, वाहनैकरत्नमिति प्रीतिपरिक-

स्त्रियेव वेघसा, प्रभृतयेगास्पदतया शरीरसिद्धिरिव मास्तस्य, प्रत्यक्षतेव चित्तस्य, खपान्तरोत्पत्तिरिव गरुडस्य, जन्मुपरिणतिरिवासूनामाङ्गिकप्राणप्रकर्षतया, वेगमतिहठादाच्छोटयितुमिव रंहसा प्रसिद्धेषु प्रविष्टालोकहृदयेषु, त्रिविक्रमविभिरेव क्रमैर्विश्वमतिक्रमितुमीश्वरा, भङ्गलार्थमिव क्रमं चतुर्थमाविभ्रती, हयजन्मनोऽन्यस्य ग( ति )त्व( रा )मसहमानेव मुहुर्मुहुःस्फुरता ग्राणाग्रागेन भासमाना, मुखान्तविरमता स्फुरन्मसृणहेषारवेण त्रिभुवनोऽङ्गुष्ठनप्रतिज्ञामिव कुर्वती, तेजसा सर्वतश्चलदङ्गतया धरणितलस्पर्शघृणयेव कम्पमाना, गतिजवनिषेदकोधादातात्रियेव मञ्जिष्ठारागपाटलं वर्णमादधाना, विशिष्टगुणाधारसृष्टिना स्वरूपेण चातुष्पदीजातिमुत्कर्षयन्ती, सहगमनवेगाद्वयगतेर्मरुतो बलस्वार्थ(सार्धे?)मिव लम्बिताभिरतिमसृणघनसटाभिरुद्धासितेन बन्धुरा स्कन्धेन, स्लिंगधा रोमभिः, तथा कर्णाभ्यामुपचितबलाप्यश्च(स्थिर?)मयो मुखेन, स्वरूपमुग्धाऽपि विदग्धा पदन्यासे, अदृष्टपूर्वेव सुरलोकसम्भवाकारविप्रमधरा, मनोहराङ्गी तुरगीति कुमारकेसरिवचनाद्राजा ज्ञातित्यन्यतो विकृष्य तस्यामरविन्दसुन्दरं चक्षुः सविस्मयमपातयत् ।

दृक्पातसमकालं च तया सह पुरः प्रासेन प्रणम्य विज्ञासः किरातराजेन-देव ! अद्य विन्ध्यस्य महागिरेः परिसरभुविं प्रचरतो ममाग्रे ज्ञगिति परमसाव-म्बरतलादृष्टफालमत्यन्तहरितदूर्वास्तम्बोपरि पपात, न जाने किं सत्यमिय-मम्बरादेव रविस्यन्दनमपहाय सरसदूर्वाहारकाङ्गिणी क्षोणीतलमवातरत्, उताद्रिशिखवरादमरजन्मनः कस्यापि वाहनमेवंष्टपामदात् । ( मनवष्टमपतत् ? ) अवेक्ष्य च स्वरूपमेवंविधमसुष्या विस्मितेन मया चिन्तितम्-अहो ! कस्येयमसहशाकारचार्वीकुतो वाऽत्र वितीर्य फालमागता ? मन्ये सप्तम्भोऽपि रविरथतुरङ्गमेभ्यो गतिवेगमाधाय निर्मितेयं विश्वसृजा तेन ते समतलमप्युदयास्तशैलयोरन्तरालमस्तिलेनाहा लङ्घयन्ति । उच्चेश्वरा अपि निष्कम्य समुद्र-मथनादेनामुदीक्ष्य निजपरिभवाशङ्क्या नात्र महीतले स्थितिमकरोत् । समी-रणशायमिदं यानैकरत्नमपहाय हरिणमधिरुद्धो व्रजन् तरल इति मतो लोकेन । किञ्च न तावदिह नूनमेनां त्रिदशतुरगातिरेकसुन्दरामाकृतिं वहन्तीं मनुष्य-जन्मा कश्चिदधिरोद्गमर्हति । तत्र यदि ग्रियमाणा ज्ञगित्यपक्रामति, तदियं मर्त्यलोकशक्त्य वाहनार्थमुचिता भविष्यति चेत्स्वामिन इति सम्प्रधार्य सह-ज्वज्ञनोपायमनुसरतोऽस्य दारकस्य हस्तेन मया धारिता, मया किमस्य ग्रियते शक्तिः, एवमसुना छलेन विधृतास्माभिरियं त्वनुग्रहस्तहृदया सिद्धेव निःशङ्क-

मास्ते । ततश्चात्मनः पर्याणपरिकरेण प्रगुणीकृत्य सेयमानीता देवस्य पादान्तिकम् । उपरिष्ठादेवः प्रमाणमित्युक्त्वा विराम ।

अथ कुमारकेसरिणाऽपि—अये निरुपायलब्धेनामुना रसान्तरेण राज्ञः सुदूरमन्तरयामि प्रस्तुतमनङ्गपीडाकरं रसमिति विचिन्त्य वीक्ष्य तां सम्यक् सर्वाङ्गमवगतस्वरूपेण विज्ञसः—स्वामिन् ! अवधार्यतामसौ तावस्य ( तावदस्ति ) नवधा तुरङ्गजातिषु तोकोराजातिरुत्तमै(व) । साक्षादष्टधा हयलक्षणे च संस्थाने तावदुच्छायायो दैर्घ्यं परिणाहश्चेति यथावदहृलसंख्यया प्रधानमानोचितप्रमितिरुत्कृष्टैव, श्रवणयोश्च युगं याद्वकशास्त्रेणोक्तमस्ति तावग्लघुतया श्रेष्ठं, मृदूनि च पश्य केसरत्वक्तनरूपाणि, निर्मासताऽपि जानुजङ्गाननेषु, नयनदशानस्तनेषु च वास्तवं स्तिग्धत्वम्, असावप्युच्छायवती ग्रीवा, खुरेषु निष्ठितमेव काठिन्यम्, पृथूनि च ललाटकटिस्कन्धष्टाक्षिवक्षस्थलानि, किमुच्यते यथोक्तैव संस्थानगुणेनासौ वर्णेन च मूलवर्णं चतुष्यात्पाटलच्छविः । आवत्तैस्तु यथास्थानमुचितैरेव चिह्निता, ध्वनिना च सङ्ख्यस्य(शंखस्य?) हेषते । देव सत्वं च सत्वेनाविर्दधाति । दधाति च छायामाम्रेयीम् । सुरभिश्च सौरभेण पङ्कजवनस्य, त्वरितया विलासवत्या च गत्या प्रचरति । सप्तधा प्रकृतिषु शुद्धैव सत्वप्रकृतिः । प्राणमपि तसेव प्रधानमाङ्गिकं स्पष्ट्यति । एवमेभिः शुभलक्षणैरक्षीणसृष्टिरसावर्हत्यधिरोहुमारुद्धिनिर्यूदस्य स्वामिनः । तदेव ! कौतुकादधिरुद्धा वाह्यतामियम् । धारा हि याः किल विपञ्चिताः पञ्च तास्वेकैका विधा प्रकीर्तितेति सम्यक् निरूपय प्रथिताश्ववारधौरेय !, तासां क्रमं पञ्चधा मण्डले तु तथेत्युपदर्शय प्रकर्षात् भो ! वाहविद्ययोपहसितरेवन्त !, विधिं वाहनस्य षड्विं च धरणीन्द्र ! सूत्रय, विधा च वीथी तस्यामुचितक्रमेण वेगमारोपयतु वाहनविधिविशारदो देव इति आदराद्विज्ञसे तेन कौतुकी नरेन्द्रः सलीलमारुद्ध्य तथैव तां वाहयितुमुपक्रान्तवान् ।

अन्नान्तरे च—

झटिति प्रधावन्नागतो दुरन्ताकृतविक्ळवः, ल्लावितोऽम्भसा श्रमजेन, गतिजवायासविसृताभिरनवरतनिःश्वासोच्छाससन्ततिभिरन्तरितवचनवर्णपरिपादिः, कर्मकरः करभकः—“ देव ! मुषिता मुषिता स्मः, पश्यतामस्माकमशक्यनिग्रहेण दुरात्मना कुतोऽप्यागत्य विघ्वस्यमानमिदं रक्ष्यतां रक्ष्यतामुद्यान ”मिति सत्रासग्न्ददमवादीत् । विस्मयोत्सुकैरुपान्तवर्त्तिभिश्च केन रे केनेति युगपदापृच्छयमानो भयादनुद्दीर्णनामा तेन तेनेति जल्पत् नपेन्द्रमहासयत् ।

राजाऽपि तेन तादृशा तस्योत्रासवच्छनेन विस्मितश्चान्तः सत्यरमाहस्य जह्नाभ्यां तुरगीमनुष्टुधावितैः कुमारकेसरिप्रभृतिभिरनुस्थियमाणमार्गः क्षणात्तमुद्देशमासाद्य पुरो निहितदृष्टिरेकहेलयैव परमितस्ततो लतामण्डपाल्लतामण्डपमुर्वीरुहादुर्वीरुहमनुसरन्तम्, अ( न्वा ) रब्धमशेषतोऽपि वनरक्षिभिः, अक्षामविक्रमं, हास्यरसमिव पार्थिवविकारेण परिणतम्, दुर्नयमिव प्रतिमया प्रतिष्ठितम्, वैरूप्यमिवानन्यरूपतया नियमितम्, चापलमिवैकवसतितया व्यवस्थितम्, कडारकान्तिभिस्तनुरुहैर्लग्नकपिकच्छुकेसरैरिवोपजातकण्ठातितया सततमङ्गेषु कण्ठूयनस्वभावमुपशीलयन्तम्, चापलदुरुद्यमान्दोलितचन्दनमहीरुहतया चलितशिखरशाखाग्रविघटितेन क्रोधात्पश्चाद्वागलग्नेन गोधूमरोचिषा भुजङ्गमेनेव पिङ्गत्विषा लाङ्गूलदण्डेन भ्राजमानम्, फालवशमिलितविम्बीफलपाटलरसेन लिसया वदनसम्पदा दशनदलितकुम्भकर्णनासासृजा श्वावितमुखं सुग्रीवमिव दृश्यमानम्, पाकारुणगभस्तनि नारङ्गफले प्रसारितकरं शिशुभावचापलाद्वालरविम्बमाकर्षन्तं हनूमन्तमिव प्रतीयमानम्, इतस्ततो दृष्टनष्टया रणरसोच्चापलं नीलमिवोपलक्ष्यमाणम्, प्रेष्टता जात्यकनकदलोद्योतदीप्रेण प्रभापिण्डेन जलदषण्डात्तडिङ्गोलमिव इयामलतमालशिखराच्चम्पामधः शिपन्तम्, तारकवतश्च गगनादुल्कापुञ्जमिवोहुद्वमाधीमण्डपात्कालेन निःसरन्तम्, क्वचित्कपिशेन वपुषा परिणामपिङ्गलं फलमिव पनसतरुक्षन्धेषु लम्बमानम्, क्वचिद्यावकरुचा वदनमिवकेन फलदिङ्गमेकोत्तरां दाढिमीविटपेषु दर्शयन्तम्, क्वचित्कपिलोत्कुल्लरोमशया लाङ्गूलश्रियाकपिशकेसरविकस्वरां मञ्जरीमिव लतामण्डपेषु सूत्रयन्तम्, हरजटाग्रपिङ्गलया प्रज्वलन्तमिव देहत्विषा, प्रचलदखिलाङ्गभागेन उत्पत्तन्तमिव चापलेन, फलग्रहोदक्षितकरेण विस्तरन्तमिव दुर्नयेन, रक्षिजनकदर्थनोपकलिपतेन हसन्तमिव दन्तनिष्कर्षणेन, विदूषकमटवीचरपत्रेषु, विटंकान्तारनगरेषु, भोक्त्तारमारामग्रामफलानाम्, प्रसादचिन्तकमनोकहश्रियाम्, विभीषिकाप्रभेदमिव वनदेवतानाम्, हास्यपात्रमिव महीभृताम्, उच्चासनप्रियमिव तस्मिन्द्वारोपवेशिनम्, नियमवन्तमिव फलाहारिणम्, महाकायमङ्गुताकारभासुरमतिजयं मृवङ्गमद्राक्षीत् ।

दृष्टा च सार्थ्यम् अहो महत्वमङ्गानाम्, अहो भासुरत्वमाकृतेः अहो चतुरता चैतन्यवृत्तेः, अहो शक्तिरगम्यफलादानस्य । यथास्य तिर्यग्जाता-वप्येष मानुषसघर्मा व्यापारः, यथा मृवगजन्मनोऽपीदशमभीरुत्वम्, यथा

रक्षकचमूविमर्दकमिदं च सामर्थ्यम्, तथा तर्कयामि केनाप्यन्तस्तिरोहिता-  
कारेण वस्त्वन्तरेणामुना भवितव्यम् । ये हि रामायणे सुग्रीवनलनीलाङ्गद-  
प्रभृतयो दिव्यांशवन्तः श्रूयन्ते, ते किमन्याद्वशाः केचिदभविष्यन् । अथवा  
मध्यवर्ती तेषामेकोऽद्यापि हनूमानास्ते । स यद्यसावमीभिरनन्यशक्तिभि-  
श्चेष्टितैर्भवति तद्वति । भवतु, सामर्थ्यमेव ज्ञापयिष्यति यः कश्चिदयमिति ।  
दृश्यतां तावदिति चिन्तयन्नभिसुखमुपागतेन तदुपसाधनानुबन्धभावनानु-  
विष्टेन विज्ञप्तो वसन्तशीलेन देव ! कुतोप्यमेवमागत्यागत्य प्रतिदिनं वन-  
रक्षिपुरः सरानस्मान्न किञ्चिदिव मन्यमानो नवपाकमधुराणि नाभिवाञ्छित-  
फलानि सर्वतो विलुप्त्य स्वयमनास्वादयन्नये ! कुत्रचिद्याति किलाद्य निष्ट-  
ह्यते श्वो निष्टृश्यत इति न गतो गृहीतुमस्माभिः । अद्य पुनः प्रसङ्गसमा-  
गतस्य देवस्यापि ज्ञापितमित्यादिवचनादधिकवर्धिताहृतरसो राजा तं स्वय-  
मुपकान्तवान् ।

अथ सोऽपि—

बालरविरक्तवदनः सम्पदमाञ्छिद्यनिर्गतोविपिनात् ।  
दुर्वासर इव भूभृत्युपस्थिते शुभदशाप्रतिमे ॥

ततश्च—

उत्क्षेपणन्यसनशौण्डपदकमेण  
पूर्वाङ्गमुद्भवतमनुज्ञतिमच्च कुर्वन् ।  
पश्चान्मुहुर्वलितकण्ठमकुण्ठवेग-  
मत्राच दृष्ट इति निस्सरति हृष्टः ॥

राजा तु तेनोद्यानविष्टवकोधेन कनु पुनरसौ किमर्थं च स्वयमनुञ्छि-  
ष्टानिफलान्यादाय यातीति महता कौतुकेन च प्रेरितो झगिति दत्वा कशं  
तुरङ्गायाः साग्रहं षष्ठतो दधाव । क्षणाच्च स तथाऽतिसत्वरं विनिस्सरन्  
कपिरित इतोऽयं प्राप्यत इति सप्रत्याशामनुसरन्तमनुमार्गलग्नैश्च कुमार-  
केसरिप्रभृतिभिः स्तोकान्तरमनुसृत्य चरणगतिवेगभङ्गतया स्थितैस्समुज्जित-  
मेकाकिनं नरेन्द्रमतिदूरमाचकर्षं ।

तथा सुदूरमाकृष्टो ब्रजत्राजा तमतिवेगलाघवानुकृतमारुताङ्गजं हृष्टः-  
मनुसरन्त्या मुखादवगलन्तीभिरतनुफेनवल्लरीभिरतनुवेगोज्जितस्य पश्चादाग-  
च्छतो मरुतः पन्थानमिव( चि )हयन्त्याः, परस्परमुभयोः स्पर्धयेवाग्रमग्रमनु-  
सरतोरप्रचरणयोर्द्येन समागतां ककुभमधि प्रधावन्त्याः, रथातिरेकमाकल्प्य

तुरङ्गयाः सकौतुकमहो किमियमुत्पतिता वियत्पथेन याति, किमुत्क्षिप्य केनाप्यादश्यमूर्तिना नीयमाना तिष्ठति, किमेतद्व्लसंकान्तः कश्चित् छद्मवानेवं प्रसर्पति, किमीदृशमेव जबस्वरूपमस्या इति बहुवितर्कव्यग्रतया मुहूर्तमकृतावधानः सहसैव परमनेकतरुशकुन्तकूजितारावतुमुलैरुद्भोधितेन मनसा दत्तदृष्टिरक्समादात्मानमेकत्र महावने पतितं ब्रजन्तमद्राक्षीत् । वीक्ष्यते यावत् तावत्स खलु महीघ्रमेदुरो नास्ति शाखामृगोऽपि, अग्रे केवलं निवारयितुभिवाग्रतो गमनमन्तरे श्यितम्, छलितविन्द्यगिरेरगस्त्यस्य रोषाद्वर्धितमिव पिघाय दक्षिणां ककुभ-मवतिष्ठमानमेकं गौरीतपश्चरणपञ्चाग्निना विलीनतुहिनं हिमाद्रिमिव, हरपद-स्पर्शप्रभावादपगतस्फटिकपाण्डुकृष्णम्, कैलासमिव, वार्धकेन गलितकाञ्चन-च्छविं सुमेहामिव, अद्वशिष्ववरकृताभ्यं भूधरमपश्यत् ।

उपजातविस्मयश्च त्वरितमाकृष्टरश्मिवलयो विधृत्य तुरङ्गीमुपमृत्य च घनच्छायातिशीतलं तलमनोकहस्य अमभरातिमन्धरया दृशा निरूप्य सन्निवेशमदोषतो दिशां सम्भ्रान्तहृदयश्चिन्तयाञ्चके—अहो ! काहमिह महावने पतितः, कतम एषोऽपि ब्रह्मण्डफलककीलको विसङ्कटः सानुमान्, क सोऽस्मद्वनीप्रवेशः, क ते कुमारकेसरिंगभृतयः सहायाः, कियन्तमध्वानमियमुल्लिङ्गितवती महाजवा तुरङ्गी, न चैतस्या वेगलाघवमिदमदृष्ट्यमालोचयता व्यग्रेण मया समुपलक्षितोयमुज्जिज्ञतस्वीकृतो भूविभागः, क चासौ कपिर्यदर्थमनुपृष्ठधावितोऽस्मि, किमदृश्यो भूत्वा क्वचिद्भूतः, किमिह मायाविना तेनाहमाकृष्य छलादानीतः, करिष्यति वा किञ्चिदुपरिष्टादन्यदप्यसौ, किमियमित्यं प्रवृत्तिः किञ्चिन दर्शयिष्यति कर्मणोऽनुरूपं फलम्, किमेव-मीदृग्विधं प्रातिकूल्यं वा विधेः, इदानीं किमत्र क्रियते, किमु व्यावर्त्य तुरर्गीं पञ्चाद्वजामि, किमग्रेतनीं भुवमनुसरामि, किमिहैव तावत्तं हताशमदृश्यीभृतं वनौकसमन्वेषयामि, यदि तावदियमीदृग्विधा ललितैव तुरङ्गी ततो मे न दूरं निजनिवासनगरं संप्राप्तिः (सुं ?) स पुनरास्पदं महाहृतस्य कथमवेक्षितव्यो वलीमुखः, यद्धा सर्वेऽपि परमधर्मार्तिंभृतः पिपासिताश्च नितान्तशीतलमति-स्वादुसलिलमुपकूलफलवद्वनीरुहं जलाशयमधिश्रयन्ति तत्तमहमाश्रयामि, तत्रापि यदि नैष प्रत्यक्षतामेष्यति ततः किमनेन, मनः प्रवृत्तिरेव कौतुक-मकौतुकञ्च कल्पयति, तावत्वरातपसमयसर्पणश्रमकदर्थितामिमां तुरङ्गी-मात्मानं च जलाशुपसेवनैरुपजनितसौष्ठवं विधाय कालोचितं करिष्यामीति निश्चित्य चलितस्ततो हुमतलात् समंधरप्रचारमितस्ततो निभालयज्ञातिदूरमा-

नन्दजनितकूजितारावसुखरैराख्यातविषय इव हंसादिजलपत्रिभिः, अनिलान्दोलितशिरोभिः संज्ञितजलाशय इव तरुभिः, अभिसुखसमागतैश्च कृता-भ्युत्थान इव साम्भोजसौरभैर्वायुभिरुदूतनिश्चयः सप्रमोदमनुसार तां दिशम् । अग्रे च तस्यैव भूभृतो मेवलायामत्यन्तशीतलाभोगं प्रभेद-भिव हिमस्य, संस्कारभिव चन्दनस्य, परिणामभिव चन्द्रमसः, सन्तान-भिव शीतकालस्य, राज्यञ्चशभिव निदाघस्य, सञ्चिताम्बुर्सर्वस्वं कोशभिव वर्षागमस्य, सुस्वादुजलमयं रूपान्तरभिव समुद्रस्य, विविधोर्मिचमूच्छलनदु-स्तरं चक्रव्यूहभिव वरुणराजस्य, यमलजातभिव द्वितीयं मानसस्य, वर्तु-लिमशालिना पालिवलयेन ठकारभिव महीमातृकायाः, निरालम्बनतया झगि-त्येकत्र पुर्जीभूय निपतिं भरभिवाप्रगङ्गायाः, धर्मोपर्मदरौद्रस्य कलेः प्रसरमा-लोक्य मन्त्रयितुमेकान्तभिलितानां मन्दाकिनीस्रोतसां त्रयमिवावद्वरण्डलीरु-पेणोपविष्टम्, सुरपतिफणीन्द्रयोरुत्पन्नविवादे पाताललोकादाकृष्टमन्तरालेविमु-क्तममृतकुण्डभिव विस्तीर्य जगत्यामास्थितम्, शैत्याभिलाषपतितयेव छायया तटतरुणामसुच्यमानशीतलतरङ्गम्, तरङ्गसंगतालम्बिशाखाग्रपल्लवमुखैः स्वा-दुताप्रलुब्धैरिव तीरशाखिभिरनवरतमापीयमानसलिलम्, क्षारसागरजलोद्विग्नैः सुधामधुरवारिग्रहार्थमापतितैरभिनवाप्रपटलैरिव पृथुभिरम्भोजिनीदलैः सम-न्तादा(वृतम्,)सुनिर्मलाम्बुतया प्रतिबिम्बितेषु बहुपदार्थेष्वेकतः प्रतिफलित-मूर्तिना गगनपिधानकेनेवाल्पकत्वादन्तःपतितेन महत्वमहुतं बिभ्राणम्, अन्य-तसंकान्तविम्बया परिसरविलीनवनराजिरेखया विततबाढवधूमच्छटाङ्कुत-क्रोडमपरमष्टमं पयोधिभिव प्रतीयमानम्, अपरतः प्रबुद्धविशदारविन्दप्रति-विम्बैरातपत्रैरिवातपाद्रक्ष्यमाणसैन्यमन्तर्निवासिनं वरुणमाविर्दधानम्, शतशः प्रतिबिम्बितैश्च पृथुदलस्तबकपूरितमौलिभिस्तटतालशाखिनामाकारैरमृतकुण्ड-धिया पातालान्निस्सरद्विरनेकफणौमुजङ्गमैरिव आजमानम्, अनिलतरलिताविरुद्धशीकरनिर(न्तर)दुर्दिनोत्सवपदं चातकानाम्, कमलसौरभसुगन्धितं विला-सभवनमिन्दिन्दिराणाम्, विकसित वहलकुबलयान्धकारसंबलितं संद्वेष्टकं सारसद्वानाम्, सुस्वादुशीतलजलं प्रपासत्रमटवीचराणाम्, सिद्धनवमृणाला-दिकन्दकमनीयं रसवतीस्थानं कलहंसवयसाम्, कमलपरिमलभिलितालिमण्ड-लमनोहरं ध्रुतमेघडम्बरातपत्रभिव जलाशैकाधिपत्येन, क्रीडन्मकरपुच्छाच्छो-टनसमुत्थितोदच्छटं समुत्तमितपताकभिव जलोभेकेन(द्रेकेण,?)वहलकछोल-तरलं कम्पमानभिव शैत्येन, तटान्तभिलितडिण्डीरवल्लुरीप्रकटमायातपलितभिव

महत्तरत्वेन, निर्षुद्रमपि सुद्रितोपकण्ठं श्वापदपैः, दुस्तरमपि तीर्थमाणं तरङ्गैः,  
अस्ताग(अगाध?)मपि लब्धमध्यं पयोभिः, अमलमपि मलिनमिन्दीवरप्रभाभिः,  
पवित्रतोयमपि मिश्रितमरविन्दमम्बु(धुबिंदु?)भिः, कचिज्जलदेवताञ्जनकूपिका-  
भिरिष्व दन्तुरं कुवलयकलिकाभिः, कचिद्रुणवाराङ्गनाशृङ्गारयावकक्षेपपात्रै-  
रिव पाटलमुन्मिष्वितरक्तोप्तपैः, कचिद्वारिलक्ष्मीनिमन्त्रितानीतनववधूवरैरिव  
पिञ्जरं च क्रवाकमिथुनैः, कचिच्छुलवलिगभिश्वलदिव जलकुकुद्कुदुम्बकैः, क-  
चिद्वलकान्तिभिर्हसदिव चकोरपेटकैः, कचिन्मसृणवाणिभिर्जलपदिव कुररस-  
न्दोहैः, कचिद्विर्यमाराविभिर्गीयदिव कुमुदषट्पैः, उल्सता जलेन द्रावयदिव  
मेदिनीम्, उत्कालशालिना तरङ्गचक्रेणाकामदिव दिशः, समुत्पत्तता शीकरक-  
दस्थकेन व्याप्तुवदिवान्तरक्षम्, श्रुतमेव तापापहारकम्, हृष्टमेव तृष्णाह-  
रम्, जलकुञ्जरप्यनासादिततलम्, लहरीभिरप्यहृष्टपारम्, अपारप्रसरमुप-  
तीरसम्भृताङ्गं तडागमद्राक्षीत् ॥

उद्वेलनवनीरजव्यजनकव्रातोदराकर्षितं

यत्रातिस्थिरगन्धवाहतुलितं गन्धं गृहीत्वा नवम् ।

भृङ्गास्तत्क्षणलब्धसौरभरसादुन्मादवन्तो ऋम-

न्त्यग्रेऽग्रे नलिनीश्रियः कृतरवं ग्राम्या भुजङ्गा इव ॥

अपि च—

यत्र—

पूरीवलयवल्लाले गर्भ ( लीलागर्त ? ) रङ्गे स्थिता इव ।

खेलन्ति लहरीदण्डैदण्डरासमपां श्रियः ॥

तदवलोक्य इगित्युपनतवितर्कमिवितयाञ्चके ।

व्यावृत्य ध्रुवमागतः स भगवान्मूर्योप्यगस्त्यो मुनि-

स्तेनैते चकिता इवोमितरलाः सप्ताऽपि वाराशयः ।

अत्रागाधगभीरगर्भगुरुणि स्वैरं प्रविश्य स्थिताः

पालीपिण्डमिषेण पूर्णवच्नो विन्ध्यश्च वृद्धिं यथौ ॥

इत्येवमनुचिन्त्य सहर्षमाप्यायितमनाः सरभसमुक्तीर्य विसृज्य पर्या-  
णमुल्लोढनस्तपनजलपायनादिभिः सन्तर्प्य च सङ्कलय लतावलक्लेन तुरङ्गों  
नवहरितदूर्वाङ्गुरमनोहारिणि परिसरे स्वैरं चरन्तीमसुञ्चत् । स्वयं च तुरगीखु-  
रशिखरखण्डताच्छधूलिभिराधूसरं प्रक्षाल्य चरणयोर्युगलम्, आकृत्य च  
स्वयमम्बुजादिजलजकुसुमेश्वकार माघ्याहिकीं देवतोपास्तिम् । अमन्तरं

चाभ्यवहृत्य प्रत्यग्रसरसानि मृणालीकिसलयदलानि तीरतरुलताफलानि च  
पीत्वा च तरुच्छायातिशीतलं सलिलम्, आसन्नवर्त्तिनः शाखासन्दोहबह-  
लस्य तमालविटपिनो मूलवर्त्तिनीमनुसूत्य च छायामुपाविशत् ।

उपविष्ट एव च हृदयीकृत्य तं वलीमुखमशेषतो जलावतारवर्त्मसु तटत-  
रुशिखरेषु लतान्तरेषु गुल्मसन्धिषु कन्दरदरीमुखेषु च प्रहितचक्षुरालोकयत् ।  
कियन्तं क्षणमतिक्रम्य मनस्यकरोत्—अहो न तावदिह दग्धिषयमागतोऽसो  
दुरात्मा कपिः, कान्तारमिदमसञ्चारगोचरं च मानुषाणाम् । तथाशाश्रयोद्देश-  
लेशोऽपि न क्वचिदालोक्यते प्राणिनाम्, प्रायःश्वापदान्यपि न नाम सञ्चरन्तीह  
दुर्बने, तत्क्षेवमत्राऽस्तितेन, तेऽपि कुमारकेसरिप्रभृतयः क्व स्थिताः, क्व कि-  
लास्माननुसरिष्यन्ति, क्व चान्वेषयिष्यन्ति, क्व वा अभिष्यन्ति, किं करिष्यन्ति,  
कथं वर्तिष्यन्ते तपस्विनः; तद्यदि प्रीतिमुपगतेयमसुना सरसदूर्वाहारचारेण  
तु(र) गी, ततो व्याघ्रय पृष्ठतो व्रजामीति संचिन्त्य तदभिमुखं निक्षिप्तचक्षुर-  
कस्माच्चरन्त्यास्तस्याः पूर्वचरणयोरग्रवर्त्तिनमुल्लसितमांसलमरीचिवल्लरीपरीत-  
पुलिनपदम्, पुष्पमित्र विशुल्लतायाः, गुच्छमिवाशेषप्रदीपकलिकानाम्, नभ-  
सः पतितं गर्भाण्डकमित्र भगवतः पतझस्य, उवलन्तं चितापुञ्जमित्र निशा-  
तमिन्नाणाम्, रविणा परिगृह्य सुभगीकृता द्यौरियमितीव सर्पद्या धरित्रीं  
स्वीकर्तुमागतं, पुरः सौरभ्यलोभागतैः क्षणत्पृथृचरणचक्रालोकविदलनापरा-  
धभीतिसङ्कुचितैरिव तमिसपत्लैः प्रसाद्यमानम्, अतिस्वच्छतयाऽन्तर्दृश्यमा-  
नव( गि? ) लितानु(न्ध?)कारशकलानीव संक्षान्तासन्नविटपदलविम्बकान्युद्भ-  
हन्तम्, अन्धकारशक्तैरप्यचिन्त्येऽयमिति सौख्यार्थिभिरिवाशेषतेजोभिरा-  
श्रितम्, दूरप्रसारिभिः करैस्तमालशाखान्धतमसमलिनितान्याशामुखानि  
क्षालयन्तम्, सर्वतोविजृम्भितेन तेजसा सकलमेकभूतात्मकं जगज्जनयन्तम्,  
असद्वावभिवापादद्यन्तमस्वरस्य, निकामनिर्मलमतिमनोहरं मणिमपश्यत् ॥

दृष्टा च विस्मितेन भ(न)सा समन्ताहृष्टेष्वैर्नकोप्यस्तीति दृढं निश्चिय-  
ननु क्वायमिह स्वधामगरिमगौणीकृताशेषरत्नजातिरपूर्वोमणिः, कथमिदं सर-  
(स्तीर)मनुप्राप्तः, कुतश्चैवमवत्रंशदुस्थितिरभूत्, नियतमयमनन्तैर्मरीचिभिः  
सदैवाप्रहतेन च महसा (सहस्र)करभिष्टिं(मिति?)त्रियामास्तमिततेजसं भगव-  
न्तमपि द्युमणिमतिक्रामति, निर्मलतयाऽवकृष्टलाङ्घनं कौस्तुभमतिशेते, किं  
च निष्कोपतया मुनीन्द्राणामपगतत्रासतया च सुराणां सर्पते मनोभिः,  
अपिचामुना जितप्रभः कौस्तुभो लज्जित इव बनमालापगृहमसितप्रभान्वका-

रितं हर्वेक्षस्थलमधिष्ठितः, चिन्तामणिरप्यनेन साहृदयमात्मनोऽभिवाङ्ग्ये  
ग्निव दानादभीष्टं फलमित्यर्थिनां चिन्तितार्थदाने प्रवृत्तः, अन्ये च मणय  
प्रभापराभवभयेनेव, केचिदगाधाम्बोधिमध्यवर्त्तिनो नाविर्भवन्ति, केचिदा-  
श्रितरोहणाद्रयः समन्तादात्मानमतिप्रभूतया मृदा प्रच्छाय तिरोबभूवुः, के-  
चिच्च रसातलं प्रविद्य फणीन्द्रफणापञ्चरमधिश्रितवन्तः, किमिह नाम स्लात्वा  
निर्गच्छतः कस्यापि विस्मृतः, किमस्वरे विमानगामिनो जनात्परिभ्रष्टः, किं  
वाऽन्यतः केनापि वन्यप्राणिना पक्षिणा वा कुतश्चिदाहृत्यात्र निक्षिपः, यथा  
च मधुव्रतोपसेव्यमानबहुलपरिमलोद्वारवाही सिन्धूराङ्कितश्च क्वचित्तथा तर्क-  
यामि सौरभ्यसम्भृताङ्गावयवसङ्गिन्यलङ्घरणे कस्याश्विदङ्गनाया विभूषणमसौ  
तदेनमादाय पश्यामीति परामृद्धयोत्थातुमिच्छो राज्ञः समीपं सखलु कथश्चन  
तत्खुरप्रहतिवेगादुच्चलितो मणिरये पपात ॥

सा च परं तेन मणिस्पर्शप्रभावेण झगिति तुरङ्गयास्तपमुज्जित्वा तदेव  
जटावल्कलोपवीतयरं शरीरमावहन्ती तारावली वभूव । राजा तु तं प्रभावभू-  
यिष्टं मणिमात्मनोऽप्ये पतितमालोक्य ननु कीदृगिदमिन्द्रजालसोदरं कुतूहल-  
मिति विसर्पता विस्मयेनाकृष्ट इव तस्मान्प्रणितो निवर्त्य निश्चलेन चक्षुषा  
रूपान्तरेणोज्जितामभिनवामिव तारावलीं द्रष्टुमारेभे । साऽपि स्वमूर्तिलाभर-  
भसितमात्मानं विभाव्य तेनाद्रिणा सरसा च निरुद्धमध्यं तन्महारण्यमित-  
स्ततो विस्मिता निमालयन्ती सरभसमेकहेलयैव विनिहितविलोचना साधु  
साधु चिरादनुगृहीताऽहमभीष्टघटनया देवताभिः । कुश्रेह क्रूरवनचरावतार-  
दारुणारण्यसरसस्तटे विसुवनश्रियः सीमन्तरत्नमित्यमनुचितावस्थानदुःस्थि-  
तमभूदित्यालपन्ती दूरतोऽपि प्रसारितकरा त्वरितमद्रेरभिसुखी दधाव ॥

राजा तु तथा प्रवृत्तायां तस्यां सवितरकमहो कोऽप्यमालापस्थान्यथावृत्ति-  
रूपक्रमोऽमुख्याः । मणिरसौ ममाग्रे तिष्ठत्येषा तु धाविता सन्मुखी शिलोच्च-  
यस्येति विस्मयातत्रैव यावश्चिरूपयति पङ्कजदलायतं चक्षुस्तावदादौ यस्मिन्न-  
किञ्चिदेव गिरेर्भित्तिमात्रकमेव केवलमालोकितं तत्र परमकस्माद्गम्भीर्भे  
विषिञ्चनवरचनामनोहरं माणिक्यमणिमन्दिरमपश्यत् । तस्माच्च मत्तकरि(परि)  
वितया गस्या सलीलं निःसरन्तीम्, अनुहरन्तीं च तमेव चित्रप्रपञ्चितं रूपम्,  
आप्यायिकां दृशोः शशिविभूदलोपरचितामिव चन्दनकरम्बितामिव कर्पूर-  
पिण्डितामिव कमलमसूणितामिव सुघोपशालितामिव मूर्तिसुवहन्तीम्, नख-  
कुम्भुमशोभितया धरणपङ्कजश्रिया लतामिव सौभाग्यमूलादुङ्गताम्, ऊरुस्त-

सभवतीं चित्रशालिकामिव रतिनिवासाय कल्पिताम्, जघनचक्रोपराजितां  
कर्मशालामिव कन्दर्पकुलालस्य विश्रुताम्, गभीरया नाभ्या मूषावतीं वाति-  
कि(गे?)न्द्रविद्यामिव शृङ्गाररसमादधानाम्, वलिन्द्रयतरङ्गिणीं सरितमिव  
सौन्दर्यदेशान्तर्विस्तृताम्, सुवृत्तपीवरेण (स्तनयुगलेन) माणिक्यनायकवतीं  
रत्नावलीमिव त्रिभुवनश्रियः, नयनशफरोत्फालवतीं वेलामिव लावण्यसाग-  
रस्य, भूचापलबलयिनीं वीरवृत्तिमिव तारुण्यसुभट्टस्य, मुखसरोजसुन्दरां  
पद्मिनीमिव ब्रह्माण्डसरोवरस्य, विधिना निर्माय त्रिभुवनमनोहरामिमां मा-  
कोऽपि द्रक्ष्यतीति गोपायितुमिवारण्यग्रहे विमुक्ताम्, मृणालिकाभरणां जल-  
देवतामिव कौतुकात्स्थले सञ्चरन्तीम्, करकलितलीलाम्बुजां लक्ष्मीमिव कम-  
लवनात्कीड्या भ्रमन्तीम्, कुसुमोत्तंसभासितां वनश्रियमिव शैत्याय सर-  
स्तटे पर्यटन्तीम्, निर्माणसर्वस्वं भव्यतायाः, धारागृहमतुच्छकान्तिच्छटा-  
नाम्, फलं कन्दर्पकुसुमस्य, तीर्थं लावण्यसलिलस्य, पात्रं शृङ्गाररसस्य, मद-  
नार्त्तिदशाजाज्यपाण्डुरं गण्डयोर्युगलमादधानाम्, तारावलीसमुखमालिङ्गन-  
समुत्सुकामायान्तीमुदयसुन्दरीं ददर्श ॥

दृष्ट्वा च सचमत्कारमारमाधूतमौलिः—अहो साध्वभिहितवती यथार्थ-  
वचना तारावली, सत्यमेव त्रिभुवनश्रियः सीमन्तरत्नमसौ मृगाक्षी, मुष्ठैव  
मया धारितोऽयं मणिः । किं च यथाऽऽल्प्यातं कुमारकेसरिणा यथा दृष्टं च  
तत्र पटे तथाऽभ्यधिकमेव रूपं तस्याः । किमुच्यते ।

तथाहि—

निक्षिसमभोजभवेन रूपसर्वस्वमस्यामिति तर्क्यामि ।  
कुतोऽन्यथा कार्मुकपाणिरेष जागर्त्ति रक्षार्थमिवाङ्गजन्मा ॥

अथवा—

सा श्रीरियं खलु यया जन एष याति-  
हाराव्यलङ्घुतिविकस्वरमीश्वरत्वम् ।  
दृष्टिः प्रहर्षेजलविन्दुमिषादतोऽभृ-  
देनामवाप्य नवमौत्तिकभूषणा मे ॥

किं बहुना—

यत्संलीनमनिद्रचम्पकदलच्छायाभिरामद्युता-  
वेतस्यां किल मे प्रसूनधनुषो रागेण रक्तं मनः ।

तेनैवारुणरत्नशारतरलेनेवान्विता काञ्चनी-

भूषाऽभूदभितस्येषि जगतान्नत्वे(मेषे?)ति मे निश्चयः ॥

अहो यत्किञ्चन वैधेयता विधेः, अहो प्रभावः कर्मपरिणतीनाम्, अहो विचित्रता संसारस्य, येनेयमीदृग्विद्याप्याकृतिरिदं वनवासक्षेत्रमनुभवति । येनेयमित्थमरण्यमध्यास्ते । तारावली च तुरङ्गीरूपमनुप्राप्ता । तत्सर्वसुभयोरन्योन्यप्रभादनेनैव तरोः प्रकाण्डेनान्तरितः शृणोमि तावदिति विनिश्चित्य तथैव तस्थौ ॥

उदयसुन्दरी चिरादचिन्त्यघटितसङ्गमप्रमोदोलोलतरलितां त्वरितमाया-  
तवतीं तारावलीसुद्भूतरभसं प्रगाढमालिङ्ग्य विस्मयोत्सुकया च तया तथा  
वनावस्थानव्यतिकरमाशृष्टा बहुविरहदुःखभारापर्सर्पणादाश्वसता हृदयैकतो  
भूत्वा छायावति हुमतले निषय स्वहृदयदुःखप्रकारमब्रवीत्—प्रियसखि न  
किञ्चिज्जानामि तदा तस्मिन्सौधशिरसि तथाऽनङ्गजनितार्त्तिजागरस्यान्तराले  
मूर्च्छया सुसेव सपदि विध्यातचेतना परमिह सरस्ते विबुद्धमपूर्वेण चूडाग-  
तेन दिव्यमणिना विभूषितमनुगतश्चैकेन महादेहदारुणेन कपिना पद्याम्या-  
त्मानम् । अनन्तरसुत्रासतरलेन चेतसा ननु क्राहमिह क तत्त्वकमलनीदला-  
स्तरणशीतलं सौधशिरो यत्र किल सुसाऽस्मि, कासौ तारावली या न दूरमा-  
सीच्छयिता, क च वयस्यजनो यः पालितनिजक्षणः त्वरितसुषरयेव मां परि-  
शृणोति, क तौ पितरौ यौ प्रातरुचित्ता पद्यामि, क तच्च कन्यान्तःपुरं यस्मि-  
न्नभितोऽपि तानि प्रभातमङ्गलोपगीतगर्भितानि प्रबुद्धपरिजनारावाढम्बराणि  
श्रूयन्ते । हा हतास्मि दुरपसदेन विधिना, कीदृग्दिमरण्यम्, अवनीधरश्च  
कोऽसौ, कतममेतत्तडागम्, कश्चायमासक्षवत्तीं कपिरिति सप्रकम्पमशेषतो  
विलोकयन्ती जानामि मामाकलय्य स खलु मनुष्यदोमुषीकः षुवङ्गमो झगि-  
त्युत्थाय तस्मादिहपरतो निविडतरुलतास्तम्बडम्बरवता निकुञ्जेनान्तरितामि-  
न्द्रनीलमर्यां भुजबलेनाकृज्य भूभूतो भित्तिमपसारयामास । मध्ये च तत्रेद-  
मन्तःप्रगुणितावस्थानतल्पं माणिक्यभवनमास्ते । तच्च मे निवासाय कल्पय-  
न्नागत्य मां चरणसंवाहनादिभिरपभयां विधाय विहितसुखसूचकोपचारमिहो-  
पवेशायाच्चके ॥

अनन्तरसुचित्य तटोपवनाद्विटपतरुलतापुष्पाण्याकृज्य च सरोगर्भात्क-  
मलकुवलयानि निक्षिप्य पृथुनि कदलीदले भूयश्चरणसंवाहनमकरोत् । तेना-  
वबुद्धतदीयहृदयाऽहमुत्थायात्र सरसि कृत्वा लानं तेन कुसुमोपकरणेन यथा-

क्रियमभीष्टं दैवतमपूजयम्, आगता च तथैव माणिक्यभवनगर्भमित्थमेतेन प्रगुणितैरनेकनवपाकशालिभिः फलैराहारमकार्षम् । निर्वर्तितदिवसकृत्यायाः सुखनिषण्णायाश्च तल्पतले मम स्वयमसौ कपिरविरतं द्वारि स्थितो रक्षामकरोत् । एवमन्यदाऽपि यदा तु कचित्फलादिकमाहर्नुमुपयाति तदा तामेव गिरिभित्तिमनन्यगम्यां पिधानं दत्वा मद्भवनमन्येषामलक्ष्यगोचरं विधाय प्रयाति । न चात्र दुरन्तवनगहरे पतिता दिष्ठोहबहुलिता क यामीति जानामि । नापि तस्य कपे: सकाशात्पदात्पदमपि गन्तुमन्यतः प्राप्नोमि । तेन च बलवताऽधिष्ठितमिदमरण्यमालोक्य सर्वेऽपि वनप्राणिनस्यासेन सुदूरमुज्ज्ञाशक्तुः ॥

तेनैवं काननेऽस्मिन्ननिलरविकरस्पर्शमात्रोपसर्प-

त्सम्पर्कं पाल्यमाना विगुणदिनदशादुस्थितिं प्रेष्टु? यन्ती ।

पञ्चेषुष्ठोषपीडामिहसरसि विसाम्भोजसेवोपचारै-

(रारव्यै)मन्दयन्ती विधिललितमितोपीक्षमाणा वसामि ॥

कः पुनरसौ कपिः, केन वा निरूपितः, किंहेतुकश्चायमीद्वाऽस्य मदद्वपरिपालनक्षेत्रः, कथमहमिहागतेत्यादि न ज्ञातम् । अद्य पुनः स्लानक्षणे स चू-  
दामिणिरादाय यथैव मया समयातिक्रमसमुत्सुक्या शिथिलग्रन्थिवन्धमुत्तरी-  
याश्वले बद्धस्तथैव देवमन्यर्च्य त्वरागमनव्यग्रतया विस्मृतस्ततो वसनाश्वलान्धि-  
जाङ्गभारेण विच्युतग्रन्थिरपतद्व्र कुत्रापि । स्मृतश्चेदानीं तेन शूल्यं सीमन्त-  
कास्पदं गतेन कथश्चन पाणिना । तमन्वेषयितुमदूरमित्यनुत्थापयन्त्येव कृपया  
तमनुगामिनमद्य केनापि दूरात्खेदितमिवायातमतिश्रमेण निद्रागतं वनौकस-  
मेकाकिनी समुच्चलिताऽहमिह । त्वमपि प्रियसखि संक्षेपतः कथय तारावलि  
मद्वियोगकृतो वासरादारभ्य समस्तं वृत्तान्तमात्मनोऽपि जटावल्कलपरिग्रह-  
मश्वभावमिमभिहागमनं च । स किं दृग्विषयमागतस्ते कुतश्चिदिप्यता कालेन  
मम मदनार्तिहेतुर्युवा न वेति ससम्भ्रमं षट्षातारावली तत्सर्वमदर्शनक्षणा-  
त्प्रभृति निजं वृत्तान्तमारभत निवेदयितुम् ॥

सखि श्रूयताम् । उदयसुन्दरि तदा शयनादुत्थाय त्वामपद्यन्ती निता-  
न्तविधुराऽहमेव त्वदम्बापुरस्सरस्य स्वामिनः शिखण्डतिलकस्य ज्ञापितवती ।  
तेन चैवमन्वेषयितुमनुप्रेषिताः सर्वतोऽपि चराः । त्वद्वियोगदुःखिताचाहम-  
प्येवं त्वदन्वेषणकृते निर्गता गता चैवमसृग्भुजो गोचरम् । एवं ततो रक्षिता  
तेन तव हृदयमदनेन । दृष्टश्चैवमसावालापितश्चैवं ज्ञातश्च नामान्वयनिवासन-  
गरसंवेदनादेवमेव च तेन कुमारकेसरिष्टपूर्वकमुपदर्शितः स ते जीवितं

चित्रपटः । ततः स्वामिनि ! अहं तेन चित्रपटालोकनेन द्विगुणितभवद्विरह-  
दुःखा त्वदनुरागविधुरितं राजानमक्षमा समीक्षितुमिति तामतिकम्य कृच्छ्रेण  
रात्रिसुषष्ठयेव त्वदन्वेषणाय भ्रमणमङ्गीकृत्य कुसुमवाटिकायां पुष्पोद्धयमिषेण  
निर्गता नगरात् । अनन्तरं च तावद्वृग्रामाग्रहारपुरपत्तनालिं पश्यन्ती  
त्वरितमन्तरालपथेन यामि यावदेकत्र मध्याहृतरणितीव्रातपेन विहला भ्रमभ-  
रालसया दृशा पुरःपुरोऽन्धकारपटलानि पश्यन्ती विश्रमितुमुद्धतहृदया सहसैव  
च विदार्थं गगनमुच्छ्रतेन स्वलिता क्षमाभृतः शिखरेण स्थिता च विश्रान्ति-  
कृते सुहृत्तकं तत्र । तत्र च तृष्णा विशुष्कतालुरपेक्षया पाथसामितस्ततो दत्त-  
दृष्टिरूपादेकतः प्रतिशिखरकोणैकदेशे रहःप्रदेशवर्ति, पिहितं च घनलतागुल्म-  
जालिभिः, अनन्यसदृशाम्बुनिर्मलतया गरुडचञ्चुग्रहाद्विच्युतमसृतं कुम्भाहु-  
तमिव विलुठितम्, ताण्डवरसविधूतिन्द्रितिं हरजटाग्रगङ्गाम्भसः पटलमिव  
निपतितम्, ब्रह्मणः कराद्धृष्टं कमण्डलुपात्रमिवोन्मथितम्, कल्पान्तपवनपा-  
तिं चन्द्रविम्बमिव स्फुटितम्, हुतिविद्योपसाधितं ताराकदम्बमिव द्रावि-  
तम्, आपालिपूर्णमस्थूलविरलोर्मिजातमुक्तानतुण्डं तोयकुण्डमद्राक्षम् ॥

दृष्टा च सहर्षपहो निर्माम (निस्सीम?) सृष्टिरमलभावोऽन्भसामित्य-  
भिलाषतरलेन चेतसा त्वरितमनुसृत्य रभसात्तदीयं करप्राप्यमच्चिरमुक्ता-  
मरीचिसञ्चयस्वच्छमतिशीतलं सलिलमापूर्णकण्ठमिच्छयाऽस्मि पीतवतो ।  
तदम्बुपानाच झगिति गात्रमेतदपहायासुना तुरगीरूपेण परममभूवम् । क्षणं  
च तदुपकण्ठस्थिताऽहमात्मानमनुस्मरन्ती विर्तकेमकार्षम्—अये तदेतदेहप-  
रावर्तिं सलिलं यत्पुरा सिद्धेभ्यः कथाभिरकर्णितमासीत्, हा किमिति पिपा-  
सितया दृष्टमिदमभाग्यवत्या मया, दृष्टं चेत्किमिति परामृद्य नोज्ज्ञतम्,  
उज्ज्ञतं न चेत्किमिति त्वरितमापीतम्, पीतं चेत्किमित्यहुलीनिक्षेपेण नो-  
द्यान्तम्, अहो विचित्रव्यसनकारित्वमनन्तशक्तेदैवस्य, येनाहमिदं प्रापिता  
दशान्तरमित्यादि चिन्तयन्ती मूले महीतलगतं विलोक्य सरसदूर्वाप्रवाल-  
शाक्षलं तृणस्तम्बमनलया विमोहिता क्षुधा तमधि झम्पामक्षिपम् । क्षिस-  
शम्पा च गता भूम्यन्तरं प्राक्चैतन्येन मुक्ताऽस्मि । ततस्तु कुत्राहमवस्थिता  
क गता क परिआन्ता केनात्र समानीता कथं पुनरागता निजप्रकृतिमिति न  
ज्ञातवती । केवलमिदं तु दैवानुकूल्यमभूद्यदेवि संवृत्तः सह भवत्यास्सङ्गम  
इति सहर्षमुक्तवा व्यरंसीत ॥

उदयसुन्दरी च हा हा सुहृदुखिते प्रियसखि तारावलि स त्वयाऽस्म-

नमनोविषयनायकः सम्यग्ज्ञातान्वयनामवस्तिरालोकितोऽपि पुनरिदानीं दूरीकृतो दैवेन । किंच सोऽपि मदर्थमित्थमेव ताम्यज्ञास्ते । क्व उनरसाचालोकनीयः कथमालोकनीयः कदा चालोकनीय इति विलम्ब्य सविषादमुद्घवेगवर्तीं मूर्च्छामगच्छत् । तारावली तु हा हा हा स्वामिनि ! हा निजवंशवैजयन्ति ! हा कन्दर्पविजयश्रीः ! हा त्रिभुवनालङ्कारमुक्तावलि ! किं किं किमिवाचेतनीभूताऽसि, किमद्याह्नादिनि ! मृगाङ्कमूर्तिरिवास्तमुपयान्ती जगदप्येतदन्धकारयिष्यसि, हा हा मुषिता मुषिताऽस्मीति सेचनार्थमानेतुं सलिलमतिसत्वरं गतवती । अथ राजा नितान्तमाकुलीभूय प्रधावितो हा हा विरपर्यन्त एष संवृत्तो व्यतिकरः । तद्यदि पुनरसौ मणिर्यथा कायपरीवर्तनविकारमपहरति तथा भूर्च्छादिव्यपायहरोऽपि जायत इत्याकृतसत्वरमुत्थाय गृहीत्वा च तं मणिं तद्वर्भितेन पाणिना सुदृढमुदयसुन्दरीं करे जग्राह ।

अन्नान्तरेज्ञगिति तस्य मणेः प्रसङ्गा-  
दुच्छिन्नमूर्च्छमपमुद्रविलोचनाऽसौ ।  
वेगोन्थिताधृतकरायमनङ्गरूप  
मग्रे नरेन्द्रमवनीतिलकं ददर्श ॥

ततश्च—

तस्याः सोऽयमिति ज्ञाते तस्मिन्नाविरभूद्रसः ।  
स कोऽपि यमुदाहर्तुमभूजाञ्चं विधेरपि ॥

अनन्तरं च—

सा तस्य पातुमलगृष्टितेव तन्वी  
रूपाभृतं नवकटाक्षमृणालकेन ।

तामप्यनङ्गदहनगलपितामदभ्र—

दृष्टिच्छटाभिरभितोऽपि नृपः सिषेच ॥

ततस्तयोर्नूतनसंगमोत्सबप्रमोदलोलेव सवेगमन्तरे ।

परस्पराविष्टकटाक्षसंकमे रतिः करोति स्म गतागतानि(वै?) ॥

एवमनयोः रूपनकेनेव मदनश्रमजलेन स्लातयोर्हस्तमेलापकेनेव मणिना सनाथकरतलयोः पार्श्वतः प्रसरता द्विजोद्धोषेण वृत्तमिवाकृतविशेषप्रक्रियोपचारं पाणिग्रहणम् । अभिनन्दितं च पवनोङ्गासितानि जलोर्मिशाखरशीकराक्षत-कुलानि तरुतलाप्रवालकुसुमानि च सन्मुखमिवनिक्षिपन्तीभिः जलवनाधिदेवताभिः । अथ रसादुदयसुन्दरी स्वेदजलकणनिकरदन्तुरमुद्धिन्नपुलकमाकम्पं

शरीरमावहन्ती व्रण्या सस्मिन्मवनम्य वदनकमलमहो मुश्रत मामिति शनै-  
रतिमृदुमधुरमालपन्ती करतलाकर्षणप्रयासमकरोत् । राजाऽपि सर्वभीषणि-  
हस्य बहुरसोपलालितेन मनसा सनर्मसन्दर्भमब्रवीत् ।

मुधैव तन्वङ्गि सरोजसुन्दरं  
(करं) किमाकर्षसि कोमलोदरम् ।  
स्फुटाक्षरं चन्द्रमुखि त्वमुच्यसे  
चिरेण लब्धाऽय कथं विमुच्यसे ॥

अनन्तरमब्जिनीपलाशपुटभरितमूदकमादाय सवेगमायान्ती तारावली  
विलोक्य दूरादेव राजानमानन्दनिर्भरेण चेतसा तत्था तदीयं सङ्घममभिन-  
न्दन्ती साधु साधु सम्पन्नम् । अहो कुतः, कुतोऽत्र, कथमत्र, किमत्र, समस्त-  
जगदाजीवनैकहेतुरेकाकी देवः, इति सविस्मयोत्सेकमाषृच्छ्य मनाक् तेनैव  
पयसा तयोरवतारणकमङ्गलमकरोत् । राजाऽपि विश्वभूतेः शिष्यागमनक्षणा-  
त्प्रभृत्यस्तिलं स्वीयमनुभूतविषयं व्यतिकरमावेदयाश्वके ॥

तदनु तुरगभावभ्रंशमूर्छापहार—  
प्रवणपरमशक्तिस्यापनापूर्वकं तम् ।  
मणिमखिलमयूखोल्लेखलिसान्तरिक्षं  
व्यतरदमृतघारासाविसारस्वतश्रीः ॥  
इति कविश्रीसोइलविनिर्मितायामुदयमुन्दरीकथाया-  
मुभयमेलको नाम सारस्वतश्रीपदाह्वः  
सप्तम उच्छ्वासकः ॥

### अष्टम उच्छ्वासकः ॥

अथैवमवसरे सपदि निपतदुच्छण्डहादिनीतड्कारमोदरम्, दुर्दशा(शर्णी?)  
सुरसमरसंरम्भकुपितकात्यायनीकठोरहुङ्कारदारुणम्, अक्षवधप्रधावितपवन-  
नन्दनोत्कलितकिलिकिलारावभासुरम्, अरिवर्गनिग्रहातिविषमभीमनिर्मुक्त-  
घनसिंहनादमेदुरम्, अशेषतः प्रतिशब्दिताद्रिकन्दरसरोवरम्, आकुलीकृत-  
सकलजलसत्वम्, उञ्चासितवनशकुन्तम्, आविभ्रता चूत्कार(हुंकार?)पटलेन  
स्फोटयन्निव हेमाण्डमण्डलम्, उदश्चितया चपेटया पाटयन्निव नभस्तलम्,  
वेलुता लाङ्गुलवलयेन रन्धन्निव दिङ्मुखानि, रोषानलज्जवलितया दृशा दहन्निव

मेदिनीम्, निष्ठर्षभीषणया दन्नपरिषदा गिलन्निव जगन्ति, यावकरसानुका-  
रिणीभिः कपोलकान्तिभिर्वर्धन्निव रिष्टरधिरधाराभिरनिष्टदर्शनो निद्रान्तससु-  
त्थितः स खलु सहसैष दूरान्तारावल्याऽभिनन्द्यमानं स्वीकृतोदयसुन्दरीक-  
मुर्वीपतिं विलोक्य निकामकुपितः प्रधावितो जवादाजगाम कुतोऽपि सम्भृत-  
बलो गोलाङ्गलः सामर्षो दृसश्च प्रावर्त्तते भुजाक्षेपे क्षितीश्वरस्य ॥

अत्रान्तरे च हा हा हताऽस्मि दुरात्मना दैवेन येन जानन्त्याऽपि मया  
मन्मथशरव्याघातमूर्च्छितया तिष्ठन्नपि न स्मृतः, चिरादिष्टजनसङ्घमोत्सवर-  
सेन मन्त्रया स्वपन्नपि न परामृष्टः, सुदूरमास्तुमिता रागेणान्धया समागच्छ-  
न्नपि न दृष्टो दुष्टैकजन्मा पापोऽयम् । अहह किंप्रकाराऽस्य व्यतिकरस्य परिण-  
तिर्भविष्यत्या: प्रियसखि तारावलि ! त्वरितमासूत्रय कमप्युपायमाश्रय कञ्जन  
कथय कस्याप्युपसरणादि कञ्जित्, अथवा हे पृथिवि ! त्वमनेन सुचिरमनुपालि-  
ता किमिति स्थिरीभूय स्थिताऽसि, अहो महार्णव ! त्वद्विहितुरसौ लक्ष्म्याः पतिः  
किमिति जडत्वमालम्बितोऽसि, हंहो दिक्पालाः ! सकलदिग्जयप्रकमेष्वनेन  
रक्षता भवन्नगरीसीमानमार्जिताः किमिति सुदूरमपसृतास्तिष्ठथ, भो भो दिनें-  
श्वर ! तेजसा त्वमेवास्य सोदरः किमित्येवमुदासीनो वर्त्तसे, ननु सर्वेऽप्येकम-  
तीभूय किमिति नैनमनेन दुर्वृत्तचेतसा वनचरेणारब्धमखिलजगदेकनायकं  
राजानमागत्य परिणहीत यूयमित्याकुलीभवन्त्यामुत्कम्पमानायामुदयसुन्द-  
र्यामवनिपतिरहो नन्वपसदोऽयमतथ्यसामर्थ्यः प्रोज्जितः सत्वेन प्रकृत्यैव तर-  
लात्मा निदर्शनं च कातरेषु । तत्खलु कथमिवैतदङ्गे त्रिजगदुपगीतविक्रमं  
व्यापारयामि शक्त्राम् । असाधिते चास्मिन्न नाम तन्वी निराकुलेयमतः करोमि  
निग्रहम् । प्रमूर्च्छितमुचितप्रहारमूर्च्छया निश्चेतनमिमं विधाय यामि गृहीत्वा  
प्रेयसीमलमसुना पञ्चतां नीतेन वराकेणेति चेतसि विनिश्चित्य सपदि प्रणुणि-  
तचपेदाघातनिष्टुरेण पाणिना दक्षिणेन प्रविश्य तं कपोलतले जघान ।

अथ स इग्निति पुंसो रूपमासाद्य दिव्यं

विलसदुरुकिरीटप्रायभूषासुवेषः ।

वियति सुरवधूभिर्वीज्यमानो विमाने

मनुजपतिमवादीत्साधुभोः साधुसाधु ॥

साधु त्वया क्षितीशतिलक ! स्वां प्रकृतिमासादितोऽहमिदानीम् । विसुज  
व्रजामि । न जाने निजं स्थानमनुगच्छतो मे कियचिरमन्तराले विलम्बोऽयमेवं  
सम्भृत् । अतोऽनुमन्यस्व मां गमनाय । यत्त्वमप्यनया मनुजसुवैकचक्रव-

तिलक्षणरूपात्योर्दरेखयेव कराग्रमिलितयाऽलङ्कृतो मृगीदृशा भो मलयवा-  
हन ! ब्रज स्वीयमावासनगरं प्रतिष्ठानं तवैव कृते विधिना निर्मितेयमानीताऽन्न  
परिपालिता च मयेति प्रोक्तो महीपतिः सविसमयमानन्दमधुरेण वचसा तं  
प्रत्यवोचत् । अहो विवेकिन् ! कथय को भवान् ? कथमिदमेव दिव्याकृतिर-  
भव्यं वनचरत्वमापन्नोऽसि ? किमर्थं वेत्थमस्यां मृगीदृशि निकामदुष्करमिमं  
परिपालनक्षेत्रमनुभूतवानसि ? किमित्यसावपीदृशां वनवासदुःखमासादिता ?  
कथंचन मन्त्रकरप्रहरादिमां प्रकृतिमागतोऽसि ? कुतश्च मां नामनगरसंवित्तिपू-  
र्वकं ज्ञातवानसि ? ज्ञातासि चेदन्यदाष्टच्छयसे कतमोऽयमेवमुद्ग्रमेदुरो गिरिः ?  
किमभिघानमम्भोधिसोदरमिदं च हृदयं सरोवरम् ? अस्य च माणिक्यभवनस्य  
किमन्वयं निर्माणमित्यादि पृष्ठो वृपेण सोऽन्यथात् ।

भोः क्षितिभृतां नाथ ! कथयामि श्रूयतामस्तीह लोके विद्याधराणां सुमे-  
रुपप्रोपकोणवर्तिनी कोशातकीति सुरलोकविश्रुता नगरी । तस्याः प्रभुस्ता-  
राकिरीटो नाम विद्याधरोऽहम् । अहं चैकदा भुजगभवने भगवन्तमन्धकवि-  
पाटकं हाटकेश्वरमष्टमीचतुर्हृदयोरवश्यदर्शनत्वेन द्रष्टुमष्टम्यां गतवान् । तत्र  
च तमिष्टफलकल्पपादपं देवमन्यदिवसोपहारप्रक्रियाक्रमेणैव सभूरिभावम-  
भ्यच्य वासरमस्तिलं च तत्सेवयाऽतिवाश्य कृतकृत्य इव निशाऽवसरमासाद्य  
निर्गतो नागलोकात् । अनन्तरमेकत्र समुद्रस्थान्तरद्वीपके दूराद्विसर्पिणा विश-  
दचन्द्रिकालोकपरिकरेण स्पष्टीकृते सौधशिरसि हरितपत्रातपत्रमात्रावरणम-  
ण्डपेऽनल्पदलकिसलयकृतोहसंस्तरे निद्रान्तीमिमामपश्यम् ।

दृष्ट्वा च दूरतोऽपि वदनमस्या वितर्क्य चिन्तितवानस्मि ।

किमेतन्निर्मुद्रं नलिनमलिभिद्वज्जशिखरं

किमिन्दोर्वा विम्बं नवगवलनीलाङ्कसुभगम् ।

न नैतत्तन्वद्वयाः कुरुलपटलाङ्कवरसखं

मुखंसाधुः साधुर्विधिरयमहो यस्य घटना ॥

इति विनिश्चित्य इटित्यनेकसुरलोकनायिकोपभोगकीडाकृतार्थमपि त्रि-  
भुवनाभिनन्द्यसुन्दरीसौन्दर्यगुणाकृष्टमिव निविष्टमस्यां मे मनो यदेतदनयाऽप-  
हतचेतनो विवेचितवानस्मि । यत्किल किमसौ कुमारी परिणीता वा, कुमारी  
स्वयमनुरागेणागता पितृजनेन वा वितीर्यमाणा गृह्णते, परिणीता च पराङ्मने-  
स्थगम्यैव धीमताम्, इयं तु शिशिरोपचारपरिच्यादस्माद्विप्रयुक्तेव च प्रियत-

मेन पूर्वानुरागेण वा विप्रलब्धा पराङ्मनैव गण्यते, इत्यादि परामर्शविकलस्य मे विस्मृतोऽयमेकहेलयैवात्मा । विस्मृतं कुलव्रतम् । विस्मृतः पन्थाः सुकृतस्य । विस्मृता गिरो गुरुणाम् । विस्मृता च लोकस्थितिः । केवलमनङ्गहतकेन पापी-यसा प्रेरितः, प्रवर्त्तितो हुष्कृतेन कर्मणा, संज्ञितो नरकगत्या, केनाप्ययशाः-कलङ्केनाभ्यनुज्ञातः, सरभसमियमेवात्मा, कुलव्रतमियम्, इयं मार्गः सुकृ-तस्य, तत्त्वमियं गुरुपदेशानाम्, इयं च सालोकस्थितिस्तनूदरी, तदनया क-रोमि सफलं संसारम्, अनुत्थापयन्नेव न यथावेत्ति कश्चिदपि तथा त्वरितमा-दाय ब्रजामीत्यसन्दिग्धेन मनसा समीपसुपस्त्य इग्नित्युत्क्षिप्य ततः प्रवाल-तलात्सुसामेव निभृतमेनां निजं विमानमधिरोप्य जातालब्धलाभ इव सहर्ष-भन्तरिक्षपथेनागन्तुमारब्धवान् । वीक्ष्य विमाने मुहुरमुल्या वदनमम्बरे च श-शभृतो विम्बमिदं चिन्तितवानस्मि ॥

स्वच्छेन्द्रनीलफलकप्रतिमे यदेत-

देवं विभाति गगने शशिनोऽस्य विम्बम् ।

मन्ये तदत्र सुरयानभुवि स्थितायाः

सङ्कान्तमुज्ज्वलमुखप्रतिविम्बमस्याः ॥

अथवा स एवायमसृतरोचिः किन्तु—

अस्या मुखेन विजितो नियतं विभर्ति

कालुष्यमन्तरितमिन्दुरतः सदैव ।

ज्योत्स्नापटेन पृथुना स्वमसौ पिघाय

रात्रौ परं प्रचरति ब्रपयेव गुसः ॥

पुनर्विभाव्य यदि वा न स्वल्बसौ हिमांशुरन्यदेव तर्क्यामि किंचित्, तथाहि—

रूपेण नूनमसुना भुवनब्रयेऽपि

नास्याः समं युवतिरत्नमितीह धात्रा ।

व्योमावनौ खटिकयाऽन्यपुरन्धिकाणां

रूपस्य शून्यमिदमिन्दुमिषेण दत्तम् ॥

भूयोऽप्येनां प्रति सशिरःकम्पमहो निद्रामीलितविलोचनस्यापि सौ-न्दर्यमानस्य, अहो प्रवालतल्पदलदाहकान्तर्दृवयुकदर्थिताया अपि लावण्य-मङ्ग्यष्टेः, अहो शिशिरोपचारचन्दनजडीकृतानामपि कान्तिरवयवानामिस्या-द्वि(प्र)शंसापुरस्सरमनवरतमस्यां निषणेन चेतसा शून्यीकृतविमर्शमागच्छतो

मे ज्ञगित्यस्यैव भूभूतः शिरस्येकस्य गगनगङ्गातटे तपस्यतो महर्षेऽरुपरिष्ठात्सा-  
ङ्गप्रधर्षमिदमहो मेदिनीनाथ ! विमानमगमत । कुपितेन च तेनावलोक्य कूर-  
या दृशा रे रे चपल चापलस्य फलमदूरविषयमनुभावयामि भवन्तम्, इदा-  
नीमेव निर्विलम्बमनुभव, भवासुना मूर्खत्वाहुष्टुतेन चपलः पूवङ्गमो वनपशु-  
रित्येवमुक्त्वा यावदग्रेविमानं वीक्षते तावदन्तरितां क्षामोदरीमपद्यत् । तत  
आसौ सर्ववित्किंचन ध्यानादवहितीभूय ससंब्रममाः पाप ! पुनरपरं स्त्रीरत्न-  
मपहृत्य रे गन्ताऽसि तदिमामेवास्य भूभूतो रविश्रृङ्गस्य मेखलायां कुवलया-  
मोदंनाम यत्सरः तस्योपकण्ठवनसुस्थितेन त्वया पालयता स्थातव्यमस्याश्च  
कृते मद्वचःप्रभावाङ्गविष्यत्यधुनैव गिरेभिर्भित्तिर्भमधिकृत्य वासाय पेशालं  
माणिक्यभवनमित्युदीर्य ज्ञगिति हृदयचिन्तितसुपस्थितं पुरो दिव्यमिदमा-  
दाय च महारत्नमन्यच्चैव किरणकोश नामा समुद्रान्तः सुधाहदस्योदरे विनि-  
ष्पन्नो मणिः सकलविषविकारमूळ्ठाङ्गपरिवर्तनाद्यपायहरोऽस्याः सर्वापदामा-  
स्पदेऽन्न विपिने वसन्त्या भविष्यतीत्येवमनुकम्पया चूडामणिपदे निरूप्य  
तूर्णीमकरोत् । अहमपि तथा दुर्वारशक्त्या शापोक्त्या दुर्द्वरदवानलज्जालाह-  
तो वनवृक्षं इव ज्ञातित्येव दद्यामलीभूतः । सानुतापमये तदेतत्परयुवतिरत्नाप-  
हारपापस्य फलसुपस्थितं समेत्यमिति संप्रधार्य च दूरमवनमितमौलिः प्रणस्य  
सविनयमवोचम् । भगवन् ! अज्ञानतिमिरान्तरितद्वष्टेरधर्मनिर्मलितविवेकस्य  
मे पुनरात्मलाभेन प्रसीदतु भगवान् दयाराशिरास्पदं च क्षमाया इत्येव-  
मभ्यर्थिते मया स मुनिरादीभूतेन मनसा भवत्वेवमहो यदा खल्विवैव  
तिष्ठन्त्याः प्रतिष्ठानपुरनरेश्वरो मलयवाहनः पाणिग्रहणमस्याः करिष्यति तदा  
तत्करप्रहारताडितस्य ते शापान्त इत्युक्त्वा विरराम । अनन्तरमहं तथैव तथा  
तस्य मुनेराज्ञया ज्ञगित्येवमत्र संभूतवान् । स्थितश्च यथा तथा स वेत्यन्ति येन  
द्वष्टोऽस्मि । जानामि पुनरेतदेवाद्य यत्किलावनीन्द्रशेखर ! तवानुभावात्स एष मे  
समुपजातः कर्मक्षयः; त्वं पुनरमुतो मुनीन्द्रस्य वचनादागतः; क्षितिघरोप्येष रवि-  
श्रृङ्गानामा, सरश्च कुवलयामोदसंज्ञमित्यपि तस्यैवालापप्रसंगेन कथितम्, माणि-  
क्यभवनं च तदाज्ञासिद्धमिति कथितमेवास्ते, तद्वो ! भुवनोपकारिन् ! सुकृति  
(नांव)रैष भवताऽनुष्टुः कथितो वृत्तान्तः; प्रसीद याम्यहमिदानीमित्येवमुक्त्वा  
सप्रश्रयमनुज्ञातो दृपेण ज्ञगित्येवोत्पत्य दुरालोकमम्बरमगोचरश्कुषो बभूव ।

अथैवमस्तिलं वृत्तान्तमावेद्य गते तस्मिन् पूवङ्गभावापनोदलब्धात्मनि  
विद्याधरे विलोक्य दिशो वसुमतीप्रभुरभीष्टयुवतिसङ्गमाभिनन्दनपुरस्सरं  
चिन्तितवान् । नन्वनुकूलविलसितस्य विधेः प्रभावात्पूवङ्गानुष्टुपरिसर्पणप्रस-

द्वेन मिलितेयमसंभाव्यसंगमा प्राणेभ्वरी । नवेष्टजनवियोगदुःखादपरमनुभूत-  
वती क्लैशम् । इदानीमरण्यमिदमेवं निरुद्धदिक्षुखालोकमस्त्येकदम्बरं च सर्वतः ।  
कः प्रदेशोऽयमवनेरिति सर्वथैवाप्रतीतम् प्रतिष्ठानं हि कुत्र किल कुम्भो वि-  
भागे कियति वा दूरे वर्तते इति न नाम ज्ञायते । ( सुकृत ) सन्निवेशादिहो  
पस्थितैव परं तारावली । नत्वसौ नभःप्रचारपद्मतराऽपि पुरन्द्रिसौख्यादुन्मो-  
ह( मवधार )यितुमीश्वरादिशः । नवा जन्तुसंचारागोचरेऽस्मिन्काननेऽन्योऽपि  
मनुष्यजन्मा कश्चिदासाद्यते यमापृच्छ्य वाञ्छितां दिशमनुसरामः । तदेवमितो  
गमनाय न ताद्वगुपायोऽस्ति कश्चन । विस्मृतश्चासुतो विद्याधरादस्यैव कथाकर्ण-  
नरसान्यहृदयेन मयाऽत्र प्रष्टुमुपदेशः । खेचरा हि बाहुल्येन सदाऽपि अमन्तो  
वियति विदन्त्येव भूलोकविषपिणः प्रदेशान् । अथवा ( यदि नाम ) पुनरसावद्या-  
प्यवान्तरोत्पद्यमानव्यासङ्गविलग्नो वियत्येव तिष्ठत्यतः पश्यामि तावदिति वि-  
चिन्त्य महीयसो मोहान्मित्याशया गगनमनुप्रेषितेन चक्षुषा सहसैव तस्मिन्न-  
न्योन्यसङ्गतमेकप्रमाणमेकक्रियमेकरूपं च स्वरूपमेदुरमुदारपक्षं पक्षियुगलमालो-  
क्याश्वके । तत्र झगित्येव तं पक्षिभावमपहाय सुवृषुषा पुरुषरूपेण भूत्वा नभ-  
सस्तलाद्वयमवातरत् । हृष्टा च दूरतोऽपि प्रियया परीतं राजानमागत्य रभसा  
द्वयमपि प्रणाममकरोत् । कौ भवन्ताविति पृष्ठे महीभुजा कृताङ्गलिरेकस्तयोः  
सविनयमुच्चाच । देव ! तदा देवेन विश्वोदरान्तरितं कामिनीरत्नमन्वेषयितु-  
मनुप्रेषितस्सोऽहं तवादेशाधरः क्षपाचरो मायावलः । अयं च पातालक्ष्मियस्य  
शिखण्डतिलकस्यासः पदातिरस्या एव गवेषणाय भारतवर्षे निरूपितो  
दम्भोलिनामा भुजङ्गवीरः । जातश्च मूलतः पातालमस्तिलं त्रिदशभुवनमित्यु-  
दीक्ष्य लोकद्वयमिदानीं ( भू ) लोकमधिपत्रतो ( मम ) सार्वमनेन सौराष्ट्रदेशो  
प्रभासनामनि क्षेत्रे मेलापकः । तत्र चानवरतयात्राशातत्रिभुवन( ज )नोपमई-  
दुर्भार्दर्शनसमकालकल्पितफलार्पणप्रवणमीश्वरं श्रीसोमनाथदेवमिष्टार्थसिद्धये  
विज्ञापयितुं च प्रविष्टयोः प्रस्तुतार्थयमानयोः कार्यसिद्धिमन्योन्यमर्थनालापमेक-  
मेव श्रुत्वा सादरमन्योन्यं च कृतपश्चाद्वगतैकप्रयोजनारंभयोः सख्यमिदमा-  
वयोर्बभूव । ततः प्रभृति सहैव स्वैरप्रचारपेशलं पक्षिरूपमाधाय विचरतोरत्रे-  
दमनिन्यजलशकुन्तकूजितारावस्थचित्मुद्वितानेकपङ्कजमनोहरं सरो दृष्टि-  
गोचरमभूत् । जाता च द्रयोरनवलभ्वनाभ्वरविलंघनश्रेष्ठेणार्त्योसुहृत्तमनि-  
शिशिरपरिकरेऽत्र महासरस्यस्तिलसुखानुभोगवैदग्ध्यवता मनुष्यरूपेण वि-  
श्रमितुं सममेव मानसी वृत्तिः । अतस्तथैवावतीर्णाविह । दृष्टश्च दिष्ट्याऽन्न

मया मिलिताभिवाञ्छितवधूसखो निजप्रभुरावेदितश्च दम्भोलिः । अनेन च  
( कथितं ) यथोचितवरावासिनिर्वृत्तस्वान्तेयमात्मनः स्वामिषुक्री, सिद्धभीहितं  
फलितो मनोरथः ( इति ) । किमुच्यते ?

स्वामिक्षेवमसीमसंभृतलसङ्खावण्यवस्थाऽनया ।

प्रेयस्या सहितेऽद्य श्यामहसि द्रागेव हृष्टे त्वयि ॥

देवश्वन्द्रविभूषणोऽद्रिसुतया शच्या च सङ्कन्दनः ।

साक्षात्सोऽपि हरिः श्रिया परिगतः क्षोणीश ! हृष्टो मया ॥

अथवा—

हृष्टमीभवने प्रविद्य जगतः कामेन रत्या च यो ।

द्वाभ्यामप्युपजीवितश्चिरतरं शृङ्गरनामा रसः ॥

सिद्धं तेन तदेतदुज्जितजरद्वूषं नवीभूय च ।

प्रोद्धूतं युवयोद्धयं प्रचयिनी तेनेयमेवं द्युतिः ॥

किन्त्वदानीं देवोऽप्यावयोरपनयतु कौतुकं कथयतु निजं देव्याहृव विषमं  
प्रदेशमीदृशं प्रत्यागमनदुर्घटं वृत्तान्तम् अत्र च किमेवमद्यापि स्थीयमानमा-  
स्यत इति सप्रेमातङ्गमापृष्ठो राजा तर्योर्थावृत्तमस्तिलं ( न्यवेद्यत् ) निवेद्य  
निर्गमोपायपण्डितश्च मायाभिस्तत्खलु निर्गमानुरूपमुपदिश्यतां किमणि, प्रकारं  
वा कमप्यासून्नय, येन वयमनेन सार्वं प्रियपरिप्रहेण युगपदासादयामो निजं  
राजधानीनगरमित्येवमादिष्टे महीभुजा झगिल्यदृश्यभावमापन्नवान्मायाबलः ।

पुरो भूतं च परमसङ्कटाभोगभव्यमुद्भासि भास्वरपताकमस्तोकमणिकिङ्गि-  
णीचक्रवालमालितमसमहेमनिर्माणरस्यं विमानम् । उत्थिता च निराश्रया विष्य-  
तले भारती । भो भोः ! क्षमापालपुङ्गव ! स खलु मायाबलोहमेवं त्वदग्रे मायथा  
नभश्चरं प्रतिष्ठानपुरगमि च संवृत्तो विमानमेतत्, आरुण चात्र सममेव सानु-  
नायिका नायिकेयमिच्छासंपन्नमनोरथश्च देवः प्रयातु प्रापयिष्यामि क्षणादेव तत्व-  
लवधिष्ठानसुखसुन्दरमभीष्टतरं नगरमित्यमृतवृष्टिमिवाहृष्टमूर्तिना मायाबलेन  
प्रणीतामाहूदिनीं वाचमाकर्ण्य सोत्साहसुवीर्पतिरूपायोत्पत्तिसुस्थितेन स्थिरीभू-  
तेन चेतसा कृतकृत्यहृव दम्भोलिविसर्जनाय मुखमुदयसुन्दर्या व्यलोकयत् ।

सापि चात्मनो हृदयस्य संवादिनमभिप्रायं प्रेयसो विबुध्य लब्धहृदया च  
तारावल्या निर्वत्तिताशेषकुलगृहारोग्यवार्ता प्रश्नपरिपाटिरुचाच्च दम्भोलिम् ।  
अहो ऋतः ! अधुना कृतं विलम्बेन त्वरितमित एव सिद्धाभिवाञ्छितो भवान्,  
ब्रजन्वर्ढापयतु भुजङ्गकुलाभरणशोखरस्य मत्पितुः कथयतु च पुरा मर्त्यलोक-

वर्त्तिनि वैलोक्येऽपि विख्यातनामनि प्रतिष्ठाने सन्तोषसुस्थितां मामधिष्ठस-  
न्तीम्, तारावली तु प्रतिष्ठानगतानां यथालोचयतामस्माकं प्रतिभास्यत्पस्याश्च  
वा चित्ते भविष्यति तदा नूनमसावप्येष्यतीत्यादि सदृशं सन्देशमुक्त्वा तम-  
तिमहता प्रश्रयेण विसर्जे । सोऽपि स्वबन्धुभावोचितमुदयसुन्दरीमापृच्छथ  
शिक्षयित्वा च सततनिकाटावस्थितित्वेन तारावलीं प्रणम्य गुरुणाऽनुरागेण  
राजानमालप्य च विमानीभूतमेव मायाबलमेकहेलयैव पवनभावमापय गतवान् ।

अथातिमुदितो महीपतिरानन्दमधुरया गिरा सस्थाननिर्देशमादाद्युदय-  
सुन्दरीं ततस्तारावलीमारोप्य मःये च तयोः स्वयं तत्खलु मायाबलेन स्वदेह-  
कल्पितं दिव्ययानमधिरूढवान् । झगित्युत्पत्त्य निर्गतेन च वहन्नन्तरिक्ष-  
वर्त्मनि तेन मायाविमानेन कियतोऽपि कालकलाविभागस्यान्तरे स्वं पुरं प्रति-  
ष्ठानमाससाद् । बहिरेव नगरस्य सप्रभोदमुत्तीर्य ततो विमानादेकत्र परि-  
सरश्रियो विपुलनीलातपत्रस्येव घनच्छायावतस्तले नन्दिवृक्षस्य सार्जमुदय-  
सुन्दर्या पुरोगतया च तारावल्या निषसाद् । अथ झगित्येव तत्खलु रूपं  
वैमानमपहाय दिव्येन वपुषा कृताञ्जलिरग्रतो भूत्वा जगाद् मायाबलः—

स्वामिन् ! हत इतो निवेश्यतां दृष्टिः “अहो यः किल तदाऽनुष्ट्र-  
प्रधावितस्तस्य ह्लवङ्गमहाङ्गुतस्य कुत्रचिद्गोचरे मानवजनस्य गतवान्, यदर्थं  
च नितान्तमुक्ताम्यता चित्तेन सुचिरमियन्तं कालमास्थितस्तदेव कुतोऽपि  
लब्धमादाय दिव्यं युवतिरत्नमागतो नरेन्द्रशौण्डीरः” इति प्रवादमुखरः समू-  
हेन धावन्नयमयमायाति ते पश्य परिजनस्तन्मामित एव विसृज द्वितिपाल-  
पुङ्गव ! त्वरितमण्ड्येवाहमागतः कियत्कालो वर्त्तते न जाने मयि कीदृशं  
मनस्वामिनो विभीषणस्येति । सादरं निशम्य भूमीश्वरो नन्विह तव स्वाय-  
ताशेषवाञ्छितविभूतेः किमातिथ्यमाचरामि तथापि यदा कदाचिद्यहनार्थी  
भवान् तन्मे शरीरमपि तवाधीनमेतदित्यमिधाय महता प्रश्रयेण तं विसर्जे  
रजनीचरम् । अत्रान्तरे च क्षणादेव सर्वतोदिक्षुद्गूतरभसमानन्दनिर्भराः  
प्रंघनविस्मयाविष्टहृष्यो मन्त्रिणः, प्रणयपरिणद्वृत्तयो भूमिपालाः, विविध-  
वंशप्रसूतयः क्षत्रियकुमाराः, सकलभुवनोपगीतकीर्तयः सामन्ताः, कृपाण-  
कुन्ताङ्गुरितसुजवल्यः प्रवीराः, प्रभूतरीतयः सेवकाः, वर्द्धावनकपाणयश्च पौर-  
पुरुषाः, इत्याद्यनेकधा प्रकीर्णो भूयसा प्रसरेण समागतो लोकः । तेन चावृतः  
समन्तादस्तोकगजघटान्यकारितप्रान्तस्तरलतुरगसेनातरङ्गितोर्वीतलो धवलवि-  
पुलातपत्रपिहिताम्बरः संभा( नभो ? ) रसाराविभिर्वायमानैरनेकजातिभिः

पुण्यवादित्रकैमुखरितदिगन्तरः प्रथममेवागत्य मिलितेन कुमारकेसरिणा पृच्छय  
मानशृत्तान्तः प्रत्यक्षभूतया चक्रवर्तिपदधियेव सार्वमुदयसुन्दर्पा विभूति  
महितासनोपकरणसज्जितां विजयकरिणीमधिरूद्धः प्रस्वद्वृष्टिना विलासेन सप्र-  
मोदमन्धरमभितोऽपि गृहे गृहे वायमानवद्वीपनकमुद्गीयमानधवलमानन्दन्त्य-  
त्मुवासिनीकमुपरचित्तहृष्टशोभममुना च शोभासत्कारपरिकरेणोत्सवाद्रुहीत-  
शृङ्गारमिव नगरं विवेश ।

ततश्च स्वर्गतोऽवतीर्णमिवानङ्गरतिमयं मिथुनमालोकयितुमुत्तालसृष्टिना  
कुतूहलेनाकृष्यमाणा विहाय सकलं विलासव्यापारमतिरभसाद्वावन्त्यो लग-  
न्त्यस्त्वरितमुत्पथेनापि विलग्य श्रुटन्तमप्यगणयन्त्योहारादिमणिसरकलाप-  
मन्योन्यमाहयन्त्यश्च प्रसरेण निःसृताः स्वर्गादिव पतिताः पुञ्जिताः सौधशि-  
खरेषु, पातालादिव निर्गताः संभृता गवाक्षगर्भेषु, अन्तरिक्षादिव विघटिता  
विसृता उत्सङ्गेषु, भूतलादिव समुत्थिताः प्रकीर्णाः प्राङ्गणेषु, संगता वेदिकासु,  
मिलिताश्च तोरणद्वारेषु कामिन्यः ।

प्रथममेव रभसान्निःसरन्त्यश्च ताः काश्चन जघनभारासहिष्णुतया पदे  
पदे प्रस्वलन्त्यः कुलब्रतेनेवानुष्टप्रधावितेन हठादाकृष्यमाणाः प्रचेलुः, काश्चन  
त्वरयाकृष्यमाणमुरुहुभराक्षान्तमशक्तमिव कणन्मणिनूपुररणितच्छलेन चर-  
णयुगलं क्रन्दयन्ति स्म, काश्चन प्रधावनवशोङ्गताङ्गविक्षेपादितसततो दोलाय-  
मानमुक्ताकलापविसृतेन विशदकिरणनिकुरुस्वकेण चामरेणेव हृदये तत्काल-  
विश्रान्तं राजानमुपवीजयाच्चकुः । निःसृत्य दर्शनस्थानमनुप्रासाश्च काश्चन  
गिरिसृतार्चनक्षणे गृहीतधूपदहनका एव धाविता उमाऽकृतिश्रान्त्या ज्ञागि-  
त्युदयसुन्दरीमुद्दिश्य धूपमुपदर्शयन्ति, काश्चिदन्योन्योपमर्द्दकलहैरन्तरित-  
दर्शनाः पश्चात्तापमुद्दहन्ति, अपराश्च काश्चिदेकस्मिन्नेव नयनकुवलये कज्जलमे-  
कस्मिन्नेव कपोलतले पत्रभङ्गमेकस्मिन्नेव श्रवणशिरस्यवतंसकैरवमेकस्मिन्नेव  
कर्णे कनकपत्रमेकस्मिन्नेव करे कडुणमेकस्मिन्नेव चरणे निधाय नूपुरमुत्सुकेन  
मनसा विनिःसृताः पुष्पेषुनटनाटकनिविष्टा इव यथावदर्ढनारीश्वरं रूपमा-  
दधिरे । एकाभिरप्यानन्दवाष्पाम्बुभिश्छटकं, स्मितवशविकासिदशनांशुभिः  
स्वत्तिकान्, प्रकम्पविगलितावतंसकुसुमैः पुष्पप्रकरम्, अनुपर्थं प्रयच्छन्तीभिः,  
अन्याभिरतिवेगविसृतोत्तरीयवस्त्रतया करतलावृतपयोधराभिर्मुखनिहितपङ्क-  
जान्मूर्णकलशानिव पुरः प्रगुणयन्तीभिः, प्रविशतो मिथुनस्येव विरचितो  
माङ्गलिकसत्कारः । कामिभ्य सुरतमपि राज्ञे दापयितुमात्मानमर्थयन्तीभिः शशू-

सकाशमपि राजसंगमाप्रासिद्धुःखमुदीरयन्तीभिर्ननांदारभिः दूतिकात्वेन समु-  
पालन्त्युं गिक्षयन्तीभिः साक्षात्क्रिडम्बितः स्वात्मा । काभिरन्योन्यं सपत्नीभिः  
श्वश्रूस्तुषाभिर्ब्रातृजायाननान्दादिभिरेकस्मिन्नेव राजन्यभिलाषमालोचयन्ती-  
भिरादृतं तत्खलु समानशीलव्यसनत्वात्सख्यम् । कासांचिदुदयसुन्दरीनिरी-  
क्षणनिषणानां नाभवद्विलोचनपथे मलयवाहनः । कासांचिन्मलयवाहनालो-  
कनप्रसक्तानां बभूव विश्वमुदयसुन्दरीदर्शनस्य । स्थानेषु स्थानेष्वेकाः खलु  
मलयवाहनं वर्णयन्त्यन्याः स्फुटमुदयसुन्दरीरूपमुपकीर्त्यन्यपराश्रमिथुनमपि  
श्लाघन्ते सहर्षमित्येवमनेकचेष्टापुरःसरमहंप्रथमिकाया परस्परोपमहसंब्रेमेण  
युगपन्नगरनारीभिरालोक्यमानः, प्रशस्यमानः प्रशस्तमानसैः सूरिभिः, आशि-  
ष्यमाणस्तपोधनैः, अभिनन्द्यमानश्च प्रकृतिलोकैः, उद्दण्डचलचामरकराभिर-  
नेकशो वारविलासिनीभिः प्रगुणितारात्रकशेषाक्षतोपकरणपात्रवतीभिर्गीत्रवि-  
लया( वृद्धा? )भिर्धवलगीतिमधुराभिः पौरजनसुवासिनीभिर्जयजयोद्घोषमुख-  
रैर्बन्दिभिरहृषीतरीतिभिर्गथकैः पठद्विश्व निखिलवेदार्थवेदिभिर्ब्रात्मणैः किय-  
माणमङ्गलाचारः, प्रहतपुरुहृषतसंपदाङ्गम्बरेण विविधमणितोरणोपचारचर्चिता-  
भोगशोभिनि राजकुले संचचार ।

जातश्च महानुत्सवः । पतिता च गगनाज्ञयतादुदयसुन्दरीति दयितया-  
ध्यासितः श्रिया मर्त्यलोकमवतीर्णा मलयवाहनापरप्रकृतिर्जनार्दन इति जय-  
जयालापनिर्भरैः स्वर्गिभिरनल्पशो विसृष्टा पुर्वपृष्ठिः । उद्भूत तत्र तैरेव  
सप्रमोदमाल्कालितानामदभ्रतरो दुन्दुभीनां विनादः । किमन्यदन्यैव हि विभू-  
तिरूत्सवाङ्गम्बरस्य ।

कौसुम्भैः प्रतिमन्दिरं पुरवृद्धवासोभिरुपल्लवः

इवेतोदश्वितगुडि( चिछ? )काभिरभितः प्रत्यापणं पुष्पितः ।

विस्फारैः फलितश्च पूर्णकलशैः प्रत्यङ्गणं विस्तृतः

प्रथध्वं प्रतिगोपुरं प्रतिगृहव्यारं च यस्तौरणैः ॥

अपिच—

दिव्यैराभरणैर्विभ्रवसनैरामोदहृद्यश्रिभि-

र्माल्यैर्भूरिविलेपनैश्च समभूद्धूषासमृद्धो जनः ।

यद्वा किं न भवेद्वेदपि यतस्तत्र प्रविष्टा पुरे

सा तेनोदयसुन्दरीति पदुना रूपेण लक्ष्मीर्भुवम् ॥

अथैवमेतस्य प्रत्यहसुत्तरात्तरप्रवर्धमानस्य मध्ये महोत्सवस्य सहसैवाज-  
गाम पातालभुवनात्प्रगुणिताशेषवैवाहिकोपकरणपाणिः कतिपयजरत्कञ्चुकिमह-

त्तरासपरिचारिकाप्रभृतिपरिजनोपेतः कृते वृद्धवरस्य बहुविधाभरणनेपथ्यादि  
नरलोकदुर्लभं वसुजातमादाय राजा शिखण्डतिलकेन प्रेषितो राजाङ्गनिर्विशेषः  
पिता तारावल्याः सेनाधिपो रत्नमौलिः ।

तेन चागत्य पुनर्नवीकृतो द्विगुणितश्च सोऽत्यन्तमुत्साहमेहुरो मही-  
यसाऽऽडम्बरेण विश्रमारम्भमुत्सवाभोगः । समर्पितश्च सखलु निखिलोऽप्युदय-  
सुन्दरीसमीपत्वेन मातृगृहादागतः प्रति(परि?)चारको लोकः । कथितश्च वाश्छिं-  
तवरलाभमुस्थिता समुपजाता पुत्रिकेति दम्भोलितः श्रुत्वा समं महादेव्या वि-  
जयरेख्या प्रमोदमागतस्य राज्ञः शिखण्डतिलकस्य प्रेमपरिणतालापवन्धुरो  
वन्धुसंबन्धजन्मा सन्देशकः । तथैव चात्मनः सुता तारावली राजा सादरमुप-  
वर्ण्य कथितस्य विशेषतः पुनरुदयसुन्दर्या पुरस्कृतस्य सुरूपेण च मनसः प्रति-  
भासितस्याथ च नितांतमभिप्रेतस्य राजसुहृदः क्षत्रियकुमारस्य कुमारके-  
सरिणो दत्ता परिणेतुम् । अनन्तरमसौ रत्नमौलिर्निर्विर्तितसकलसंयुक्तकोपचार-  
प्रक्रियाकलापः स्वागतोपहारपरितोषितश्च सानुवन्धमुदयसुन्दरीदुर्लितसहनेन  
राजानम्, राजहृदयानुकूलवर्त्तनेन सुदृढमुदयसुन्दरीम्, उदयसुन्दरीशरीरहिता-  
चरणेन तारावलीम्, तारावलीपालनोपचरणेन कुमारकेसरिणम्, सौहिं(हि?)  
त्यकरणेन पुनर्इच राजानं सजङ्गायग्रहमभ्यर्च्यपृष्ठा च गमनाय कृतकृत्यश्चान  
निदत्तेन चेतसा स्वं जगद्विरोचनकक्षाश्रयं जगाम ।

राजा च मलयवाहनस्तया वल्लभया सार्द्धमुदयसुन्दर्या तेन च प्रचुर-  
देशादानोपवर्दितैश्वर्यसुस्थितेन मथुरापतेर्जनकस्य कलिन्दकेतोः स्वसौख्यापा-  
दितप्रमोदेन तारावलीपरीतमूर्त्तिना सुहृत्तमेन कुमारकेसरिणा विनोद्यमान-  
हृदयो नानापथविपञ्चिताभिरनेकरसविशेषशालिनीभिर्मूर्तिरिशो विलासभङ्गि-  
भिरनवरतमस्तिलान्येव मर्त्यलोकसुखानि भुजन्नसारमणि सार(म)करोत् ।  
अत्रान्तरे च समुपजाते हि कथाऽवसाने संबृत्य पुस्तकमुद्ग्री(वी)भूय स्थित-  
वति तस्मिन्कवीश्वरे तौ तिलकतालकार्घ्यौ द्विजपुङ्गवावेकहेलयैव परमुद्गृत-  
दिव्यतेजसावमरपुरसुन्दरीकरच्चिलतचामरोपवीज्यमानाकृती विमानयानगता-  
वन्तरिक्षे बभूवतुः । अवोचदेकश्च तयोः स एव तालको नाम । भोः सत्कवे !  
सोहूल ! श्रुतोऽयमस्माभिस्तावकः प्रबन्धोऽयम्, (अ)पूर्वमिमं श्रोतुमुपक्षिसा  
हि विषयास्ते याहगुणोपर्वदस्तृष्ट्यः कथयन्ते सूरिभिस्तावशा एव तथाशु-  
पकमः कथाया यथावदाक्षेपको हृदयस्य, संबन्धसन्धिषु काचिदेव सुशिष्टता  
संविधानकस्य, प्रस्तुतोपक्रान्ते च वस्तुनि किमुच्यते स्पष्टैव संप्रसस्य, पद-

न्यासस्तु मसृणवर्णरचनादिभिर्गुणैराहादक एव श्रवसाम्, भणितिभङ्गीषु चान्यादशमेव निवेशकौशलं लौकिकार्थस्य, किं वाऽन्यदपि । यत्किल कौकिली मायूरी माराली जेति प्रधानजातित्वं कवीनां तदपि कवित् किंचन समन्तादस्ति सम्यगतिव्यक्तमेवात्र ।

तथा च कुवलयामोदसरसि मूर्छ्योन्तसमुत्थितोदयसुन्दरीविलोकितस्य मलयवाहनस्य प्रकर्मे यथा—

“अत्रान्तरे झगिति तस्य मणेः प्रसंगा-  
दुच्छिन्नमूर्छ्यमप्सुद्रविलोचनाऽसौ ।  
वेगोत्थिता धृतकराग्रमनङ्गस्पृ-  
मग्ने नरेन्द्रमवनीतिलकं ददर्श ॥ १

अत्र प्रमितिपेशलेव वर्णगुम्फे सप्राणत्वादोजस्त्विना विभिन्नपदापगत-दैर्घ्येण कोकिलरवानुवर्त्तिना वाणीगुणेन वैदर्भीरीतिमनुसरन्ती प्रकृष्टा कौकिली जातिः ।

मायाबलं प्रतिसमरमध्यासितस्य मलयवाहनस्य वीरोक्तौ यथा—

“सवत्राङ्गस्तु वल्गद्वनगहननशिखाचक्रचण्डाग्रकोटि-  
त्रुट्यतिपङ्गस्तुलिङ्गोद्भुवरपरिकरेणामुनैवाग्निना ते ।”

अत्र सौषष्ठोद्रेकवाहिनि वर्णवन्धे घनप्राणच्छा(त्वा ?)दोजः प्रधानेनैव समस्तबहुपदायामसरलेन मयूरकेका(नुका)रिणा वाणीगुणेन गौडी रीति-र्मायूरी जातिः ।

चन्द्रोदयवर्णने च यथा—

“कमलिनी भुवनान्तरिते रवौ  
व्यपगतालिकलापशिरोरुहा ।  
परिदधे विधवेव सुधाकर-  
द्युतिवितानमिषेण सितांशुकम् ॥”

अत्र च शैथिल्यशालिनि वर्णसन्दर्भे निष्प्राणत्वाग्निरोजस्त्वात्स्वल्प-प्रसमासानतिविस्तृतेन हंसस्वनानुगमिना वाणीगुणेन पाश्चालीमंशातः श्रयन्ती माराली जातिः । गयेऽन्येषमेव च यथोक्तगुणमनोहर एव संवृत्तस्ते प्रबन्धः । किमन्यदेवमेव हेतुरस्मदात्मलाभस्य, तदेष पृच्छयसे, वाञ्छितं सिङ्गमधुना, त्वत्सः कृतार्थीभूय यामो वयमहो विद्वन्, ! इति प्रश्नपुरस्सरसुदीरिते तेन स खलु कविरुपज्ञविस्मयो मिलितकरकमलसंपुटोपलक्ष्यमाणवृत्तिना विनयेन साभ्यर्थनमुवाच ।

(हंहो मृषोक्तया युष्माभिः प्राक्प्रतारितोऽहम्, इदानीं तथ्यमावेष्यताम्, कौ किल युवाम् ? किमिति वेत्थमश्मनो रूपमापन्नौ ? कथमसावैलवस्त्वर्यादि-परिकरस्योङ्गेदः प्रदीपस्य ? प्रदीपोन्मेषसमयमेव च कथमिदं मर्त्यशारीरिक-मवस्थान्तरम् ? इदानीं तु कथं दिव्यं देहावतारभनुभूतवन्तौ ? कथमनाख्यात-मण्य (न्यस्य) सर्वस्य ममेदमवगतं नाम ? कथं वाऽयमभूज्ञिबन्धो हेतुरात्म-लाभस्य युवयोरित्येवमादरात्कृतप्रश्नस्य कवेः सोङ्गलस्य स नाम तालक एव धथाण्डुष्टं कथयितुमारेभे । आतरहो कविप्रदीप ! नूनमहमस्य सकलस्थापि व्यति-करस्य कारणमाकर्ण्यताम् । एष तावत्स खलु विश्वविख्यातकीर्तिः कृती रस-रचितसुवर्णसाराया श्रियेव कादम्बरीति कथया पदे पदे प्रकृष्टार्थवता कोशेनेव हर्षचरितेन महानीश्वरः कवीनां वात्स्यायनवंशजन्मा सरस्वतीशिष्यः सारस्वते च लोके कवीन्द्रितिलक इति लब्धतिलकयशाः अग्रणीश्च द्विजन्मनां वाणो महाकविः । अहं च भगवतो ब्रह्मणः सभायामिदमेव तालक इति दधानो नाम सामान्यो देवर्षिरेकदाऽहं ब्रह्मलोकसदसि वसन्नुषस्येव देवमभुजासनं द्रष्टु-मुदचलमुपश्छोकनार्थं च तस्य मया कृतो धीमन्नयेऽमितावधानमानुष्टुभेन छांदसा श्लोकः । स यथा—

ब्रह्मस्त्वां स्तौमि तं यस्य पुष्पलिङ्गिभिः प्रलक्षितं ।

पाण्डुभ्यं वल्गु सुष्टुव्यं जन्मधिष्ठयं च विष्टरम् ॥

अत्र श्लोककवितागुणेन वासितस्वान्तः प्रकामहृष्टो ब्रजस्नेकव्र सरस्वती-भवनस्योत्सङ्गमण्डपे मिलितमेव बाणभद्राध्यासितमधिष्ठितं च कालिदासादि-महाकविभिः कवीन्द्रिश्च विक्रमादित्यश्रीर्षमुञ्जभोजदेवा दिभूपालैः सामन्तैश्च वाक्पतिराजमाउराज(?)विशाखदेवप्रभृतिभिः समन्तादलङ्घतं कवीनां वृन्द-मारव्यविधिकाव्यगोष्ठीनिषण्णमद्राक्षम् । उद्गृहुद्विश्चाहमये साधु कवि-वर्गोऽयमेकत्रैव काव्यगोष्ठीभिरास्ते तद्दहमप्येनमभिनवोपरचितमात्मनः श्लोक-मिह गत्वा पठामि आवयामि कविपुङ्गवानामेभिराकर्णितः परमं साकल्य-मुपयास्यतीत्येवमनुचिन्त्य गतस्तत्राहमुपर्दर्शितप्रश्नयमाण्डुष्टस्वागतश्च तैः सगौ-रवमुपवेशितोऽस्मि )यथाऽवसरं तानवहितान्विधाय मया पठितः श्लोकोऽयम् । एकाग्रेण मनसा सर्वैराकर्ण्य बाढमभिनन्दिता मे काव्यशक्तिः । एकः परमसौ बाणः कवीश्वरो रसान्तरपरायत्तचित्ततया यथा किल शृणेत्येव न सर्वरूपेण तथा स्थितवान् । अहो द्विजोऽयमश्रव्यपदनिवेशादुःस्वरा छांदसोक्तिरिति मन्य-मानोऽन्यकवितास्वर्किंचिङ्गाविनः स्वगर्वान्मामवशातवानेवमिति विकल्पतर-

लेन चेतसा इगित्युद्भूतकोपश्चाहं सरस्वत्याः प्रसादशिष्योऽयमित्यविवृशन्—  
आः ! ! स्वगर्वगरिमापहस्तिसमस्तगुणिकर्गे रे कविवटो पठति मर्येवमव-  
ज्ञया स्तम्भीभूय दृष्टिव स्थितोऽसि तथयेच्छमिहस्तितोऽसि तवामुना दुर्न-  
यविपाकेन पाषाणप्रकृतिरेव भूत्वा मर्त्यलोके सरस्वत्यालये क्वचित्कालं क्षणयि-  
ष्यसीति शापमत्र सरस्वतीप्रख्यै च कविकुलस्य क्रोधान्धकारितप्रज्ञः प्रयुक्तवान् ।

अहह ! ! ! किं किमेतद्वाणस्य वृत्तमिति तत्कालविहितहाहारवैः  
सर्वैरपि तैस्तत्रोपविष्टैः कविभिरस्यानुग्रहाय शापान्तकृते च कियतोऽप्यन्तरा-  
न्तरा दृष्टद्वावापदोऽस्य जंघाग्रहमभ्यर्थितेन पुनर्मया भवतु तस्मिन्नायतने  
सदैव दीपप्रभासंपर्कात्सकलशास्त्रावबोधनिर्मलमतिः कवितारहस्यवेदी मर्त्य-  
शारीरेण द्विजो भूत्वा रजनीषु दृष्टद्वस्थापगमसमुपस्थितं सौख्यमासादयिष्यति  
मदेकश्लोकानवधारणोपलब्धशापस्तु यदा हि कवेः सोऽबुलस्य कृतिरपूर्वं उदय-  
सुन्दरीति चम्पूप्रबन्धस्तमभितः श्रुत्वाऽवधारिष्यति तदाऽस्य शापान्त इत्य-  
खिलकविजनोपरोधादेतद्वितीर्णनिजदुर्नयपरिहारकोत्पन्नाच्च महतोऽनुतापादनु  
( ..... ? ) गृहीत्वा कमण्डलुद्भुलके जलं बाणस्यैव शापेन मां शासवती ।

मया तु सप्रश्रयमनुग्रहार्थसुपरुद्धा ननु बाणस्य सञ्चितमनुज्ञातस्तवा-  
प्यस्यैव शापान्तेन शापस्य पर्यवसानमिति प्रसन्नया गिरा मामनुजग्राह ।

तेन च तत्क्षणे तस्मात्समकालमुभावप्यावां तथैव यथोपकल्पितया  
मूर्च्या इगित्यवतीर्णवस्मिन् । अस्मिन्नपि निर्मानुषारण्यगहरगतं शून्यमाय-  
तनं देव्या इति प्रतिनिशामतिश्रद्धया मनुजदृष्टेरगोचराभिर्वनदेवताभिः स्वभा-  
वात् द्युतिशिखामात्रक एव सदैव दीयते स्म सुकृतेन दृष्टद्वावदौस्थ्यापनुति-  
हेतुरसौ प्रदीपः ।

अथ ततः प्रभृत्येव महायतने स्थितिरेतावन्ति दिनान्यावयोरभूदद्य पुनः  
सकललोकोपकारिभारतीप्रसरस्त्वमत्र सुकर्वे सहात्मनो निबन्धपुस्तकेनागतः  
श्रुतः प्रबन्धोऽवधारितश्च । तदनुभावादेष सखे शापस्य मोक्षः । नाम च तवैत-  
तन्नानुविः कुरुते काव्यमित्यस्माकमवतारस्य विदितमेवास्ति । न केवलं नाम-  
मात्रकेणैव विदितोऽसि सर्वात्मनाप्यादित एव यथाकिल बालभावमाप्नः  
ख्वलोकमनुगते पितरि प्रधनगुणसम्पदामास्पदेन प्रियवयस्येन लाटभूमीपते  
योगिराजस्य गङ्गाधरइत्याख्यावता मा( सू ? )नुना परिपालितः, सकलम-  
नुजेन्द्रसुण्डतापाण्डवाचार्यचरितस्य च शौण्डीरनृपकुमारगणनाग्रणीभूतनाम्नो  
धाम्नसरस्त्याश्वौलुक्यकुलाभरणनाघकस्य कीर्तिराजसूनोः सिंहराजस्य

सहाध्ययनबन्धुः, अध्यापितश्चन्द्रनाम्ना मनीषिणां वरेण, विभूत्या च लाटदेशा  
न्तःगतिविषयाणामन्तः सिक्खरहारीयद्विसप्ततिर्द्वाहिरिहारसप्तशतकं सप्तशतः  
चान्यदक्षापल्लीय(?)मेवमन्यतोऽपि विषयेषु कतिषु पूर्वपुरुषक्रमागताया भ्रुववृत्ते  
प्रभुः । अन्यच्च प्रदीपकश्छोकसुदितेन कोङ्कणमहीमुजा छित्तराजेन कविप्रदी  
इति व्याहृतः सभायामित्यादिनानाप्रकारैर्नखल्वेकस्य मे सर्वस्याप्यात्मनोऽवताः  
इत्यभिमुखीभृतमनसो महर्षिवर्गस्य प्रतीतिभागतोऽसीत्येवमभिधाय तृणीं  
भूय स्थितवति देवर्षौ तालके स्वयं वाणोऽपि महाकवित्वगुणावर्जितेन प्रेमण  
बन्धुरितः सम्यगुपदेशापूर्वं वक्तुमुपाकमत ।

आतः ! यथा तालकमहर्षिणा प्रोक्तस्तथैव तावकोऽयमलङ्घारनिरूपिता  
शेषगुणसमग्रः प्राग्रहरो निबन्धः किमुच्यते सत्कविरसि किंतु महीयसा क्लेशोन  
सिद्धं लब्धं च देव्याः प्रसादेन भारत्याः प्रबन्धमिमामिदानीमित्सततः श्रावयितु-  
मर्थनया मा हन्त गुणद्रेषिणि जनेऽस्मिन्सारमप्यसारीकरिष्यसि । कुतः—

गलपयति गिरोऽधीशां देवीं कवीनपि लज्जय-  
त्यपि च नयति स्वं तृष्णान्धः कविर्लघुतामसौ ।

यमपटमिव क्लीवः स्वीयं प्रबन्धमुदाहर-

भ्रुदाभृतये याति द्वारं गृहस्य गृहस्य यः ॥

अथ श्रियोऽर्थमेवार्जनं गुणानाम्, तत्र सम्प्रति, पद्य—

शुद्धाष्टापदकोटिकुञ्जरशतप्राप्यः समर्था(धी?)इति

क्रीताः पूर्वनरेश्वरैः सरभसं ये काव्यभाजो गुणाः ।

विक्रीयन्त इमे त एव पुरतो यस्यैव तस्याधुना

काकण्याऽपि मुखप्रमोटनमहो द्विष्ठा गुणेष्वीश्वराः ॥

अपि च—

शीलं सदा सहजमीदृशमेव राजां

यद्भुञ्जते श्रियममी गुणिनोऽपसार्य ।

तैः शैशवेऽपि गुणवन्तमपास्य हार-

मास्वादितानि जननीकुचयोः पर्यासि ॥

तदेतदुच्यसे भोः कविसत्तम ! प्रबन्धोऽयमीश्वरनिरपेक्षेण त्वया निवे-  
दनीयस्ताम् । त्वं हि सत्वैकधनो मनस्वी विद्वेषतश्चामुनाम कवित्वसुकृतेन,  
तत्त्वल्लद्दैन्यमेदुरमवासोऽसि पदं कवीन्द्राणामित्यादिसादरमाष्ठो(श्वा?)वितेन  
वचसा यथावदुपदिश्य यामो वयमिदानीमित्युवाच । कृतगमनप्रभोचितप्रभ-

यश्च विजयः क्रियताभित्यालापर्वमुपरचितप्रणामं तं कविमाशिष्य, प्रणम्य  
च देवीं सरस्वतीम्, इटित्युल्लह्निंतोऽुपद्वक्त्या विमानयानखर्या सह महर्षिणा  
तालकेन तमेव ब्रह्मलोकं जगाम ।

सोऽपि च कविरहो अपदकविताकदुरसेनासुना प्रबन्धेन विधुरितगु-  
णेऽपि कविमात्रके मयि सुकविपदस्थापनसपक्षः पक्षपातो महाकवेर्णाणस्य ।  
वाणोऽपि पश्यत विचेष्टितं दैवस्य येनेदमीहशसुद्धृतशापमापनो दशान्तरम् ।  
अहह दुर्द्वा खेते विचित्रानन्तप्रकृतयो विधिकारपरिणामाः । भवत्वहमप्य-  
धुना किं करोमि । अथवा जागरजडेक्षणोन्मेषः स्वपिमि तावन्न यावद्विभाति,  
विभाते चोत्थाय पूजयित्वा च देवीं यास्यामीति चेतसि विचिन्त्य तस्मिन्नेव  
मत्तवारणके पुस्तकमुच्छीर्षकीकृत्य सुसवान् । आयातनिद्रश्च स्वप्ने किल काव्य-  
कथावतारिणो महाकवेरादिपुरुषाद्वालमीकिमहर्षितः प्रवृत्ते महीयस्यन्वये कवी-  
नामवतीर्णमात्मनमात्मानैव लिह्यमानमद्राक्षम् । इग्निति च तत्कालमेव  
प्रबुद्धवानितश्च जातं प्रभातमुत्थितश्च ध्वनिर्वनकुकुटानाम् । अथोत्थाय ससंभ्रमं  
ननु कीदृग्मया दृष्टः स्वप्नोऽयमये प्रसन्नया देव्या वाणस्यैव पक्षपातवचः प्रमाणी-  
कृतम्, गणितोऽस्मि कवीन्द्ररेखायाम्, अतो यदुपदिष्टं गिरोऽधिदेवतया तत्क-  
राम्यास्मभवायतने तद्विश्वावतीर्णेनात्मना प्रशस्तमालिखामि पश्चादेवीमर्च-  
यामि ततो यामीति संप्रधार्य तत्समयमुद्ध्यागत्य मिलितेन परिचारकज-  
नेन कुच्छान्मेलितोपकरणः सपदि मरकतशिलापद्घटितायामायतनभित्तावु-  
त्कीर्य खटिकाद्रवधवलितैरक्षरभीष्टदेवताशंसनपुरस्सरं लिलेख । यथा—

पुनातु पाणिग्रहणे हरस्य दृष्टिर्भृदानीभवलोकयन्ती ।

रुद्धा प्रहर्षाश्रुमिषागतेन गाङ्गेन सद्वेषमिवास्तुनाऽधः ॥

आसीदसीमस्तुरितोरुधामा वाल्मीकिरग्रण्यतमो मुनीनाम् ।

निर्वाणमागैकमहाध्वगोऽपि संपर्कितः कापि न यो रजोभिः ॥

ब्राह्मीनिवासानुमितिः स साक्षादेवः स्वयम्भूरिति कीर्तितो यः ।

कोऽन्यः क्रमस्थापितवर्णसारां स्त्रृष्टिं कृती काव्यमर्थीं चकार ॥

छद्माविच्छ्रैर्निहितैः क्रमेण पैदैः समन्तान्मसृणीकृतान्तः ।

निषेव्यते वर्णमहादवीषु यस्यैष दिव्यैरपि काव्यमार्गः ॥

वंशः कवीनासुदियाय तस्मान्मूर्धा धृतो भूमिभृतां गणेन ।

अच्छिद्रितेऽपि त्रिदशप्रतोषी वाणीगुणः स्फूर्जति कोऽपि यश्र ॥

यस्मिन्नश्वद्ग्रभवः कवीनां व्यासो मुनिर्यस्य गुणैर्विजेतुः ।

ध्वजच्छटेवोष्टतसोमवंशामालम्बिता वलगति भारते गीः ॥  
 कविर्गुणाद्यः स च येन सृष्टा बृहत्कथा प्रीतिकरी जनानाम् ।  
 या संविधानेषु सुसन्धिबन्धैर्निपीड्यमानेव रसं प्रसूते ॥  
 स कश्चिदलेख्यकरः कवित्वे प्रसिद्धनामा भुवि भर्तुमेष्ठः ।  
 रसप्लवेऽपि स्फुरति प्रकामं वर्णेषु यस्योज्वलता तथैव ॥  
 ख्यातः कृती सोऽपि च कालिदासः शुद्धा सुधा स्वाहुमती च यस्य ।  
 वाणीमिषाच्छण्डमरीचिगोत्रसिन्धोः परं पारमवाप कीर्तिः ॥  
 बाणः कवीनामिह चक्रवर्ती चकास्ति यस्योज्वलवर्णशोभा ।  
 एकातपत्रं भुवि पुष्पभूतिवंशाश्रयं हर्षचरित्रमेव ॥  
 मान्यो जगत्यां भवभूतिरार्थः सारस्वते वर्त्मनि सार्थवाहः ।  
 वाचं पताकामिव यस्य दृष्ट्वा जनः कवीनामनुष्टुप्मेति ॥  
 सामन्तजन्माऽपि कवीश्वराणां महत्तमो वाक्पतिराजस्तुरः ।  
 यश्छाययाप्यन्यमपीड्यन्सञ्चुत्पादयत्पर्थमनन्यदृष्टम् ॥  
 वन्यः स विद्वानभिनन्दनामा विस्म्भणात्रं वचसोऽधिदेव्याः ।  
 समर्पिता यस्य खलु स्वकीयकोशाधिकारेषु सुवर्णमुदा ॥  
 यायावरः प्राज्ञवरो गुणज्ञैराशांसितः सूरिसमाजवर्णैः ।  
 वृत्यत्युदारं भणिते गुणस्था नटीव यस्योदरसा पदश्रीः ॥  
 वभूवुरन्येऽपिकुमारदासमासादयो हन्त कवीन्दवस्ते ।  
 यदीयगोभिः कृतिनां द्रवन्ति चेतांसि चन्द्रोपलनिर्मितानि ॥  
 तस्मिन्सुवंशे कविमौक्तिकानामुत्पत्तिभूमौ क्वचिदेकदेशो ।  
 कश्चित्कविः सोङ्गल इत्यजातनिष्पत्तिरासीज्जलविन्दुरेव ॥  
 यो वत्सराजेन वरेण राजां लाटावनीमण्डलनायकेन ।  
 सूक्ष्मादृढस्तोकगुणाश्रितोऽपि मित्रीकृतो भानुमतेष्व पद्मः ॥  
 जडेन तेनोदयसुन्दरीति कथा दुरालोकिनि काव्यमार्गे ।  
 सारस्वतालोकलवैकटषा सृष्टा कविमन्यमनोरथेन ॥  
 सा चात्र देवीभवने निवृत्तशापार्तिना बाणकवीश्वरेण ।  
 कविश्रमोङ्गूतकृपेण सम्यक् श्रुता धृता हृष्यभिनन्दिता च ॥  
 करिष्यते किं पिशुनोऽद्य येन न संमुखं स्थानुमपीह लब्धम् ।  
 तत्स्पादभद्रं यदि दृश्यतेऽसौ विलूननासः पथि संमुखीनः ॥  
 हृष्टेऽपि तस्मिन्नथवा न नीचे निर्दूननासप्रतिमे दरोऽस्ति ।

विलोक्यते यथसुतापहर्ता द्रागेव देवो रविरेष सायुः ॥  
सायुर्जयत्यार्त्तिहरः कवीनां कवीश्वराः सूक्तसूजो जयन्ति ।

जयन्ति सूक्तानि फलं हि वाचां वाचामधीशा जयतीह देवी ॥

इत्येवमिमामात्मनः ख्यातिमर्यां प्रशस्तिमभिलिख्य यथोपनी( न ? )  
तैर्बनसरोऽम्बुजादिकुसुमोपहारवस्तुभिरसीमया भक्त्या देवीमध्यर्चयामास  
भारतीम् ।

निर्वर्त्तितपरमपूजोपचारकृत्यश्च वृतकृत्य इवानेकसूक्तोपशालिनीभिः  
स्तुतिभिः स्तुत्वा प्रणम्य क्षमयित्वा च भगवतीं निर्गतस्तस्मादानन्दनिर्भरश्च  
रभसोत्सुकेन वेतसा नगरमाजगाम ।

विवेश चात्मनो भवनं भिलितश्च भित्राणामेकश्च तेषु सुलितपदोप-  
न्यासवाणीतरङ्गदुर्घाम्बुधिरशोकवतीति कथानिवन्धस्य कर्त्ता महाकवि-  
श्वन्दनाचार्यनामा श्वेताम्बरः सूरिः, श्वेताम्बरसूरिरन्यश्चाशुकवितया परमं  
प्रकर्षमापन्नः खड्गकाव्यपरितुष्टेन महीभुजा नागार्जुनराजेन खड्गाचार्य इति प्रद-  
त्तापरनामधेयो विजयसिंहाचार्यः कविः, कविरपरश्च सकललोकोपरञ्जकानामा-  
सपदमशेषतो गुणानामभिनवो वयसा साक्षाद्विम्बमष्टापदोपरचितं जैनेन्द्र-  
मनुहरन्त्या मनोहरो मूर्त्यो दिगम्बराचार्यो भाषात्रयविपञ्चकश्च नाम्ना  
महाकीर्तिः, इन्द्रनामा च रत्नमञ्जरीति चम्पूकथायाः स्रष्टा, सर्वहितालाप-  
शालिर्भिर्गुणैरग्रणीश्च सतां सत्कविरित्यादिभिर्मित्रैर्वर्षीमद्विरासैर्वन्धुभिश्चानव-  
रतमाषृच्छयमानवृत्तान्तो विलोक्यमानप्रबन्धः प्रशस्यमानगुणश्च विश्राम्यन्  
कियन्त्येव यावदास्ते दिनानि तावदेकहेलयैव भूपालसुभटस्य कविकुञ्जरद(व?)  
लैकसङ्घरुचेराकान्तधराविरोधिनखरायुधस्य कोङ्गणमहीभुजो मुमुणिराज-  
स्यान्तिकादाजगाम कविः पाठकश्च भाषात्रयस्य त्यागी वचस्वी च परमं भित्र-  
माशैशवादवनीश्वरस्य तस्य च कवेर्वन्धुरिव मधुरसाहारनामा सौजन्यगुणा-  
स्यदं भटः । यः खलु परिभ्रम्य परितोऽपि मण्डलान्तरेषु मन्त्रमालाभिवाङ्ग-  
नामावलीमात्मनो भर्तुरावर्त्तयन् ज्ञाटित्युत्तारयामास दर्पज्वरं राजचक्रस्य । येन  
हि परास्थानं गतेन प्रौढपदपेशाले वचस्यारोप्य प्रथयता निजस्वामिनः प्रताप-  
मानीतो झगिति गर्वितारिसुभटलोकस्य ललाटफलके प्रस्वेदः ।

स चागल्य रभसादानन्दरसतरङ्गतरलितालापवर्णावलिरालिङ्ग कविं  
प्रीत्या यथासनमुपविष्टश्च वक्तुमारभत । भोः कवीन्द्र ! भवता सम्प्रत्येव  
कृता चम्पूरुदयसुन्दरीति कथा । सा च निर्जनारण्यवर्तिनि सरस्वत्यायतने

शापागतस्य आविता वाणभद्रस्य । तेन च निशम्य सम्यग्भिनन्दितेति कवि प्रियेण स्वामिना मुमुणिराजेन श्रुतं च यथा तथा शृणु । शूर्परकनगरादाग च्छता लाटेन्द्रकुलशेखरेण भूमृता वत्सराजेन कथंचिदध्वनः सञ्चिवेशात्तस्मि ज्ञायतने प्रविश्योपविष्टेन दृष्टा झटित्येव भित्तौ प्रशस्तिः । तदोपलब्धोऽयमेव मालिखितो व्यतिकरः । तत्कौतुकाहितरसेन च ते(न)प्रथमं भवन्तमाहूय यथै संवीक्षितः प्रबन्धो यथा च मत्पठितार्थावधारणनिबन्धना निबन्धसुष्ठुरासीदिति ज्ञातं यथाऽयमाश्र्यहेतुराकर्णितो वाणभद्रस्य वृत्तान्तः तत्सर्वमसमविसमयरसा क्षिसहृदयेन निवेदितं राज्ञे । राजा च सुदूरमभिवर्द्धतानुरागवृत्तिरतिस्त्वरमिदानीमेव भवन्तमीहते द्रष्टुमादिष्टश्च मित्रमिति त्वदानयनार्थमहमतो निर्विलम्बसुत्योयतां गम्यतामित्येव भाषितस्तेन क्रियत एवमिति गृहीत्वा पुस्तकमगाद्राजकुलमवाप चास्थानमण्डपम् । प्रविष्टश्च तत्रान्तरग्रे सेवागतं सङ्कान्तनिजपतिप्रतापालोकडम्बरेणेव प्रेहस्तता प्रघनमणिदलकलापदीप्राङ्गभूषणोद्योतपटलेन दुरालोकं सामन्तचक्रमास्थानलोकं च सकलमनुकूलितावनीन्द्रमानसमग्रे च तस्मादखिलविद्यावग्रहमहामतिमचिन्त्यसिद्धेश्च साधकं कवीनमिन्द्रपदस्य रागिणं गुणेषु सहजसौजन्यवत्सलमलकाव्यरसतरंगाङ्गवं प्रतानं कविपुङ्गवानामपश्यत् । तस्य चानेकगुणगभीराभोगमहनीयस्य मध्ये कविराजचक्रस्य विमलहेमसिंहासनोपविष्टमुपरिष्ठाङ्गास्वतः पर्यन्तलम्बिताविरलमणिगुच्छकावचूलवल्म्गुनो हरितचीनातपत्रस्य मूले विद्याधरमिव लीलया कल्पविटपिनस्तले निषण्णम्, क्षितिभृदुन्मूलनमहाबलं भुजद्यसुदीक्षितुमिवायातमनिलमुन्मुञ्चता चामरेण सनाथकरतलाभिः पार्श्वयोश्चामरधारिनारीभिरुपवीज्यमानम्, क्षत्रियशौण्डीरमिन्द्रमिव व्यक्तक्षिलोचनम्, उपेन्द्रमिव निहृतान्तरभुजाक्षयम्, हरमिव मुक्तव्रतम्, ब्रह्माणमिव क्षत्रियकुलेऽवतीर्णम्, अनङ्गमिव साङ्गम्, रविमिव भुजावस्थापितप्रतापम्, इन्दुमिवालापवाचि विष्वता-मृतम्, अखिलराजन्यचूडामणि मुमुणिराजमद्राक्षीत् । यस्यातिविस्तृतानेकविषयवर्त्तिना गुणपथेन बन्नमे सर्वतोऽपि पतिप्रलयभावनाविषणवैरितरुणीविसुष्टशिरःसिन्दूरधूलिभिरुहूलितपदो दास इति प्रसिद्धनाभा स नाम वार्तिको जगति ।

तेन हि प्रथितगुणपरंपरोपरजिताशेषविश्वलोकेन राजा दूरानन्दहसितया दृशा विलोक्य संभाष्य च परिच्योपचारमधुरेण वचसा संमानितः स कविर्लब्धोचितासनश्च सर्वैर्यथाक्रममालिङ्ग्याऽपृष्ठकुशलः कविभिः । अत्रान्तरे

चानन्दकथाकर्णनरसोत्सुकेन भूभृता पुनस्तन्मु(स्वसु?)खेनैव सुहुटीकृतं(त्य?)  
वत्सराजनिवेदितं वृत्तमादिष्टः प्रबन्धपठनाय सर्वतोऽपि कविभ्यो गृहीतानुम-  
तिरुमुच्य वन्धात्पुस्तकमादौ भारतीमवनम्य ततः पूर्वकवीननुध्यातवान् ।

वागीश्वरं हन्त र( भ )जेऽभिनन्द-

मर्थेश्वरं वाक्पतिराजमीडे ।

रसेश्वरं स्तौमि च कालिदासं

बाणं तु सर्वेश्वरमानतोऽस्मि ॥

इत्यभिप्रेतां कविचतुष्ठर्थीमनुस्मृत्य वाचयितुमारवधवान् । ऋमेण( कति-  
पयैः) दिवसैस्तं सर्वमपि आवयामास । वाचितप्रबन्धश्च परितुष्टेन रभसादु-  
चित्तमात्मनो गुणानाम्, अनुरूपं च कविक्लेशस्य, सदृशं च कविताव्युत्पत्तिकौ-  
शलस्य, योग्यं च कथारसविभूतेः, यथावदतिमनोरथैवस्तुभिर्महता संमानदम्ब-  
रेण पूजितो राजा सर्वेश्च तैः सभावर्त्तिभिः साधुकारितो लोकैरभिनन्दितः कवि-  
भिः(प्र)शंसितो विशिष्टैरालिङ्गितस्तु मिश्रैराजगाम गृहम् । आगतश्च गृहम्-  
कृतदिव्यायतनादिकीर्तनमकिञ्चनस्य धनमजातपुत्रस्य सूनुरनासकामिनीसंभो-  
गस्य रतिसुखमनार्जितयशासो यशश्चेत्यादिभिर्श्रुतुर्वंगफलो निवन्ध इति तया-  
प्रबन्धश्रिया ज्ञापितसंसारफल इव सफलीकृतमनुष्यजातिरिव दृष्टादृश्य इव  
लघालभ्य इव सिद्धासाध्य इव च त्रिभुवनाधिपत्यलाभाधिकां निर्वृतिमवाप ।

प्रबन्धस्य च प्रचारसुपरिष्ठाच्चिन्तयन् विनयोपरचित्करसंपुटाङ्गलिश्वाच  
सर्वतः सर्वान्—

बृत्तेभ्यः किल किं भयं न च भयं तेभ्योऽपि ये सांप्रतं

वर्तन्ते कवयः प्रबन्धकरणक्लेशोपलब्धश्रमाः ।

अन्येभ्यश्चकितोऽस्मि वृत्तकवितामात्रेण भाङ्गारिणो

ये तेषामभितोऽप्यतस्वविदुषां शृङ्गे न पुच्छे ग्रहः ॥

ततश्च—

ये तावस्त्कल कृत्स्ववाङ्गयविदस्ते सन्तु दूरं बुधा

ओमित्यक्षरमात्रकेण विदुषामप्येष वद्वोऽञ्जलिः ।

कीदृशस्तु कथेयमत्रसकलैःसत्कृत्यकृ.....

दग्धार्थिता अपि परोपकृतौ रतास्ते ।

ते सर्वकालमियदेव परं भणामि  
 यावन्न कल्पशतमभ्युदय ..... ॥  
 ..... त्ति नन्दन्तु ते  
 ये कुर्वन्त्यजरामराम्भरपतीन्काव्येषु सूक्ताभृतैः ।  
 तेऽपि क्षमापतयो जयन्ति जगतामारक्षिभियैरसौ  
 भूर्भास्वद्भुजवज्रदण्डलितानिष्टै( स्स )मानन्दति  
 अपि जयति जगत्यामि( ष )देवः पिनाकी  
 जयति स च पिनाकिन्युज्वला यस्य भक्तिः ।  
 जयति जयति चासावत्र चम्पूकथायां  
 शिवनुतिपदपू( र्णा ) हन्त सारस्वतश्रीः ॥  
 ॥ इति कायस्थकविसोहूलविनिर्मितायामुदयसुन्दरीकथायां  
 सर्वानन्दो नाम सारस्वतश्रीपदाङ्कोऽष्टम-  
 उच्छ्वासकः ।  
 ॥ समाप्तेयमुदयसुन्दरीकथाचम्पूः ॥

॥ श्रीः ॥

शोकानुक्रमाणका ।

अतिवर्तित.	...	..	२६	कालक्रमा.	...	...	...	११५
अन्नान्तरे.	...	..	{ १३७	कालस्या.	...	...	...	८०
			{ १४९	किं तस्य	...	...	...	९४
अथ भुवन.	...	..	७२	किमेतनिर्मुद्रं.	...	...	...	१४०
अथ स	...	..	१३९	किं वक्त्रं.	...	...	...	१०६
अन्धत्वं.	...	..	७३	किं शीतै.	...	...	...	११९
अपि जयति	...	..	१५८	कुम्भैरुच्च.	...	...	...	४२
अम्भःकणास्ति.	...	..	७४	कुर्वतः.	...	...	...	१७
अयैरसार.	...	..	१	कुर्वनुद्रदत्.	...	...	...	४१
अवाद्यमान.	...	..	१०७	क्रीडावने.	...	...	...	१२३
अस्या मुखेन	...	..	१४२	क्रूरामात्य.	...	...	...	३४
अहो वैचित्र्य.	...	..	२८	स्वातः.	...	...	...	१५४
आत्मा शुभा.	...	..	३८	गन्धःसमृद्धो.	...	...	...	७४
आसीदसीम.	...	..	१५३	गर्जत्येष	...	...	...	५६
उद्गुयमानः	...	..	४४	गात्राणि	...	...	...	६९
उत्क्षेपण.	...	..	१२७	गुग्रान्धकार.	...	...	...	५५
उदच्छित्ता.	...	..	७८	ग्रीष्मस्तीत्र.	...	...	...	२४
उद्घोलनव.	...	..	१३०	ग्लपयति	...	...	...	१५२
उपायस्योल्लेखं.	...	..	९	चक्राह्ययस्य	...	...	...	१२३
एकं कक्षा.	...	..	९१	चन्दनाचल.	...	...	...	१२३
एकेन त्रिय.	...	..	३४	चपलालोक.	...	...	...	९६
एकैकरशः	...	..	१३	चलति	...	...	...	११३
एतस्मिन्नलिनी.	...	..	१२३	चान्द्रं महो.	...	...	...	७२
एनां तव	...	..	७७	चापे निवेशित	...	...	...	४४
एष प्रभूत.	...	..	१२३	चेतस्तां	...	...	...	११९
एषाऽनुमार्ग.	...	..	८८	छन्दो.	...	...	...	१५३
कमलिनी.	...	..	७४	जडेन	...	...	...	१५४
	...	..	१४९	जयन्ति तव	...	...	...	१४
करिष्ठते	...	..	१५४	जयन्ति त्वत्क.	...	...	...	१६
कविर्णुणा	...	..	१५४	जीवित.	...	...	...	३४
कान्त्या ज्वल	...	..	११०	ज्योत्स्ना.	...	...	...	७४

शातेति	...	...	११३	धाम्ना	...	...	५४
ततस्तयोः	...	...	१३७	धृत्या०	...	...	६१
तत्रैव	...	...	११९	ध्यान्तैक०	...	...	७३
तदन्	...	...	११९	नादते०	...	...	१०७
तदनु	...	...	१३८	नायाप्य०	...	...	११५
तदिम०	...	...	३	नानापथा०	...	...	९४
तद्विष्ट०	...	...	९९	निक्षिप०	...	...	१३३
तस्मिन्मन्थ०	...	...	९३	निघृत०	...	...	७२
तस्मिन्सुवंशे	...	...	१५४	निर्माय०	...	...	६८
तस्या विश्वद०	...	...	१०१	निर्दून०	...	...	६
तस्यास्तोऽय०	...	...	१३७	निर्वत्याविलो०	...	...	३९
तापमुत्सा०	...	...	१७	निर्वैरिण०	...	...	४२
तामासाद्य	...	...	६	नीचजाति०	...	...	१७
तृतीय०	...	...	१२	नृपतिरथ०	...	...	९२
तैत्तैव	...	...	१३५	नैषा हन्त०	...	...	८१
ते यान्ति०	...	...	१	नो जीविके०	...	...	१७
त्रैलोक्य०	...	...	६२	पदं इत्या०	...	...	७३
त्वत्त्वद्वाण०	...	...	५१	पुणातु०	...	...	१५३
त्वं विक्रमण०	...	...	५८	पूर्णीवल्य०	...	...	१३०
दण्ड्यो०	...	...	६२	पूर्कारेण०	...	...	४५
दिग्यात्रा०	...	...	२३	पूर्वापरयो०	...	...	५
दिव्यै०	...	...	१४७	प्रकारेणाद्य०	...	...	१०२
दीपै०	...	...	१	प्रातश्चिद्या०	...	...	११५
दृष्टं	...	...	९४	प्राप्य मण्डल०	...	...	७३
दृष्टेऽपि०	...	...	१५४	प्रेतीभि०	...	...	९०
देव क्षत्रिय०	...	...	४१	बभूत०	...	...	१५४
देव त्वत्पद०	...	...	७	बाणः०	...	...	१५४
देवःपातु०	...	...	६५	बाणस्य०	...	...	३
देवस्य०	...	...	१६	बाल०	...	...	१२७
देवि ब्राह्मि०	...	...	३१	ब्रह्मस्त्वाँ०	...	...	१५०
देवी भानु०	...	...	११५	ब्राह्मी०	...	...	१५३
देवेन०	...	...	३	भूमि०	...	...	१०३
देव्या०	...	...	२	भ्रभ्रमि०	...	...	१२२
दैवेन०	...	...	९०	मनस्त०	...	...	९९
दोर्दण्डो०	...	...	७३	मनुज०	...	...	४०
धामभिः०	...	...		महिषाः०	...	...	४४

मान्यो.	...	...	१५४	लीला.	...	...	२१
मामै.	...	...	११०	वंशःकवीना.	...	...	१५३
मुरुक.	...	...	१३	वंशस्त्य	...	...	११
	...	...	१३८		...	...	२३
मूरेन	...	...	३	वन्द्यस्त्स	...	...	१५४
मूरुल्लृत्य.	...	...	२७	वर्षास्त्वद्य	...	...	४१
मौलौ	...	...	९०	वल्कल०	...	...	८८
यत्राच्छ.	...	...	५५	वहेस्तवा.	...	...	८२
यत्रायान्ति	...	...	२२	वारीश्वरं	...	...	१५७
यत्रालोक.	...	...	७२	वारीश्वरि	...	...	१४
यत्संलीन.	...	...	१३३	वापीषु	...	...	२८
यदकीश्य.	...	...	४५	वामं कुम्भ.	...	...	४३
यद्यप्यसौ	...	...	२	विद्युत्पुजो०	...	...	९२
यस्मिन्नभू.	...	...	१५३	विमलमणि.	...	...	५४
यस्मिन्नमुद्र.	...	...	१२१	विमुच्य	...	...	४४
यस्मिन्नल्लुच.	...	...	४	विलसदमल.	...	...	२१
यस्मिन्नुरोज.	...	...	९६	विश्वामित्रे	...	...	१
यस्य क्षीर.	...	...	५५	वृत्तिसंप्रति	...	...	३६
यस्या द्वि.	...	...	६८	वृत्तेभ्यः	...	...	१५७
यस्योद्य.	...	...	४	व्यावृत्य	..	...	१३०
या महा.	...	...	३१	शशकत्य	...	...	४४
यायावरः	...	...	१५४	शाखामृगेण	..	...	४४
या खेति	...	...	५९	शीलं सदा	..	...	१५२
या शाश्वत.	...	...	५९	शुद्धाष्टा.	..	...	१५२
ये ताव.	...	...	१५७	शृंगारस्य	...	...	५३
ये दानो.	...	...	५१	श्यामा	...	...	२३
ये नाम	...	...	३	श्रीविक्रमो	...	...	२
योऽभूत्रिसर्ग०	...	...	८४	श्रीस्त्वयं	...	...	६
यो वत्स०	...	...	१५४	श्रीहर्ष	...	...	२
योऽहं नाथ.	...	...	८६	स एव	...	...	२५
राजा	...	...	१	स कविरथ	...	...	१९
रुपेण	...	...	१४१	स कश्चि.	...	...	१५४
लक्ष्मी.	...	...		सत्यं पटो	...	...	५३
लक्ष्मीभुजो	...	...		सन्ध्योन्मेषे.	...	...	७१
लावध्यवारि	...	...	१०१	संप्रासः	...	...	१२१
लावध्याबु	...	...	९६	संलीन.	...	...	२६

सर्वत्राङ्गेषु	...	...	८१	स्वच्छेन्द्र.	...	...	...	१४१
सा चात्र	...	...	१५४	स्वलोका	...	...	...	११७
सा जयति	...	...	३	स्वामिन्नवेश्य	...	...	...	४१
सा तस्य	...	...	१३७	स्वामिन्नव०	...	...	...	१४४
साहुर्जे.	...	...	१५५	स्वामिन्यार्थे	...	...	...	६१
सा नूनं	...	...	१०६	स्वेदाम्भः	...	...	...	४५
सामन्त.	...	...	१५४	हाले	...	...	...	२
सा श्रीरिये	...	...	१३३	हा स्वर्नार्थ०	...	...	...	१११
सूनाएष्व.	...	...	१७	हृद्दूमी.	...	...	...	१४४
सृष्टं.	...	...	२	हे चन्द्रोपलगौरि	...	...	...	४८
सेवितो	...	...	१११					

Index of proper names occurring in the Udayasundarikathâ.

	पृष्ठ	पंक्ति		पृष्ठ	पंक्ति	
अभिनन्द	...	३	१;२७;४;	ताराकिरीट	१४०	१३०
	...	१९४	१४;१९७.४.	तारावली	९७	२०;१८.२९;१००.
इन्द्र	...	१९९	१७.			१६;१०२.२८;१०४०.
उदयसुन्दरी	...	१६	४;१०६.२६			७;११७.२७;१२०.४०.
कंकालक	...	८९	४;८६.१९;	तालक	१६	२४;१७.१९;१८.३०;
	...	८७	३;८८;१२			२०.९;१४८.२४;
कनकायन	...	८	३			१९२.७.
कृपालभैरव	...	८७	१६	तिलक	१६	२३;१८.२५;३०;
करभक	...	१२५	२७			१४८.२४.
कलादित्य	...	४	९ & ३०;६.१०;	दंभोलि	१४३	२०.
			७.४;९.१;१०.३०;	दास	१९६	२६
			११.९.१९ & २१.	धर्मपाल	४	२१;६.१४;७.३ & ८
कलिन्दकेतु	...	१९	१९	नागार्जुन	१२	१७;१९६.१३.
कायस्थगण	...	१०	२२	पञ्चालसिंह	९२	१
कालिदास	...	३	१६;	पंचावती	१२	११
			१९४.६;१९७.६.	पङ्क्षवक	२७	२०
कालिन्दी	...	१०७	१	पातालगण	१०२	६
किरणकोश	...	१४३	११	पामर	३३	५ & १३
कीर्तिराज	...	१९१	३०	पारायणी	१०४	२०;१०६.३
कुमारकेसरी	...	६९	२९;८६.१९;८७.१९	पिप्पलक	८६	८
कुमारदास	...	१९४	१८	बाण	३	१४;२७.४;१९२.७;
कृपावती	...	१२०	१			१९४.८;१९७.७.
गंगाधर	...	१९१	२८	भर्तृमेष्ठ	१५४	४
गुणादय	...	१९४	२	भवधूति	१९४	१०
गुणाह्न	...	९	१४	भास	१९४	१४
गोगिराज	...	१९१	२८	भोजदे	३०	२०
गोपति	...	२३	१४	मधुरसाहार	१९९	२३
चण्डपति	...	१२	६	मयूरक	९८	१६
चन्दनाचार्य	...	१९९	१३	मयूरिका	९८	२९
चन्द्र	...	१९२	१	मल्यवाहन	२२	३०
चित्रशिख	...	३७	६;३८.२३;४०.१६;	महाकीर्ति	१९६	१७
			४२.१७;४९.६.	माघराज (?)	१९०	२१
छित्रराज	...	१२	१७;१९२.४.	मायावक	८९	२;११८.१७.

	पृष्ठ	पक्षि		पृष्ठ	पक्षि		
सुआ	...	१९०	२०	विभीषण	...	८४	२१
मुमणि	...	१२	१७;१९५.२१०.	विभूतिवर्धन	...	२४	२६;४०.१६०.
यायावर	...	१९४	१६	विशालदेव	...	१९०	२१
युवराज	...	२	२७	विभूति	...	९२	११
रत्नमौलि	...	१७	१८;१४८.३.	वेणीमती	...	९७	१८
वत्सराज	...	१२	२८;१३.१४;१७.४;	व्यास	...	३	११;१७.१६;
			१९४.२२;१९६.३.				१९३.३०.
वनवीर	...	१२३	२६	शारदी	...	३६	२६;२७.३
वसन्तशील	...	३७	८;३९.२८;३६.१८ ३८;२३;४७.२१;४९. १;९१.२४;९३.२७.	शिखण्डतिलक	...	९९	१३;१०७.९
वाक्पतिराज	...	१९०	२१;१९४.१२; १९७.६	शिलादित्य	...	३	३०
वाल्मीकि	...	१९३	२२	शोलिका	...	१०३	२२;१०४.६
विक्रमादित्य	...	१९०	२०	श्रीविक्रम	...	२	१६
विजयरेखा	...	१०३	२९;१०४.१२;१०६. २९;१०७.२.	श्रीहर्ष	...	२	२३;१९०.२०.
विजयवर्धन	...	४२	२६;४९.२;४६.७; ४७.२२.४८.१२.	संवरक	...	३३	१६
विजयर्सिंह।चार्य alias खड्गचार्य	}	...	१९९ १४ १०३	सारङ्गिका	...	१०४	२७
				सिंघलगंगद	...	९१	२८
				सिंहराज	...	१९१	३०
				सुललित	...	७	१०
				सूर	...	१२	१०
				सोडल	...	१२	११;१९४.२१
				सोल्लपेय	...	१२	६
				हाटकेचर	...	१०२	६
				गाल	...	२	११

## Index of Geographical names occurring in the Udayasundarikathâ

	पृष्ठ.	पक्षि		पृष्ठ.	पक्षि		
आभीर	...	२७	१७	मधुरा	...	९४	२७; ८५०१९.
इन्द्रिवर	...	९४	२३	मन्दरगिरि	...	१०८	१९
ऋषपर्वत	...	१०८	२२	मलय	...	१०८	२३
कन्याचल	...	१०८	२२	महेन्द्रपर्वत	...	१०८	२१
दुवलयामोद	...	१४२	७	मेलखिका	...	३३	२२
झशद्वीप	...	१०९	३	यमुना	...	६६	६
कोङ्ग	...	१२	१६; १६ & २७	रविशृङ्ख	...	१४३	७
कोशातकी	...	१४०	१२	लङ्का	...	७७	३
क्राँचद्वीप	...	१०९	३	लाट	...	१२	५, १२ & २७
गन्धमादन	...	१०८	१६	वल्ली	...	३	२७
गोदावरी	...	२१	८	विन्ध्य	...	१०८	२२
गोमेदद्वीप	...	१०९	३	विपुल	...	१०८	१७
चैत्ररथ	...	१०८	२४	शाकद्वीप	...	१०९	२
जम्बुद्वीप	...	१०८	१६	शाल्यवी	...	१०९	३
तापी	...	३१	४	शुक्लिमान्	...	१०	२२
धान्यसार	...	३३	१४	शर्पारक	...	११६	२
नन्दवट	...	२७	१० & १६	शृङ्खलान्	...	१०८	२०
नैमदा OR रेवा	...	९९	१९	शेताचल	...	१०८	२०
निषध	...	१०८	१९	सद्य	...	१०८	२२
नीलगिरि	...	१०८	३१	सुपार्व	...	१०८	१८
पारियात्र	...	१०८	२२	सौराष्ट्र	...	१४३	२१
पुष्करद्वीप	...	१०९	४	स्थानक	...	१२	१७
प्रतिष्ठान	...	२१	८	हिमादि	...	१०८	१९
प्रभास	...	१४३	२२	हेमकूट	...	१०८	१९
भृगुकच्छ	...	८९	१२				

## शुद्धिपत्रम् ।

पृ.	प.		शुद्धम्
२	८	अशुद्धम्	स्तिष्ठदं (?)
२	१८	स्सूत्रम्	करटीन्द
३	२३	करटीन्दु	तथाऽय
८	२६	तया	वर्हथिनीको
८	२९	वर्हथिनी	सुखा
९	२१	मुखा	सम्
"	२२	मुधासमु	सुधामधुरया
१०	९	मधुरया	कर्तु
"	१३	कर्तुं	निवेशितेन
११	९	निवेशितेण	वलया
१८	१६	विलया	कवीन्द्रेष्टि
२०	११	कवीन्द्रेष्टि	मवतिष्ठ
२३	३	मिवतिष्ठ	क्राम
२१	९	काम	उत्थालता
२८	२८	जलता	मत्यद्वृत
३४	४	मत्यद्वृत	गमितो
"	२४	गतो	एव
"	"	एब ।	पीडा ।
"	२७	पीडा	द्राःस्थो
"	"	द्राःस्था	पती
"	३०	पति	सेवा
"	१८	मेषा	सन्निवे
३७	२३	मुनिवे	नोऽति
३७	२१	नोदित	निवासः:
३८	२१	निवासः ।	पञ्चरके ।
"	"	पञ्चरके	सर
३९	८	शिरः	भूमिः, उल्लस्ता
३९	१६	भूमिरुद्धसिता	वतीशिरः
"	१७	वती शिरः	पांसुः, लुठता
"	"	पांसुभूलता	स्मयं
"	२२	स्वयं	मूर्दि
"	१२	मूर्दि	मण्ड
४४	११	मण्डा	घन
११	१४	घन	शालाका
६०	२०	शालाका	

पृ.	प.	अशुद्धम्	शुद्धम्
६५	२८	द्रूति	द्रूति
६६	२४	मिव	मिव
७२	४	मातुं—	मातुं
७६	८	।	,
८२	२९	दशिको	दशको
९१	९	रावतो	राष्ट्रतो
९७	२०	वली	वली
१००	११	शि	शि—
१०२	२६	मया;	मया
१०८	२२	शक्ति	शक्ति
"	"	शृक्ष	क्रक्ष
१३७	१४	रूप	रूप—
११४	१८	( छाँ ? )	
१२४	१९	श्रृंपा	श्रम्पा
"	"	( मनवष्टम्भपतव ? )	
१४४	५	द्व्यद	हृद्य
१५१	१४	इच्चुलके	शुच्चुलके
"	२८	योगि	गोगि
"	"	मा ( सू ? ) नुना	मातुलेन
१५४	१८	मासा	भासा
१५५	२४	भटः	भटः